



கி.வா.ஜ.

100
நூற்றாண்டு வெளிப்பீடு

பெரிய புராண விளக்கம்

பகுதி

7

கி.வா.ஜ.

ACU43974

Q23



கி.வா.ஜகந்நாதன்

தமிழ்த் தாத்தாவின் தலை மாணக்க ராகத் திகழ்ந்து அல்லயன்ஸ் தாத்தாவின் குடும்பத்தில் ஒருவராகத் திகழ்ந்து; என்றென்றும் பழமைக்கும், புதுமைக்கும் பாலமாகத் திகழ்ந்து, பல்

தலைமுறைகளுக்கும் மேலாகப் பயன் தரக்கூடிய தமிழ்ப் பொக்கிஷத்தை வழங்கிச் சென்றவர்.

இவரது எழுத்தில் இருக்கும் ஆழம், கனம் - இரண்டும் இவரது புலமையின் ஆற்றலையும், பரந்த சிந்தனையின் வீச்சையும் காட்டும்.

இவரது பேச்சிலிருந்து பிறக்கும் ஒவ்வொரு வாக்கியத்திலும் 'சிலேடை' புலப்படும்.

(தமிழ்) தாய்க்கு இனிய மகனாகி, ஆசானுக்குச் சிறந்த மாணாக்கராகி, 'கலைமகளு'க்கே ஆசிரியராகத் திகழ்ந்த அபூர்வ மனிதர்.

- பதிப்பகத்தார்

UNIVERSITY OF CHICAGO

THE UNIVERSITY OF CHICAGO
LIBRARY
540 EAST 57TH STREET
CHICAGO, ILL. 60637

Acquired from the
Library of the
University of Chicago
Library

Gift of the
University of Chicago
Library

Acquired from the
Library of the
University of Chicago
Library

Gift of the
University of Chicago
Library


Acquired from the
Library of the
University of Chicago
Library

பெரிய புராண விளக்கம்

பகுதி-7

(திருநாவுக்கரசு நாயனார் புராணம் - பாகம் -2)

கி. வா. ஜகந்நாதன்



கலா நிலையம்

ப.எண். 244, ராமகிருஷ்ணா மடம் சாலை,
மயிலாப்பூர், சென்னை - 600 004.

உரிமை பதிப்பு
கி.வா.ஜ. நூற்றாண்டு வெளியீடு - 2008

© பதிப்பகத்தார்

விலை : ரூ.100.00



Typesetting : Amaravathi, Chennai - 33

Printed by : Kay Em Packaging Industries, Chennai - 5

ஆசி கேட்கும் அன்பு தாசன்

வயதாகிவிட்டால் என்ன! பழைய நினைவுகளும் மறந்தா போகும்! முதுமை என்பது உடலில் ஏற்படுமே ஒழிய உள்ளத்தில் அல்ல. பெரும்பாலான மக்கள் வயது ஏற ஏற, தன் இளமைக் கால பருவத்தை எண்ணி எண்ணி வியந்து மகிழ்ந்து, அந்தக் காலம் மறுபடியும் வராதா என ஏங்குவர். பணக்காரர்கள், தனக்குச் செல்வம் வந்து சேரும் முன் இருந்த காலத்தை எண்ணி எண்ணி ஏங்கி, நாம் அன்றைய நிலையில் எவ்வளவு மகிழ்ச்சியாக இருந்தோம், அந்த மகிழ்ச்சி இன்றைக்குக் கிடைக்காதா என்று ஏங்குபவர்கள்தான் அதிகம். ஆனால், முதியவருக்கு இளமையும் வராதது; செல்வம் படைத்தவருக்கு தன் பழைய நிலைக்குப் போகவும் முடியாது. இதுதான் இயல்பு. நாம் ஏதோ ஒரு பெரிய தத்துவத்தை இங்கே உதிர்த்துவிட்டோம் என்று யாரும் தயவு செய்து எண்ணி ஏமாற வேண்டாம். இந்த இயல்புதான் வாழ்க்கை; இந்த வாழ்க்கைதான் இலக்கியம்.

கோவலன், கண்ணகி, மாதவி இவர்களின் வாழ்க்கை இலக்கியம்தான் சிலப்பதிகாரம்; ராமன், இலட்சுமணன், சீதை இவர்களது வாழ்க்கை இலக்கியம்தான் கம்பராமாயணம்; பொதுவாக மனிதர்களுடைய வீட்டினுள்ளும், வெளியேயும் நடக்கும் நிகழ்ச்சிகளை விளக்குவதுதான் அகநானூறு, புறநானூறு. 'ஒரு பெண் நடந்து வந்தாள்', 'ஒரு ஆண்மகன் நடந்து வந்தான்' என்பது போன்ற தொடர்களை எழுதுவது நிகழ்ச்சி. ஆனால், இதையே, 'அந்த மான் விழியாள் அன்னம் போல அழகுபட நடந்து வந்தாள்' என்றும், 'அந்தக் கட்டிளங்காளையைப் போன்ற ஆண்மகன் மதம்பிடித்த யானையைப் போல, வீறு கொண்டு நடந்து வந்தான்' என்று உபமானம் உபமேயங்களுடன், இயற்கை யின் அழகையும் சேர்த்துச் சொல்லும் போது, அது இலக்கியமாகிறது.

இயல்பான வாழ்க்கை நிகழ்ச்சியை, இலக்கியமாக மாற்றுவது ஒரு தனிக் கலை! இதற்கு ஆற்றலுடன் கூடிய சிந்தனை அவசியம். நம்மிடையே வாழ்ந்த பல மேதாவி களுக்கு இத்தகைய ஆற்றலும் அறிவும் மிகுந்திருந்தது. ஔவையார், கம்பர், இளங்கோவடிகள், ஒட்டக்கூத்தர் என்று செல்லும் இந்த முடிவிலா பட்டியலின் விவரம் நமக்குத் தேவையில்லை. ஆனால், இவர்கள் இது போலச் செய்த அரிய இலக்கியங்களைப் புரிந்து கொண்டு, அதற்குத் தெளிவான, ஆழமான, இலக்கியத் தரம் குறையாமல், அழகு தமிழில் விளக்கம் சொன்னவர்களும், சொல்பவர்களும் பலர் உண்டு. இவர்கள் இன்றைய சூழலில், மக்கள் எளிதில் புரிந்து கொள்ளும் மொழி நடையில், காலத்திற்கேற்ற சொற்களைப் பயன்படுத்தி, பழமைக்கும் புதுமைக்கும் பாலமாக அமைந்தனர். இப்படிப்பட்டவர்களில் குறிப்பிடத்தக்கவர் 'வாசே கலாநிதி' கி.வா. ஜகந்நாதன் அவர்கள்.

தொல்காப்பியம் என்றாலே, புரிந்து கொள்வது மிகவும் கடினம் என்ற நிலையை மாற்றி, 'பயப்படாதீர்கள்' என்ற தொடரை 'கலைமக'னில் எழுதினார். கவிதை புனைவது கவிஞர்களின் வேலை என்ற கலக்கத்தை கவி பாடலாம் என்ற நூலின் மூலம் போக்கினார். கம்ப ராமாயணத்தில் இருக்கும் தமிழின் அழகையும், நடையின் நளினத்தையும் அழியா அழகு என்ற நூலின் மூலம் அழகுபட விளக்கியுள்ளார். திருமுருகாற்றுப்படை விளக்கத்தின் மூலம் மோட்சத்திற்கு 'வழிகாட்டி'யுள்ளார். கந்தர் அநுபூதி என்னும் கடலில் மூழ்கி, அதிலுள்ள முத்துக்களை எடுத்துக் கோத்து ஞான மாலையைத் தந்த ஞானப்பிரகாசனார் அவர்.

கி.வா.ஜ. அவர்களின் தமிழ் நடையில் கடினம் இருக்காது; ஆனால், கன்னித் தமிழ் மிளிரும்படி ஒரு கலைஞன் தியாகம் இருக்கும். காவியத்தை ஒவியமாக்கி, சித்திர மேகலையுடன் இலங்கைக் காட்சிகளைக் காட்டி, தமிழுக்கு ஒரு புதுமெருகு ஊட்டி, தமிழை ஒரு அதிசயப் பெண்ணாக்கி, விளையும் பயிர் முதல் பெரிய புராணம் வரை பேசியிருக்கிறார், வாழும் தமிழாக எழுதியிருக்கிறார்.

இவரது முருகன் பெருமையையும், கந்தவேள் கதையமுதத்தையும் படிக்கும் தமிழ் அன்பர்களின் ஒரு சாண் வயிறு கண்டிப்பாக நிரம்பி விடும் தன்மை கொண்டது. தமிழ் நாவல்களின் தோற்றமும் வளர்ச்சியும் பற்றி கூறும் போது, அது அறுந்த தந்தியாக இல்லாமல், பவழ மல்லியாக மணக்கும், நவக்கிரகம் போல நிரம்பி வழியும் ஆற்றல் படைத்தது. கிழவியின் தந்திரத்தை சகல கலா வல்லியாக மாற்றிய நாம் அறிந்த கி.வா.ஜ., சின்ன ராஜா அல்ல; ஒரு

ஆத்ம ஜோதி. இவருடைய நாடோடிப் பாடல்களும், தமிழ்ப் பழமொழிகளும், வாழ்க்கைச் சுழலை கண்டறியாதன கண்டேன் என்று விளக்கி, நமக்கு அமுத மொழியினால் தமிழ் உதயத்தைக் காட்டிய அகஸ்தியர்.

அல்லயன்ஸ் நிறுவனர் குப்புஸ்வாமி ஐயர், கி.வா.ஜ. அவர்களைத் தன் குடும்பத்தில் ஒருவராகக் கருதிப் பழகிவந்தார். கி.வா.ஜ. அவர்களும், இவரைத் தன் தந்தையாகக் கருதி வந்தார். அந்தக் காலக் கட்டங்களில் ஒருவருக்கொருவர் கலந்தாலோசிக்காமல் எந்தக் காரியத்தையும் செய்ய மாட்டார்களாம். கி.வா.ஜ. வின் முதல் நூலான வழிகாட்டி குப்புஸ்வாமி ஐயரால் வெளியிடப்பட்டது. அதே போல் அல்லயன்ஸ் அச்சகம் ஆரம்பித்த போது, கி.வா.ஜ.வின் உதயம் என்ற நூல்தான் முதன் முதலாக அச்சிடப்பட்டது. இந்த நூல் இதற்கென்றே பிரத்தியேகமாக எழுதப்பட்டதாம்.

கி.வா.ஜ. அவர்களின் தமிழ் ஆற்றலைக் கண்டு வியந்தவர் அல்லயன்ஸ் ஐயர். அல்லயன்ஸ் ஐயர், கி.வா.ஜ., கா.ஸ்ரீ.ஸ்ரீ., த.நா. குமாரசாமி, கு.ப.ரா., த.நா. சேனாபதி, தி.ஜ.ர என்ற குழுமத்தின் சேர்க்கைதான் 'அல்லயன்ஸ்'. கஷ்டப்பட்டு, நஷ்டப்பட்டு இருப்பினும் இஷ்டப்பட்டு பதிப்புப் பணியில் ஈடுபட்ட இவர்களெல்லாம் தமிழ் மொழியை வளர்த்தார்கள் என்று சொல்வதைவிட, தமிழ் மொழியின் அழகையும், அந்த அழகினுள் பொதிந்துள்ள இலக்கிய நயத்தையும் தொடர்ந்து தமிழ் மக்களுக்கு வழங்கி வந்தனர் என்று சொன்னால் பொருந்தும். தேச சேவையிலும், மொழி வளர்ச்சியிலும் ஈடுபட்ட இவர்கள், இலக்கிய அழகையும் படம் பிடித்துக் காட்டி சாதனையாளர்கள்.

கி.வா.ஜ.வுடன் அல்லயன்ஸ் ஐயர் பாராட்டிய நெருக்கம், நம்பிக்கை எல்லாம் மற்ற எழுத்தாளர்களுக்கு சிறிது சஞ்சலத்தை ஏற்படுத்தாமல் இல்லை. இதை அவர்கள் ஐயரிடம் நேராகவே கேட்டும் விட்டனர். அதற்கு ஐயர் அமைதியாக, 'கி.வா.ஜ. எழுத்திலும், வாக்கிலும் சரஸ்வதி தேவி குடி கொண்டிருக்கிறாள். அவருடைய பெருமையெல்லாம் இப்போது உங்களுக்குத் தெரியாது. ஆனால் தெரியும் போது நாஷ் இருக்க மாட்டேன். அப்போது நீங்கள் எல்லாம் இதை உணர்வீர்கள்' என்று கூறிய வாக்கு, அப்படியே பலித்தது. 1940 களில் கி.வா.ஜ. அடிக்கடி வெளியூர்களுக்குச் சென்று இலக்கிய, ஆன்மிக சொற்பொழிவு ஆற்றி வந்தார். மக்களிடையே இவரது சொற்பொழிவு பெரிய வரவேற்பைப் பெற்றது. அந்தச் சமயங்களிலெல்லாம், அல்லயன்ஸ் ஐயர் கி.வா.ஜ.வைத் தமது காரில் ரயிலடிவரை விடச் சொல்வாராம். அதே போல, ஊரிலிருந்து திரும்பும் போது, அவரை அழைத்துவரத் தமது காரை அனுப்புவாராம். கி.வா.ஜ.வின் மீது தாம் கொண்ட அன்பையும், நம்பிக்கையையும் பல சமயங்களில் அல்லயன்ஸ் ஐயர் இது போன்ற செயல்களின் மூலம் வெளிப்படுத்தியுள்ளார்.

கி.வா.ஜ. அவர்களின் பேச்சிலும், எழுத்திலும், மொழியின் அழகு மட்டுமல்ல, சிலேடையும் உதிரும். சாதாரணமாக இந்தக் கலை எல்லோருக்கும் வந்து விடாது. தற்சமயம் இது, கலைஞர் மு. கருணாநிதி அவர்களிடம் இயல்பாய் அமைந்திருக்கின்றது. அல்லயன்ஸ் ஐயருக்கு நெருக்கமாக இருந்த பல எழுத்தாளர்கள் 'கலைமகள்' காரியாலயத்தில் வேலை பார்த்து வந்தனர். தினமும் அவர்கள் வேலை நேரம் முடிந்த பின்பு 'அல்லயன்ஸ் ஸில் கூடுவது

வழக்கம். ஒரு சமயம், அல்லயன்ஸ் ஐயரின் துணைவியார், இவர்களுக்கு 'உப்புமா' செய்து கொடுத்தார். அதைக் கையில் வாங்கிக் கொண்ட கி.வா.ஜ., "உப்புமா என்றால் என்ன தெரியுமா?" என்று கேள்வி கேட்டுவிட்டு, விளக்கமும் கொடுத்தாராம். உப்புமாவை சாப்பிட்டதும் தாகம் எடுக்குமாம். உடனே தண்ணீர் குடிப்போம். வயிற்றிலுள்ள உப்புமாவும், தண்ணீரும் சேர்ந்து வயிற்றை 'உப்ப'ச் செய்துவிடும். அதனால் 'உப்புமா' என்று பெயர் வந்தது' என்று சொன்னாராம். இப்படிப் பல தகவல்களை எனது தந்தையார் அவ்வப்போது சொன்னது உண்டு. அவற்றிலிருந்து சிலவற்றை நான் இந்தச் சமயத்தில் பகிர்ந்து கொள்கிறேன்.

கி.வா.ஜ. அவர்கள் திருவல்லிக்கேணியில் குடியிருந்த போது, அவரது குழந்தைக்கு உடல் நலம் சரியில்லாத நேரங்களில், கி.வா.ஜ.வின் துணைவியாரும், தமக்கையாரும் - நேராக மைலாப்பூரிலுள்ள அல்லயன்ஸ் ஐயர் வீட்டிற்கு வந்து விடுவார்களாம். குழந்தைக்கு மருத்துவ வசதிகளை ஏற்படுத்தித் தந்து, தனது வீட்டிலேயே பகல் பொழுது தங்கி ஓய்வெடுக்கச் சொல்லி, மாலையில் சூரிய வெப்பம் தணிந்த பிறகு ரிக்ஷாவில் அனுப்பிவைப்பாராம் அல்லயன்ஸ் ஐயர். இந்தச் செய்தியை மதுகரம் அம்மையார் சொல்லும் போதெல்லாம், அவரது வாயிலிருந்து வந்த வார்த்தைகளை விட, கண்களிலிருந்து பெருகிய கண்ணீர்தான் அதிகம். அன்பினால் விளைந்த இந்தப் பண்பை கி.வா.ஜ. அவர்களே ஒரு முறை கடிதம் மூலம் வெளிப்படுத்தியுள்ளார். 'ஸ்ரீ குப்புஸ்வாமி ஐயர் அவர்களுக்கு... நீங்கள் செய்த உதவிக்கு நன்றி தெரிவிக்க வார்த்தைகளே இல்லை... நான்

அனுமான் அல்ல, என் மார்பைத் திறந்து காட்ட. இருந்தாலும் மனத்திலிருந்து சொல்கிறேன் நன்றி' என்று எழுதியுள்ளார்.

அல்லயன்ஸ் ஐயர் கடைசிவரை மிகவும் எளிமையாகவே வாழ்ந்து வந்தார். எங்கு சென்றாலும் 'டிராமி'ல்தான் செல்வார். அப்படி செல்லும் போதுகூட ஏதாவது 'புரூப்' படித்துக் கொண்டுதான் செல்வார். அப்போது ஏதாவது சந்தேகம் வந்துவிட்டால், 'காபியிங் பென்சி'லால் உள்ளங்கையில் குறித்து வைத்து, நேராக கி.வா.ஜ. அவர்கள் வீட்டிற்குச் சென்று 'துப்பு, துப்பு' அதாவது துப்பு கிடைத்துவிட்டது என்று கூறுவாராம். கி.வா.ஜ. அவர்களும் சிரித்துக் கொண்டே, இரண்டு கைகளையும் நீட்டி, 'துப்புங்கள், ஏந்திக் கொள்கிறேன்' என்று சிலேடையாகச் சொல்வாராம்.

"தமிழ்நாட்டின் மிகச் சிறந்த எழுத்தாளர்களில் ஒன்றிரண்டு பேரைத் தவிர, மற்ற அத்தனைபேர் புத்தகங்களையும் ஐயர் போட்டிருக்கிறார். இதற்கென்ன காரணம்? பிரசுரத் தொழிலில் தமிழ் நாட்டில் உள்ள மற்றவர்களைவிட இவர் என்ன பெரிய நிபுணரா? பணம் பெருத்தவரா? இலக்கியச் சுவை நிறைந்தவரா? எப்படி அவரிடம் எல்லா எழுத்தாளர்களும் சிக்கினார்கள்?" என்று வேறு சில பிரபல பிரசுரகர்த்தர்களே ஆச்சரியப்படுகிறார்கள். இதற்கு ஒரு முக்கிய காரணம் உண்டு... "அவர் எந்த எழுத்தாளரையும் - அவர் சிறந்தவரோ இல்லையோ - மிக மிகக் கண்ணியாகவும் மதிப்போடும் வரவேற்று உபசரிக்கும் அருங்குணம் ஐயரிடம் இயல்பாய் அமைந்திருந்தது... ஒவ்வோர் எழுத்தாளருக்கும் தாம் ஒரு வள்ளலாக இருக்க வேண்டும் என்பதுதான் ஐயரின் உள்ளூற ஆசை" என்று தி.ஜ.ர. அவர்கள் எழுதியுள்ளார்.

கி.வா.ஜ. அவர்களின் கடைசி காலக் கட்டத்தில், அவருடன் நெருங்கிப் பழகும் வாய்ப்பு எனக்குக் கிடைத்தது. அப்போதெல்லாம் அவர், என் பாட்டனாரைப் பற்றி மிகவும் உயர்வாகப் பேசுவார். அவர் வீட்டிற்கு விருந்தினர் எவரேனும் வந்தால், இன்னாருடைய பேரன் என்று பெருமையுடன் அறிமுகம் செய்து வைப்பார். அந்தச் சமயங்களில் அவருடைய முகத்தில் மகிழ்ச்சி பொங்கும். ஒரு நாள் 'புருப்' எல்லாம் படித்து முடித்த பிறகு, அவர் என்னிடம், "பேரன் என்றால் என்ன என்று சொல்?" என்று கேட்டார். பெருங்கடல், காலி லோட்டாவைப் பார்த்து, 'உன்னிடம் எவ்வளவு தண்ணீர் இருக்கிறது?' என்று கேட்பது போல இருந்தது. அவரிடம் நான் கொண்ட நெருக்கத்தினால், அசடு வழிய சில பதில்களைக் கூறினேன். பிறகு, அவரே சொன்னார்: 'பெயரைச் சொல்பவன் பேரன். குப்புஸ்வாமி ஐயரின் பெயரைச் சொல்பவன் ஸ்ரீநிவாசன்' - என்று முதுகில் ஒரு தட்டுத் தட்டி அனுப்பி விட்டார். அதன் பிறகு சிறிது நாள்களிலேயே அவர் இறைவனடி சேர்ந்துவிட்டார்.

என் பாட்டனார் இறைவனடி சேர்ந்த போது, கி.வா.ஜ. அவர்கள் இரண்டு வெண்பாக்களை இயற்றினார். அவை:

அண்டும் விரோதியாண்டவணி ஈரேழில்
கொண்ட முருகன் திருத்தாள் கூடிகள் - மாண்டுதமிழ்
நூலைக் குவித்து நுவல் குப்புஸ்வாமி பேர்
கேலு மந்தன ருளனாம் கோ.

அன்பில் உயர்ந்தோன் நன் காற்றுபகாரத்துயர்ந்தோன்
தன்புடையே நன்மை தனை ஓரான் - இன்சொல்லான்
மாநடராஜப் பேரான் வாய்த்த குப்புசாமியைய ரென்ற
பெயர் கொண்ட அவர்.

இப்படி என் பாட்டனாரைப் பாராட்டிய கி.வா.ஜ., தன் கடைசி காலத்தில் என்னை என் பாட்டனாருடன் ஒப்பிட்டுப் பாராட்டிக் கூறிய போது, நன்றி சொல்ல அப்போது எனக்குத் தோன்றவில்லை; ஆனால், இப்போது சொல்ல நினைக்கும் போது அவர் உயிருடன் இல்லை. அவருடைய நூற்றாண்டில் அவர் எழுதிய நூல்களை வெளியிடுவதன் மூலம் அந்த நன்றியைத் தெரிவித்துக் கொள்கிறேன். இந்த நன்றியின் மூலம் அந்த இருவரின் ஆத்மாக்களும் மகிழ்ந்து, நம் மீது ஆசி அருளட்டும்.

- அல்லயன்ஸ் ஸ்டீநிவாஸன்.



பதிப்புரை

பெரிய புராண விளக்கத்தின் ஏழாவது பகுதியாகிய இந்நூல் திருநாவுக்கரசு நாயனார் புராணம் இரண்டாவது பாகமாக வந்துள்ளது. இந்நூலில், அப்பூதி அடிகளின் மகன் விடம் தீர்த்த பிறகு திருவாரூர்த் தரிசனம், ஞானசம்பந்தர் சந்திப்பு, புகலூரில் அடியார்கள், படிக்காசு பெறுதல், மறைக்கதவு திறத்தல், வாய்மூர் அருகு காட்சி, பழையாறை அடைதல், கட்டமுது அருந்தல், தொண்டை நாடு சேரல் முதலியவை அடங்கியுள்ளன. எஞ்சிய பகுதிகளுடன் அடுத்த பாகத்தில் திருநாவுக்கரசு நாயனார் புராணம் முற்றுப்பெறும்.

- பதிப்பகத்தார்

திருநாவுக்கரசு நாயனார் புராணம்

(பாகம் -2)

பெரிய புராணத்தில் 5-ஆவதாக விளங்கும் திருநின்ற சருக்கத்தில் முதலாவதாக இருக்கும் திருநாவுக்கரசு நாயனார் புராணத்தில் வரும் 211-ஆம் பாடலின் கருத்து வருமாறு:

‘தம்முடைய தலையின் பக்கத்தில் மாலை நேரத்தில் உதயமாகும் பிறைச் சந்திரனாகிய கண்ணியைச் சூடியிருக்கும் புரிகளைக் கொண்ட சடாபாரத்தை உடையவராகிய ஆபத்சகாயேசுவரருடைய தங்கத்தால் செய்த வெற்றிக் கழலைப் பூண்டு கொண்டு விளங்கும் திருவடிகளின் நிழலின் கீழ் தம்மிடம் அடைந்திருக்கும் இயல்பாகிய சீலத்தைப் பெற்ற அப்பூதி அடிகள் நாயனாரை செய்யுளின் நடை மாட்சியை அடையும் வண்ணம் சிறப்பை எடுத்துத் திருவாய் மலர்ந்தருளிச் செய்து அந்தத் திருநாவுக்கரசு நாயனார் பல நன்மைகளைச் செய்யும் இனிய சொற் சுவை, பொருட்சுவை என்னும் சுவைகள் அமைந்த செந்தமிழ் மொழியில் தொடுத்தலைக் கொண்ட மாலையாகிய ஒரு திருப்பதிகத்தை, “சொன்மாலை” என்று தொடங்கி அந்த நாயனார் பாடியருளினார்.’ பாடல் வருமாறு:

“புடைமாலை மதிக்கண்ணிப்

புரிசடையார் பொற்கழற்கீழ்

அடைமாலைச் சீலமுடை

அப்பூதி அடிகள்தமை

நடைமாணச் சிறப்பித்து
 நன்மைபுரி தீந்தமிழின்
 தொடைமாலைத் திருப்பதிகம்
 'சொன்மாலை' பாடினார்."

புடை - தம்முடைய தலையின் பக்கத்தில். மாலை - மாலை நேரத்தில் உதயமாகும். மதி - பிறைச் சந்திரனாகிய. க்: சந்தி. கண்ணி - கண்ணியைச் சூடிக் கொண்டு விளங்கும். ப்: சந்தி. புரி - புரிகளைப் பெற்ற; ஒருமை பன்மை மயக்கம். சடையார் - சடாபாரத்தைப் பெற்றவராகிய ஆபத்சகாயேசுவரருடைய. பொன் - தங்கத்தால் செய்த. கழல்கீழ் - வெற்றிக் கழலைப் பூண்டு கொண்டு விளங்கும் திருவடிகளின் நிழலின் கீழ். கழல்: ஆகுபெயர். அடை - தம்மிடம் அடைந்திருக்கும். மாலை - இயல்பாகிய. ச்: சந்தி. சீலம் - சௌகீல்யத்தை. உடை - பெற்ற. அப்பூதியடிகள் தமை - அப்பூதியடிகள் நாயனாரை. தமை: இடைக்குறை. தம்: அசை நிலை. நடை - செய்யுளின்நடை. மாண - மாட்சியை அடையும் வண்ணம். ச்: சந்தி. சிறப்பித்து - சிறப்பை எடுத்துத் திருவாய் மலர்ந்தருளிச் செய்து. நன்மை - பலவகையாகிய நன்மைகளை; ஒருமை பன்மை மயக்கம். புரி - செய்யும். தீம் - இனிய சொற்களை, பொருட்சுவை என்னும் சுவைகள் அமைந்த; வினையாலணையும் பெயர். தமிழின் - செந்தமிழ் மொழியில். தொடை - தொடுத்தலைக்கொண்ட. மாலை - மாலையாகிய. த்: சந்தி. திருப்பதிகம் - ஒரு திருப்பதிகத்தை. சொன்மாலை - சொன்மாலை என்று தொடங்கி. பாடினார் - அந்தத் திருநாவுக்கரசு நாயனார் பாடியருளினார்.

இந்தப் பாடலில் குறிப்பிட்ட திருப்பதிகம் திருப்பழனத்தைப் பற்றிப் பழந்தக்கராகப் பண்ணில் அந்தத் திருநாவுக்கரசு நாயனார் பாடியருளியது. அந்தப் பாசுரம் வருமாறு:

“சொன்மாலை பயில்கின்ற
 குயிலினங்காள் சொல்லரே
 பன்மாலை வரிவண்டு
 பண்மிழற்றும் பழனத்தான்
 முன்மாலை நகுதிங்கள்
 முகிழ்விளங்கு முடிச்சென்னிப்
 பொன்மாலை மார்பன்என்
 புதுநலமுண் டிகழ்வானோ.”

திருப்பழனத்தைப் பற்றித் தக்கேசிப் பண்ணில்
 திருஞான சம்பந்த மூர்த்தி நாயனார் பாடியருளிய ஒரு
 பாசுரம் வருமாறு:

“கடியார் கொன்றைச் சுரும்பின் மாலை
 மகழ்புன் சடையார்விண்
 முடியாப் படிமூ வடியால் உலகம்
 முழுதும் தாவிய
 நெடியான் நீள்தா மரைமேல் அயனும்
 தேடிக் காணாத
 படியார் பொடியா டகலம் உடையார்
 பழன நகராரே.”

திருச்சோற்றுத் துறை: இது சோழநாட்டில்
 காவிரியாற்றின் தென்கரையில் உள்ள சிவத்தலம். இங்கே
 கோயில் கொண்டிருப்பவருடைய திருநாமங்கள்
 தொலையாச் செல்வநகரவர், ஓதனவனேசுவரர் என்பவை.
 அம்பிகையின் திரு நாமங்கள் ஒப்பிலா அம்பிகை அம்மை,
 அன்னபூரணி என்பவை. இது திருக்கண்டியூருக்குத்
 தென்கிழக்குத் திசையில் ஒன்றரை மைல் தூரத்தில்
 உள்ளது. இந்தத் தலம் சப்தஸ்தானத் தலங்களுக்குள்
 மூன்றாவது தலம். ஓதனவனேசுவரர் சிவபெருமானுடைய
 பக்தனாகிய அருளாளன் என்னும் வேதியன் பசியால்

வருந்திய போது எடுக்க எடுக்கக் குறையாமல் இருக்கும் தன்மையைப் பெற்ற சோற்றை வழங்கியருளிய தலம் இது. இந்திரன் முதலியவர்கள் வழிபட்ட தலம் இது. இந்தத் தலத்துக்குத் தெற்குத் திசையில் சோறுடையான் வாய்க்கால் என்ற பெயரைப் பெற்ற ஒரு கால்வாய் உள்ளது. அன்னம் படைத்த வயல் என்ற ஒரு வயலும் இந்தத் தலத்தில் உண்டு என்று ஆன்றோர் கூறுவர்.

இந்தத் தலத்தைப் பற்றித் திருநாவுக்கரசு நாயனார் பாடியருளிய ஒரு திருநேரிசை வருமாறு:

“அங்கதி ரோனவனை அண்ணலாக் கருதவேண்டா
வெங்கதி ரோன்வழியே போவதற் கமைந்துகொள்மின்
அங்கதி ரோனவனை உடன்வைத்த ஆதிமூர்த்தி
செங்கதி ரோன்வணங்கும் திருச்சோற்றுத் துறையனாரே.”

இந்த தலம் திருச்சத்துறை என்று இக்காலத்தில் வழங்கும். இந்தத் தலத்தைப் பற்றிக் கௌசிகப் பண்ணில் சுந்தரமூர்த்தி நாயனார் பாடியருளிய ஒரு பாசுரம் வருமாறு:

“அழல்நீர் ஒழுகி அனைய சடையும்
உழையீர் உரியும் உடையான் இடமாம்
கழைநீர் முத்தும் கனகக் குவையும்
கூழல்நீர்ப் பொன்னிச் சோற்றுத் துறையே.”

அடுத்து வரும் 212-ஆம் கவியின் கருத்து வருமாறு:

‘தங்களுடைய தலைகளைத் தூக்கிக் கொண்டு நிமிர்ந்துபார்க்கும் பாம்புகளையும், இளம் பருவத்தைப் பெற்றிருக்கும் பிறைச் சந்திரனையும் தம்முடைய தலையின் மேல் உள்ள சடாபாரத்தில் அணிந்துள்ளவராகிய ஆபத்சகாயேசுவரரை எல்லாப் பக்கங்களிலும் இருக்கும் திருக்கோயில்களில் எழுந்தருளியிருக்கும் சிவபெருமான் களை வணங்கும் திருப்பணியை அந்தத் திருநாவுக்கரசு

நாயனார் தம் மேற் கொண்டருளி திருச்சோற்றுத் துறை முதலாக உள்ள சிவத்தலங்களுக்கு அந்த நாயனார் எழுந்தருளிப் பக்தி செய்து தழும்பு போல அமைந்திருக்கும் பக்தியோடு எழுந்தருளிச் சிவத்தலங்கள் பல வற்றிலும் திருக்கோயில் கொண்டு எழுந்தருளியிருக்கும் சிவபெருமான்களைப் புகழ்ந்து பாடியருளி நீர் வளச் செழுமையையும், நில வளச் செழுமையையும், செல்வ வளச் செழுமையையும், திருமானிகை வளச் செழுமையையும், ஆலயங்களின் வளச் செழுமையையும், நன் மக்களாகிய வளச் செழுமையையும், கற்புடை மங்கை மார்களாகிய வளச் செழுமையையும், சமயத்தில் உதவி புரியும் சுற்றத்தார்களாகிய வளச் செழுமையையும், இடித்து உரைக்கும் நண்பர்களாகிய வளச் செழுமையையும் வேறு வளங்களாகிய செழுமைகளையும் பெற்ற திருப்பழனத்தில் எழுந்தருளியிருக்கும் இறைவராகிய அந்த ஆபத்சகாயேசுவரருடைய ஆலயத்தில், அந்த நாயனார் உழவாரத் தொண்டினையும் வேறு பல திருத்தொண்டுகளையும் புரிந்து கொண்டு அந்தத் திருப்பழனத்தில் தங்கிக் கொண்டிருந்தார்.' பாடல் வருமாறு:

“எழும்பணியும் இளம்பிறையும்
அணிந்தவரை எம்மருங்கும்
தொழும்பணிமேற் கொண்டருளித்
திருச்சோற்றுத் துறைமுதலாத்
தழும்புறுகேண் மையில்நண்ணித்
தானங்கள் பலபாடிச்
செழும்பழனத் திறைகோயில்
திருத்தொண்டு செய்திருந்தார்.”

எழும் - தங்களுடைய தலைகளைத் தூக்கிக் கொண்டு நிமிர்ந்து பார்க்கும். பணியும் - பாம்புகளையும்; ஒருமை பன்மை மயக்கம். இளம் - இளம் பருவத்தைப் பெற்ற.

பிறையும் - மூன்றாம் பிறைச்சந்திரனையும்: அணிந்தவரை - தம்முடைய தலையில் உள்ள சடாபாரத்தில் புனைந்து கொண்டுள்ளவராகிய ஆபத்ச்காயேசுவரரை. எம்மருங்கும் - எல்லாப் பக்கங்களிலும்; ஒருமை பன்மை மயக்கம். தொழும் - இருக்கும் திருக்கோயில்களில் எழுந்தருளியிருக்கும் சிவபெருமான்களை வணங்கும். பணி - திருப்பணியை. மேற் கொண்டருளி - திருநாவுக்கரசு நாயனார் தம்மேற் கொண்டருளி. த்: சந்தி. திருச்சோற்றுத் துறை முதலா - திருச்சோற்றுத் துறை முதலாக உள்ள. த்: சந்தி. தழும்பு - சிலத்தலங்களுக்கு அந்த நாயனார் எழுந்தருளிப் பக்தி செய்து தழும்பு ஏறியது போல. உறு - அமைந்திருக்கும். கேண்மையில் - பக்தியோடு; உருபு மயக்கம். நண்ணி - எழுந்தருளி. த்: சந்தி. தானங்கள் - சிவத்தலங்கள். பல - பலவற்றிலும் திருக்கோயில் கொண்டு எழுந்தருளியிருக்கும் சிவபெருமான்களை; ஆகு பெயர். பாடி - அந்த நாயனார் புகழ்ந்து பாடியருளி. ச்: சந்தி. செழும் - நீர் வளச் செழுமையையும், நில வளச் செழுமையையும், செல்வ வளச் செழுமையையும், திருமானிகை வளச்செழுமையையும், ஆலயங்களின் வளச் செழுமையையும், நன்மக்களாகிய வளச் செழுமையையும், கற்புடை மங்கைமார்களாகிய வளச் செழுமையையும், சமயத்தில் உதவி புரியும் சுற்றத்தார்களாகிய வளச் செழுமையையும், இடித்து உரைக்கும் நண்பர்களாகிய வளச் செழுமையையும், அறிவுடைச் சான்றோர்களாகிய வளச் செழுமையையும், பசுமாடுகளாகிய வளச் செழுமையையும், வேறு பலவகையாகிய வளச் செழுமைகளையும் பெற்ற; ஒருமை பன்மை மயக்கம். பழனத்து - திருப்பழனத்தில் எழுந்தருளியிருக்கும். இறை - இறைவராகிய அந்த ஆபத்ச்காயேசுவரருடைய. கோயில் - ஆலயத்தில். திருத்தொண்டு - அந்த நாயனார் உழவாரத்

திருத்தொண்டினையும், வேறுபல திருத்தொண்டு களையும்; ஒருமை பன்மை மயக்கம். செய்து - புரிந்து கொண்டு. இருந்தார் - அந்தத் திருப்பழனத்தில் தங்கிக் கொண்டிருந்தார்.

பிறகு வரும் 213-ஆம் பாடலின் கருத்து வருமாறு:

'அந்தத் திருநாவுக்கரசு நாயனார் பல தினங்கள் அந்தத் திருப்பழனத்தில் தங்கியிருந்து கொண்டு தம்முடைய தலையின் மேல் திருவடிகளை வைத்தருளிய திருமால் பள்ளி கொண்டருளிய பாற்கடலில் எழுந்த ஆலகால நஞ்சை விழுங்கிய நீலமணியைப் போன்ற கழுத்தை உடையவராகிய அந்த ஆபத்சகாயேசுவரருடைய அழகிய செந்தாமரை மலர்களைப் போலச் சிவந்த விளங்கும் திருவடிகளைத் தியானித்து சேல் மீன்கள் உலாவித் திரியும் நீர் ஓடும் பொன்னைக் கொழிக்கும் காவிரியாற்றினுடைய தெற்குக் கரைமேல் அந்த நாயனார் ஏறி மேலே எழுந்தருளி அழகைப் பெற்ற உயரமாக நிற்கும் மாடங்களைப் பெற்ற திருநல்லூரை அடைந்தார்.' பாடல் வருமாறு:

“காலநாள் அங்கமர்ந்து
தம்மலைமேல் தாள்வைத்த
ஆலமார் மணிமிடற்றார்
அணிமலர்ச்சே வடிநினைந்து
சேலுலாம் புனற்பொன்னித்
தென்கரை ஏறிச் சென்று
கோலம்நீள் மணிமாடத்
திருநல்லூர் குறுகினார்.”

கால - அந்தத் திருநாவுக்கரசு நாயனார் பல. நாள் - தினங்கள்; ஒருமை பன்மை மயக்கம். அங்கு - அந்தத்

திருப்பமுனத்தில். அமர்ந்து - தங்கிக் கொண்டிருந்து. தம் - தம்முடைய. தலைமேல் - தலையின் மேல். தாள் - தம்முடைய திருவடிகளை; ஒருமை பன்மை மயக்கம். வைத்த - வைத்தவராகிய கலியாணசுந்தரேசுவரரும்; வினையாலணையும் பெயர். ஆலம் - திருமால் பள்ளி கொண்டருளி பாற்கடலில் எழுந்த ஆலகால நஞ்சை. ஆர் - விழுங்கிய. மணி - நீலமணியைப் போன்ற நீல நிறத்தைப் பெற்ற. மிடற்றார் - திருக்கழுத்தை உடையவராகிய அந்த ஆபத்சகாயேசுவரருடைய. அணி - அழகிய. மலர் - செந்தாமரை மலர்களைப் போல; ஒருமை பன்மை மயக்கம். ச்: சந்தி. சே - சிவந்து விளங்கும். அடி - திருவடிகளை; ஒருமை பன்மை மயக்கம். நினைந்து - தியானித்து. சேல் - சேல் மீன்கள்; ஒருமை பன்மை மயக்கம். உலாம் - உலாவித் திரியும். புனல் - நீர் ஓடும். பொன்னி - பொன்னைக் கொழிக்கும் காவிரி யாற்றினுடைய. த்: சந்தி. தென்கரை - தெற்குக் கரையின் மேல். ஏறி - அந்த நாயனார் ஏறி. ச்: சந்தி. சென்று - மேலே எழுந்தருளி. கோலம் - அழகைப் பெற்றவையும்; வினையாலணையும் பெயர். நீள் - உயரமாக நிற்பவையும் ஆகிய; வினையாலணையும் பெயர். மாட - மாடங்களைப் பெற்ற; ஒருமை பன்மை மயக்கம். த்: சந்தி. திருநல்லூர் - திருநல்லூரை. குறுகினார் - அடைந்தார்.

பிறகு வரும் 214-ஆம் பாடலின் சுருத்து வருமாறு:

‘அந்தத் திருநாவுக்கரசு நாயனார் அந்தத் திருநல்லூரை அடைந்து தம்முடைய தலைவனாகிய கலியாண சுந்தரேசுவரனுடைய திருவடிகளைப் பணிந்து திருப்தியை அடையாமல் தம்முடைய திருவுள்ளத்தில் பொங்கி எழுந்த பக்தியாகிய சமுத்திரத்தில் முழுகி இன்புற்று அந்தக் கலியாண சுந்தரேசுவரருடைய

வாழ்த்துக்களைத் திருவாய் மலர்ந்தருளிச் செய்து விட்டு
 உழவாரத் திருப்பணியையும் வேறு திருப்பணிகளையும்
 அந்த நாயனார் புரிந்து கொண்டு வரும் காலத்தில்
 தம்முடைய திருவுள்ளத்தில் தங்கியிருந்த பெருமையைக்
 கொண்டிருக்கும் விருப்பத்தோடு தாமரை மலரின் மேல்
 அமர்ந்திருக்கும் பிரமதேவனோடு, சிவந்த கண்களைப்
 பெற்ற திருமாலும் அன்னப் பறவையினுடைய வடிவை
 எடுத்து மேலே பறந்து தேடிப் பார்த்தும் திருமுடியையும்,
 பன்றியினுடைய திரு உருவத்தை எடுத்துக் கொண்டு
 நிலத்தைத் தோண்டிப் பார்த்தும் திருவடிகளையும் தெரிந்து
 கொள்ள அரியவராகிய தியாகராஜப் பெருமானார்
 திருக்கோயில் கொண்ட எழுந்தருளியிருக்கும்
 திருவாரூருக்கு அந்த நாயனார் எழுந்தருளி வன்மீகநாதரை
 வணங்குவதற்கு எண்ணினார்.' பாடல் வருமாறு:

“அங்கணைந்து தம்பெருமான்
 அடிவணங்கி ஆராது
 பொங்கியஅன் பொடுதிளைத்துப்
 போற்றிசைத்துப் பணிசெயும்நாள்
 தங்குபெருங் காதலினால்
 தாமரைமேல் விரிஞ்சனொடு
 செங்கண்மால் அறிவரியார்
 திருவாரூர் தொழிநினைந்தார்.”

அங்கு - அந்தத் திருநாவுக்கரசு நாயனார் அந்தத்
 திருநல்லூரை. அணைந்து - அடைந்து. தம் - தம்முடைய.
 பெருமான் - தலைவனாகிய கலியாணசுந்தரேசு
 வரருடைய. அடி - திருவடிகளை; ஒருமை பன்மை
 மயக்கம். வணங்கி - பணிந்து. ஆராது - திருப்தியை
 அடையாமல். பொங்கிய - தம்முடைய திருவுள்ளத்தில்
 பொங்கி எழுந்த. அன்பொடு - பக்தியாகிய சமுத்திரத்தில்;

உருபு மயக்கம். திளைத்து - முழுகி இன்புற்று. ப்: சந்தி. போற்று - வாழ்த்துக்களை; ஒருமை பன்மை மயக்கம். இசைத்து - திருவாய் மலர்ந்தருளிச் செய்துவிட்டு. ப்: சந்தி. பணி - உழவாரத் திருப்பணியையும் வேறு திருப்பணிகளையும்; ஒருமை பன்மை மயக்கம். செய்யும் - புரிந்து கொண்டு வரும்; இடைக்குறை. நாள் - காலத்தில். தங்கு - தம்முடைய திருவுள்ளத்தில் தங்கியிருந்த. பெரும் - பெருமையைக் கொண்டிருக்கும். காதலினால் - விருப்பத்தோடு; உருபு மயக்கம். தாமரைமேல் - தாமரை மலரின் மேல் அமர்ந்திருக்கும். விரிஞ்சனொடு. - பிரம தேவனோடு. செம் - சிவப்பாக இருக்கும். கண் - கண்களைப் பெற்ற; ஒருமை பன்மை மயக்கம். மால் - திருமாலும். அறிவரியார் - அன்னப் பறவையினுடைய வடிவை எடுத்துக் கொண்டு மேலே பறந்து தேடிப் பார்த்தும் திருமுடியையும், பன்றியினுடைய திருவுருவத்தை எடுத்துக் கொண்டு நிலத்தைத் தோண்டிப் பார்த்தும் திருவடிகளையும் தெரிந்து கொள்ள அரியவராகிய தியாகராஜப் பெருமானார் திருக்கோயில் கொண்டு எழுந்தருளியிருக்கும். திருவாரூர் - திருவாரூருக்கு அந்த நாயனார் எழுந்தருளி. தொழ - வன்மீக நாதரை வணங்குவதற்கு. நினைந்தார் - எண்ணினார்.

திருவாரூர்: இது சோழ நாட்டில் உள்ள சிவத்தலம். இங்கே கோயில் கொண்டிருப்பவருடைய திருநாமங்கள் வன்மீக நாதர், புற்றிடம் கொண்ட நாதர், வீதி விடங்கர், தியாகராஜர் என்பவை. அம்பிகை அல்லியங்கோதை. தீர்த்தங்கள் கமலாலயம் முதலிய தீர்த்தங்கள். இது நாகப்பட்டினத்திற்கு மேற்குத் திசையில் 14 மைல் தூரத்தில் உள்ளது. 'நிறை செல்வத் திருவாரூர்' என்று இந்தத் தலம் சிறப்பிக்கப் பெறும். இங்கே உள்ள

திருக்கோயிலுக்குத் திருமூலட்டானம் என்றும், பூங்கோயில் என்றும் பெயர்கள் உண்டு. "தேங்காவின் ஊறும் திருவாரூர்த் தொன்னகரிற், பூங்கோயிலுள் மகிழ்ந்து போகாதிருந்தாரே" என்று தேவாரத்தில் வருவதைக் காண்க. இது திருமகள் வழிபட்ட தலம். முத்தியை வழங்கும் தலம் இது. மனு நீதிகண்ட சோழ மன்னர் அரசாட்சி புரிந்த தலைநகர் இது. சிதம்பரம் திருக்கோயிலில் புதைக்கப் பெற்றிருந்த தேவாரப் பதிகங்களைக் கண்டெடுத்து அவற்றை ஏழு திருமுறைகளாகவும், திருவாசகத்தையும் திருக்கோவையாரையும் எட்டாம் திருமுறையாகவும், திருமானிகைத் தேவர் பாடி அருளிய நான்கு திருவிசைப்பாக்களையும், சேந்தனார் திருவாய் மலர்ந்தருளிச் செய்த மூன்று திருவிசைப் பாக்களையும், கருவூர்த் தேவர் பாடியருளிய பத்துத் திருவிசைப் பாக்களையும், பூந்துருந்தி நம்பி காடநம்பி பாடியருளிய இரண்டு திருவிசைப் பாக்களையும், வேணாட்டடிகள் அருளிய ஒரு திருவிசைப்பாவையும், திருவாவியமுதனார் பாடியருளிய நான்கு திருவிசைப் பாக்களையும், புருடோத்தம நம்பி பாடியருளிய இரண்டு திருவிசைப் பாக்களையும், சேதிராயர் பாடியருளிய ஒரு திருவிசைப்பாவையும், சேந்தனார் பாடியருளிய திருப்பல்லாண்டையும் ஒன்பதாம் திருமுறையாகவும், திருமூலர் பாடியருளிய திருமந்திரத்தைப் பத்தாம் திருமுறையாகவும், திருவால வாயுடையார் பாடியருளிய திருமுகப் பாசுரத்தையும், காரைக்கால் அம்மையார் பாடியருளிய திருவாலங்காட்டு மூத்த திருப்பதிகம், திருவிரட்டை மணி மாலை, அற்புதத் திருவந்தாதி என்னும் நான்கையும், ஐயடிகள் காடவர் கோன் நாயனார் இயற்றிய கேடத்திரத் திருவெண் பாவையும், சேரமான் பெருமாள்

நாயனார் இயற்றியருளிய பொன்வண்ணத்தந்தாதி, திருவாரூர் மும்மணிக் கோவை, திருக்கைலாய ஞானஉலா என்னும் மூன்று பிரபந்தங்களையும், நக்கீர தேவ நாயனார் பாடியருளிய கயிலை பாதி காளத்தி பாதி அந்தாதி, திருஈங்கோய் மலை எழுபது, திருவலஞ்சுழி மும்மணிக் கோவை, திருவெழு கூற்றிருக்கை, பெருந்தேவ பரணி, கோபப் பிரசாதம், கார் எட்டு, போற்றித் திருக்கலி வெண்பா, திருமுருகாற்றுப் படை, திருக்கண்ணப்ப தேவர் திருமறம் என்னும் பத்து நூல்களையும், கல்லாட தேவ நாயனார் பாடியருளிய திருக்கண்ணப்ப தேவர் திருமறம் என்னும் நூலையும், கபில தேவ நாயனார் பாடியருளிய மூத்த நாயனார் திருவிரட்டை மணிமாலை, சிவபெருமான் திருவிரட்டை மணிமாலை, சிவபெருமான் திருவந்தாதி என்னும் மூன்று பிரபந்தங்களையும், பரண தேவ நாயனார் பாடியருளிய சிவபெருமான் திருவந்தாதி என்னும் நூலையும், இளம் பெருமான் அடிகள் பாடியருளிய சிவபெருமான் திருமும்மணிக்கோவை என்னும் நூலையும், அதிரா அடிகள் இயற்றிய மூத்த பிள்ளையார் திருமும்மணிக் கோவை என்னும் பிரபந்தத்தையும், பட்டினத்துப் பிள்ளையார் பாடியருளிய கோயில் நான்மணிமாலை, திருக்கழுமல மும்மணிக் கோவை, திருவிடை மருதூர் மும்மணிக் கோவை, திருவேகம்ப முடையார் திருவந்தாதி, திருவொற்றியூர் ஒருபா ஒருபது என்னும் ஐந்து நூல்களையும், நம்பியாண்டார் நம்பி பாடியருளிய திருநாரையூர் விநாயகர் திருவிரட்டை மணிமாலை, கோயில் திருப்பண்ணியர் விருத்தம், திருத்தொண்டர் திருவந்தாதி, ஆளுடைய பிள்ளையார் திருவந்தாதி, ஆளுடைய பிள்ளையார் திருச்சண்பை விருத்தம், ஆளுடைய பிள்ளையார் திருமும்மணிக்

கோவை, ஆளுடைய பிள்ளையார் திருவுலா மாலை, ஆளுடைய பிள்ளையார் திருக்கலம்பகம், ஆளுடைய பிள்ளையார் திருத்தொகை, திருநாவுக்கரசு தேவர் திரு ஏகாதச மாலை என்னும் பத்து நூல்களையும் பதினோராம் திருமுறையாகவும், செப்பேடுகளில் வரையச் செய்து தியாகராஜப் பெருமானுடைய சந்நிதியில் ஏற்றுவித்த அபய குலசேகர மன்னரும், பிறகு சேக்கிழார் பாடியருளிய பெரிய புராணத்தைப் பன்னிரண்டாம் திருமுறையாகவும் அமைத்து அந்தப் புராணத்தையும் செப்பேடுகளில் வரையச் செய்து தியாராஜப் பெருமானுடைய சந்நிதியில் ஏற்றுவித்த அநபர்ய சோழ மாமன்னரும் அரசாட்சி புரிந்த தலைநகர் இது. சுந்தரமூர்த்தி நாயனார் திருத்தொண்டத் தொகை என்னும் திருப்பதிகத்தைப் பாடியருளிய தேவாசிரியன் என்னும் ஆயிரக்கால் மண்டபமாகிய காவணத்தையும், அந்த நாயனார் விருத்தாசலத்தில் மணி முத்தா நதியில் இட்ட பொன்னைப் பரவை நாச்சியாருக்கு எடுத்துக் கொடுத்த கமலாலயம் என்னும் திருக் குளத்தையும் கொண்ட தலம் இது. அந்த நாயனாருக்காக தியாகராஜப் பெருமான் நள்ளிருளில் பரவை நாச்சியாரிடம் தூது சென்ற பெருமையைப் பெற்ற தலம் இது. "அளியேற் கெளிவந்த தூதனை" என்று அந்த நாயனார் பாடியருளியிருப்பதைக் காண்க.

காஞ்சிபுரத்தில் ஒரு கண்ணில் பார்வையைப் பெற்ற அந்தச் சுந்தரமூர்த்தி நாயனார், "மீளா அடிமை" என்று தொடங்கும் திருப்பதிகத்தைப் பாடியருளி மற்றொரு கண்ணில் பார்வையையும் பெற்ற தலம் இது. சேரமான் பெருமாள் நாயனார் எழுந்தருளிச் சுந்தர மூர்த்தி நாயனாரோடு நண்பர் ஆன திருத்தலம் இது. விறன்மிண்ட நாயனார், நமிநந்தி அடிகள் நாயனார், செருத்துணை

நாயனார், தண்டியடிகள் நாயனார், கழற்சிங்க நாயனார், வேறு அடியவர்கள் யாவரும் முத்தி பெற்ற பழைய சிவத்தலம் இது. சப்த விடங்கத் தலங்களுக்குள் முதலாவதாக விளங்கும் தலம் இது. "திருவாரூர்த் தேரமுகு" என்பது ஒரு பழமொழி. இந்தத் தலத்தில் திருக்கோயில், குளம், செங்கழுநீர் ஓடை என்பவை ஒவ்வொன்றும் ஐந்து ஐந்து வேலிகள் பரப்பு உடையது என்பர் ஆன்றோர். "அஞ்சணை வேலி ஆரூர் ஆதரித்திடம் கொண்டாரே" என்று தேவாரத்தில் வருவதைக் காண்க.

ஆடகேச்சுரம் என்னும் திருக்கோயில் இந்த ஆலயத்துக்குள் இருக்கிறது. அந்தத் திருக்கோயிலில் பிலம் ஒன்று கருங்கல்லினால் மூடப்பட்டிருக்கிறது. இந்தப் பிலம் புற்றிடம் கொண்டார் திருக்கோயிலுக்குத் தென்கிழக்குத் திசையில் உள்ளது. இதற்கு நாகபிலம் என்று பெயர். இதில் எழுந்தருளியிருக்கும் ஆடகேசரைத் தரிசித்து யாவரும் சுவர்க்க பதவியை அடைந்தமையினால் அந்தச் சொர்க்கலோகத்தில் இடம் இல்லாமற் போனதை அறிந்த இந்திரன் அரதனசிருங்கம் என்னும் மலையொன்றால் அந்த நாகபிலத்தை மூடி விட்டான் என்பது ஐதிகம். இந்தச் செய்தியைத் திருவாரூர்த்தல புராணத்தால் அறியலாம். கமலாம்பாள் சந்நிதி தனியாக இருக்கிறது. நீலோற்பலாம்பாள், அல்லியங்கோதை என்னும் திருநாமங்களைப் பெற்ற அம்பிகையின் சந்நிதி வேறாக உள்ளது. தெற்குக் கோபுரத்தக்கு அருகில் பரவை நாச்சியாருடைய திருக்கோயில் உள்ளது. மனு நீதிச் சோழ மன்னனுடைய புதல்வன் தேரில் ஏறிச் சென்றதும், ஒரு பசுமாட்டின் கன்றுக்குட்டி அந்தத் தேரினுடைய சக்கரங்களில் அகப்பட்டு இறந்ததும், அந்தச் சோழ மன்னன்

தன்னுடைய புதல்வன்மேல் தன்னுடைய தேரை ஒட்டிச் சென்றதும் ஆகிய வரலாறுகளைக் காட்டுவதற் காகக் கருங்கல்லினால் தேர் முதலியவை செய்யப் பெற்று வைக்கப்பட்டிருக்கின்றன. இவை கிழக்குத் திசையில் உள்ள கோபுரத்துக்கு அருகில் உள்ளன. கமலாலயம் என்னும் பெரிய திருக்குளத்தின் நடுவில் ஒரு சிறிய ஆலயம் இருக்கிறது. இந்தத் தலத்தைப் பற்றித் திருநாவுக்கரசு நாயனார் பாடியருளிய ஒரு திருத்தாண்டகம் வருமாறு:

“உயிரா வணமிருந் துற்ற நோக்கி
உள்ளக் கிழியின் உருவெழுதி
உயிரா வணம்செய்திட் டன்கைத் தந்தால்
உணரப் படுவாரோ டொட்டிவாழ்தி
அயிரா வணமேறா தானே நேறி
அமரர்நா டாளாதே ஆரூர்ஆண்ட
அயிரா வணமேனன் அம்மா னேநின்
அருட்கண்ணால் நோக்காதார் அல்லாதாரே.”

இதனையல்லாமல் காந்தாரப் பண்ணிலும், சீகாமரப் பண்ணிலும், குறிஞ்சிப் பண்ணிலும் அமைந்த திருப் பதிகங்களையும், திருநேரிசை, திருவிருத்தம், திருக்குறுந் தொகை, திருத்தாண்டகம், போற்றித் திருத்தாண்டகம் என்பவை அடங்கிய திருப்பதிகங் களையும் திருநாவுக்கரசு நாயனார் பாடியருளியிருக்கிறார். அவற்றுள் காந்தாரப் பண்ணில் அமைந்த ஒரு பாசரம் வருமாறு:

“ஆயிரம் தாமரை போலும்
ஆயிரம் சேவடி யானும்
ஆயிரம் பொன்வரை போலும்
ஆயிரம் தோளுடை யானும்

ஆயிரம் ஞாயிறு போலும்
 ஆயிரம் நீள்முடி யானும்
 ஆயிரம் பேர்உகந் தானும்
 ஆரூர் அமர்ந்தஅம் மானே."

அதே பண் அமைந்த பழமொழிப் பாசுரம் ஒன்று வருமாறு:

"மெய்யெலாம் வெண்ணீறு கண்ணித்த
 மேனியான் தாள்தொ ழாதே
 உய்யலாம் என்றெண்ணி உறிதாக்கி
 உழிதந் தென்உள்ளம் விட்டுக்
 கொய்யுலாம் மலர்ச்சோலைக் குயில்கூவ
 மயிலா லும்ஆ ரூரைக்
 கையினால் தொழாதொழிந்து கனியிருக்கக்
 காய்கவர்ந்த கள்வ னேனே."

சீகாமரப் பண் அமைந்த ஒரு பாசுரம் வருமாறு:

"சூலப் படையானைச் சூழரச வீழருவிக்
 கோலத்தோட் குங்குமம்சேர் குன்றெட் டுடையானைப்
 பாலொத்த மென்மொழியாள் பங்கனைப் பாங்காய்
 ஆலத்தின் கீழானை நான்கண்ட தாருரே."

குறிஞ்சிப் பண் அமைந்த திருவாதிரைத் திருப்பதிகத் தில் உள்ள ஒரு பாசுரம் வருமாறு:

"முத்து விதான மணிப்பொற்க வரிமுறையாலே
 பத்தர்களோடு பாவையர் சூழப் பலிப்பின்னே
 வித்தகக் கோல வெண்தலை மாலைவிரதிகள்
 அத்தன்ஆரூர் ஆதிரை நாளால் அதுவண்ணம்."

அந்த நாயனார் பாடியருளிய திருநேரிசை ஒன்று வருமாறு:

“பஞ்சின்மெல் அடியி னார்கள்
 பாங்கராய வர்கள் நின்று
 நெஞ்சில்நோய் பலவும் செய்து
 நினையினும் நினைய ஒட்டார்
 நஞ்சணி மிடற்றி னானே
 நாதனே நம்ப னேநான்
 அஞ்சினேற் கஞ்சல் என்னி
 ஆருர்மூ லட்ட னிரே.”

அந்த நாயனார் பாடியருளிய ஒரு திருவிருத்தம் வருமாறு:

“ஒருவடி வின்றிநின் றுண்குண்டர்
 முன்மைக் குண்டு கொலோ
 செருவடி வெஞ்சிலை யாற்புரம்
 அட்டவன் சென்றடை யாத்
 திருவுடை யான்திரு ஆருர்த்
 திருமூலட் டானன் செங்கண்
 பொருவிடை யானடித் தொண்டர்க்குத்
 தொண்ட ராம்புண் ணியமே.”

அவர் பாடியருளிய ஒரு திருக்குறுந் தொகை வருமாறு:

“விடையும் ஏறுவர் வெண்தலை யிற்பலி
 கடைகள் தோறும் திரியுமெம் கண்ணுதல்
 உடையும் சீரை உறைவது காட்டிடை
 அடைவர் போல்அரங் காகஆ ரூரே.”

அவர் பாடியருளிய ஒரு திருத்தாண்டகம் வருமாறு:

“ஐயன்காண் குமரன்காண் ஆதி யான்காண்
 அடள்மழுவாள் தானொன்று பியன்மேல் ஏந்து
 கையன்காண் கடற்பூதப் படையி னான்காண்
 கண்ணெனியால் ஐங்கணையோன் உடல்காய்த் தான்காண்

வெய்யன்காண் தண்புனல்கூழ் செஞ்சடை யான்காண்
 வெண்ணிறான் காண்விசயற் கருள்செய் தான்காண்
 செய்யன்காண் கரியன்காண் வெளியோன் தான்காண்
 திருவாரு ரான்காண்என் சிந்தை யானே.”

அவர் பாடியருளிய ஒரு போற்றித் திருத்தாண்டகம் வருமாறு:

“கற்றவர்கள் உண்ணும் கனியே போற்றி
 கழலடைந்தார் செல்லும் கதியே போற்றி
 அற்றவர்கட் காரமுதம் ஆனாய் போற்றி
 அல்லலறுத் தடியேனை ஆண்டாய் போற்றி
 மற்றொருவர் ஒப்பில்லா மைந்தா போற்றி
 வானவர்கள் போற்றும் மருந்தே போற்றி
 செற்றவர்தம் புரமெரித்த சிவனே போற்றி
 திருமூலட் டானனே போற்றி போற்றி.”

இந்தத் தலத்தைப் பற்றித் திருஞான சம்பந்த மூர்த்தி நாயனார், குறிஞ்சிப் பண்ணிலும், வியாழக் குறிஞ்சிப் பண்ணிலும், காந்தாரப் பண்ணிலும், நட்டராகப் பண்ணிலும், கௌசிகப் பண்ணிலும் திருப்பதிகங்களைப் பாடியருளியிருக்கிறார். அவற்றுள் குறிஞ்சிப் பண்ணில் அமைந்த திருவிருக்குக்குறள் ஒன்று வருமாறு.

“சித்தம் தெளிவீர்காள், அத்தன் ஆருரைப்
 பத்தி மலர்தாவ, முத்திஆகுமே.”

வியாழக் குறிஞ்சிப் பண்ணில் அமைந்த ஒரு பாசரம் வருமாறு:

“பாடலன் நான்மறையன் படிபட்டகோ லத்தின்திங்கள்
 சூடலன் மூவிலைய சூலம் வலனேந்திக்
 கூடலர் மூவெயிலும் எரியுண்ணக் கூரெரிகொண்டெல்லி
 ஆடலன் ஆதிரையன் ஆரூர் அமர்ந்தானே.”

சுந்தாரப் பண்ணில் அமைந்த ஒரு பாசரம் வருமாறு:

“பவனமாய்ச் சோடையாய் நாவெழாப்
பஞ்சதோயக் கட்டவுண்டு
சிவனதாட் சிந்தியாப் பேதைமார் போலநீ
வெள்கி னாயே
கவனமாய்ப் பாய்வ தோர் ஏறுகந்
தேறிய காலகண்டன்
அவனதா ரூர்தொழு துய்யலாம்
மையல் கொண்டஞ்சல் நெஞ்சே.”

நட்டராகப் பண்ணில் அமைந்த ஒரு திருவிராகம் வருமாறு:

“பருக்கை யானை முத்தகத்
தரிக்குலத் துசிப்புக
நெருங்கி வாய நித்திலம்
நிரக்குநீள் பொருப்பனூர்
கருக்கொள் சோலை சூழநீடு
மாடமாளி கைக்கொடி
அருக்கன்மண்ட லத்தணாவும்
அந்தண்ஆரூர் என்பதே.”

கௌசிகப் பண்ணில் அமைந்த ஒரு பாசரம் வருமாறு:

“அந்த மாய்உல காதியும் ஆயினான்
வெந்த வெண்பொடிப் பூசிய வேதியன்
சிந்தை யேபுகுந் தான்திரு வாரூர்எம்
எந்தை தான்எனை என்று கொளுங்கொலோ.”

சுந்தரமூர்த்தி நாயனார் இந்தத் தலத்தைப் பற்றி இந்தளப் பண்ணிலும், கொல்லிப் பண்ணிலும், கொல்லிக் கௌவாணப் பண்ணிலும், தக்கேசிப் பண்ணிலும்,

காந்தாரப் பண்ணிலும், புற நீர்மைப் பண்ணிலும், செந்துருத்திப் பண்ணிலும் திருப்பதிகங்களைப் பாடியருளியிருக்கிறார். அவற்றுள் இந்தளப் பண்ணில் அமைந்த ஒரு பாசுரம் வருமாறு:

“இறைகளோ டிசைந்த இன்பம்
இன்பத்தோ டிசைந்த வாழ்வு
பறைகிழித் தனைய போர்வை
பற்றியான் நோக்கி னேற்குத்
திறைகொணர்ந் தீண்டித் தேவர்
செம்பொனும் மணியும் தூவி
அறைகழல் இறைஞ்சும் ஆரூர்
அப்பனே அஞ்சி னேனே.”

கொல்லிப் பண்ணில் அமைந்த ஒரு பாசுரம் வருமாறு:

“குருகுபா யக்கொழும் கரும்புகள் தெரிந்தசா
றகுகுபா யும்வயல் அந்தணா ரூரைப்
பருகுமா றும்பணிந் தேத்துமா றுந்நினைந்
துருகுமா றும்இவை உணர்த்தவல் லீர்களே.”

கொல்லிக் கௌவாணப் பண்ணில் அமைந்த ஒரு பாசுரம் வருமாறு:

“பத்திமையும் அடிமையையும்
கைவிடுவான் பாவியேன்
பொத்தினனோ யதுவிதனைப்
பொருளறிந்தேன் போய்த்தொழுவேன்
முத்தினைமா மணிதன்னை
வயிரத்தை மூர்க்களேன்
எத்தனைநாட் பிரிந்திருக்கேன்
என்ஆரூர் இறைவனே.”

புற நீர்மைப்பண் அமைந்த ஒரு பாசுரம் வருமாறு:

“அந்தியும் நண்பகலும் அஞ்சு பதம்சொல்லி
முந்தி எழும்பழைய வல்வினை மூடாமுன்
சிந்தை பராமரியாத் தென்திரு வாரூர்புக்
கெந்தை பிரானாரை என்கொல் எய்துவதே.”

செந்துருத்திப் பண் அமைந்த ஒரு பாசுரம் வருமாறு:

“பேயோ டேனும் பிறிவொன் நின்னார்
தென்பர் பிறரெல்லாம்
நாய்தான் வேண்டிற் களிதான் அன்றோ
கருதிக் கொண்டக்கால்
நாய்தான் போல நடுவே திரிந்தும்
உமக்காட் பட்டோர்க்கு
வாய்தான் திறவீர் திருவா ஞார்
வாழ்ந்து போதீரே.”

“தேனமர் சோலைத் திருவாரூரின்
ஞானந் தன்மை நல்கிய நன்மையும்.”

“ஆரூர் அமர்ந்த அரசே போற்றி.”

“விளங்கும் திருவாரூர் உறைவாய்.”

“ஆரூர் எம் பிச்சை தேவா.”

“திருவாரூர் பாடிநாம் தெள்ளேணம் கொட்டாமோ?”

“ஒங்கெயில் சூழ் திருவாரூர் உடையானே.”

இந்தத் தலத்தைப் பற்றிப் பூந்துருத்தி நம்பி
காடநம்பி பாடியருளிய திருவிசைப்பா ஒன்று வருமாறு:

“கைக்குவான் முத்தின் சரிவளை பெய்து
கழுத்தில் ஓர் தனிவடம்கட்டி
முக்கண்நா யகராய் பவனிபோந் திங்ஙன்
முரிவதோர் முரிவுமை யளவும்

தக்கசீர்க் கங்கை யாவும் அன்றென்னோ
தம்மொருப் பாடுல சுதன்மேல்
மிக்கசீர் ஆரூர் ஆதியாய் வீதி
விடங்கராய் நடம்குலா வினரே.”

“காளை வடிவொழிந்து கையறவோ டையுறவாய்
நாளும் அணுகி நலியாமுன் - பாளை
அவிழ்கமுகம் பூஞ்சோலை ஆரூரற் காளாய்க்
கவிழ்கமுகம் சம்புக என்னை.”

என்று ஐயடிகள் காடவர் கோன் நாயனாரும்,

“அந்தண ராம்இவர் ஆரூர்
உறைவ தென்றேன்.”

“அரிவை பாகத் தண்ணல் ஆரூர்
எல்லையில் இரும்பலி சொரியும்
கல்லோ சென்ற காதலர் மனமே.”

“அந்தண் ஆரூர் சிந்தித்து மகிழா
மயரிய மாக்களைப் போலத்
துயருழந் தமிழிக் கண்துயிலாவே.”

“நஞ்சாரும் மிடற்றண்ணல் ஆரூர்
அனைய அணங்கினுக்கே.”

“திரிபுரம் எரிய ஒருகணை தெரிந்த
அரிவை பாகத் தண்ணல் ஆரூர்
வளமலி கமல வான்முகத்
திளமயிற் சாயல் ஏந்திழை தானே.”

“அம்மான் அனலாடி ஆரூர்க்கோன் அன்றுரித்த
கைம்மானேர் அன்னகளிறு.”

“அருளுடைய ஆரூர் அமர்ந்துறை அமுதன்.”

“கூற்றெனப் பெயரிய கொடுந்தொழில் ஒருவன்
ஆற்றல் செற்ற அண்ணல் ஆரூர்ச்
செய்வளர் கமலச் சீறடிக்
கொவ்வைச் செவ்வாய்க் குயில்மொழிக் கொடியே.”

“நண்ணாண்டார் மூன்றெரித்த நாகம்சேர் தின்னசிலையான்
தன்னஆரூர் சூழ்ந்த தடம்.”

“அலைபுனல் ஆரூர் அமர்ந்துறை அமுதன்.”

“குமரன் தாதை குளிர்சடை இறைவன்
அறைகழல் எந்தை ஆரூர்.”

“கடுபொடி அணிந்த துளங்கொளி அகலத்
தண்ணல் ஆரூர்.”

“அணிதிகழ் அகலத் தண்ணல் ஆரூர்.”

“திருமட மலைமகட் கொருகூறு கொடுத்துத் தன்
அன்பின் அமைத்தவன் ஆரூர்.”

“கண்ணாளன் ஆரூர்க் கடலார் மடப்பாவை.”

என்று சேரமான் பெருமாள் நாயனாரும்,

“... ஆரூர்க்கோன்
ஆளாய அமுதமே ஆனாய்.”

“அரனே அணியாரூர் மூலட்டத்தானே.”

என்று பரண தேவ நாயனாரும்,

“வேத மறிக்கரத் தாரூர் அரற்கு.”

“நந்திக்கு நம்பெரு மாற்குநல்
லாரூரில் நாயகற்கு.”

“அரசினை ஆரூர் அமரர்பிரானை.”

“செல்வம்திகழ் திருவாரூர்

மதில்வட்டத் துட்பிறந்தார்
செல்வன் திருக்கணத்துள்ளவரே.”

“பொழில்தரு திருவாரூரில்
வாசியும் பொன்னும் கொண்டோன்.”

என்று நம்பியாண்டார் நம்பியும்,

“...கணநாதர் வாழும் கருத்தர் கன்னிச்
செங்கண்வரால் வளர்வாவித் திகழும் ஆரூர்ச்
சிறந்துள்ளார் எமையாளப் பிறந்துளாரே.”

என்று உமாபதி சிவமும்,

“பூதம் யாவையின் உள்ளல் போதென
வேத மூலம் வெளிப்படும் மேதினக்
காதல் மங்கை இதய கமலமாம்
மாதொர் பாகனார் ஆரூர் மலர்ந்ததால்.”

“மற்றி தற்குப் பதிகம்வன் றொண்டர்தாம்
புற்றி டத்தெம் புராணர் அருளினார்
சொற்ற மெய்த்திருத் தொண்டத் தொகையெனப்
பெற்ற நற்பதி கம்தொழப் பெற்றதால்.”

“சொன்ன நாட்டிடைத் தொன்மையில் மிக்கது
மன்னு மாமல ராள்வழி பட்டது
வன்னி ஆறு மதிபொதி செஞ்சடைச்
சென்னி யார்திரு வாரூர்த் திருநகர்.”

“படர்ந்த பேரொளிப் பன்மணி வீதிபார்
இடந்த ஏனமும் அன்னமும் தேடுவார்
தொடர்ந்து கொண்டவன் றொண்டர்க்குத் தூதுபோய்
நடந்த செந்தர மரையடி நாறுமால்.”

“உள்ளம் ஆருரு காதவர் ஊர்விடை
வள்ள லார்திரு வாரூர் மருங்கெலாம்

தெள்ளும் ஒசைத் திருப்பதி கங்கள்பைங்
கிள்ளை பாடுவ கேட்பன பூவைகள்."

"நிலம கட்கழ கார்திரு நீள்நுதற்
நிலகம் ஒப்பது செம்பியர் வாழ்பதி
மலர்ம் கட்டுவண் டாமரை போல்மலர்ந்
தவசில் சீர்த்திரு வாரூர் மலர்ந்ததால்."

"தென்னாவ லூராளி திருவாரூர் சென்றணைந்தார்."

"தேராரும் நெடுவிதித் திருவாரூர்."

"புற்றிடம் கொண்ட புராதன னைப்
பூங்கோயில் மேய பிராணை யார்க்கும்
பற்றிட மாய பரம் பொருளைப்
பார்ப்பதி பாகனைப் பங்க யத்தாள்
அற்சனை செய்ய அருள் புரிந்த
அண்ணலை மண்மிசை வீழ்ந்தி றைஞ்சி
நற்றமிழ் நாவலர் கோன் உடம்பால்
நன்மையின் தன்மையை மெய்ம்மை பெற்றார்."

"அணியாரூர் மணிப்புற்றின்
மைவாரும் திருமிடற்று வானவர்."

"உம்பர்களும்பணியும் செல்வத் திருவாரூர்
வாழ்பெருமா னடிகள்."

"நீடுபுகழ்த் திருவாரூர் நிலவுமணிப்
புற்றிடம்கொள் திருத்தர்."

"அணியாரூர் மணிப்புற்றில்
அமர்ந்து வாழும்
நீண்டசுடர் மாமணி."

"சித்தம் நிலாவு தென்திருவாரூர் நகராளும்
மைத்தழை கண்டர்."

“கொய்ம்மலர் வாவித் தென்திரு வாரூர்.”

“மாமதில் ஆரூர் மன்னரை.”

“... வாக்கின் பெருவிறல் மன்னனார்தாம்
புற்றிடம் கொண்டாரை வந்தி றைஞ்சிப்
பொன்மதில் ஆரூர் புகழ்ந்து போற்றி.”

“சிவன தாரூர் தொழாய் நீமற வாத்.”

“ஆழியான் அறியொணா அண்ணல் ஆரூர்.”

“நம்பர் மகிழ் திருவாரூர்.”

“நம்பர் ஆரூர் அனைந்தார் நாவலார் நாவலனார்.”

“அணியாரூர் மறுகதனில் ஆளியங்கப்
பறையறைந்த
பணியாலே மனைநிறைத்து.”

“நம்பியா ரூர்திரு வாரூரில் நயந்துறைநாள்.”

“செல்வத் திருவாரூர்
காவல் கொண்டு தனியாகும் கடவுட் பெருமுன்.”

“மன்றினிடையே நடம்புரிவார்
மருவு பெருமைத்திரு வாரூர்.”

“செல்வத் திருவாரூர்ப்
புறம்பு நனிய கோமில்களும் பணிந்து.”

“செறின் சடையார் திருவாரூர்த்
திருப்பங் குளியுத் தரத் திருநாள்.”

“தெய்வப் பெருமாள் திருவாரூர்
முந்தி வணங்கி.”

“செஞ்சாலி வயன்மருதத் திருவாரூர் சென்றடைந்தார்.”

“செல்வம்மலி திருவாரூர்த் தேவரொடு முனிவர்களும்
மல்குதிருக் கோபுரத்து வந்திறைஞ்சி.”

“அணியாரூர் மணிப்புற்றில் அமர்ந்தருளும் பரம் பொருளை.”

“திருவாரூர் அணிவீதி அழகரவர்
மங்கலநாள் வசந்தம்.”

“மின்னொளிர் செஞ்சடையானை
வேதமுத லானானை
மன்னுபுகழ்த் திருவாரூர்
மகிழந்தானை.”

“பின் ஒருநாள் திருவாரூர் தனைப்பெருக நினைந்தருளி.”

“கண்ணிறைந்த திருவாரூர்.”

“வன்றொண்டர் திருவாரூர்
மயங்குமா லையிற் புகுந்து.”

“திருவாரூர் வீற்றிருந்த பெருமானைத்
திருமூலட் டானம்சேர் பிஞ்ஞகனை.”

“அழகரவர் மகிழும் செல்வத் திருவாரூர்.”

“சென்னியில் நீடும்கங்கை ததும்பத் திருவாரூர்
மன்னவனார்.”

“மலர்புகழ்த் திருவாரூரின் மகிழ்ந்துடன் ஏயர்
குலமுதல் தலைவனாரும்.”

“பேணும் செல்வத் திருவாரூர்ப்
பெருமானடிகள்.”

“அண்டர் போற்றும் திருவாரூர்.”

“செல்வத் திருவா ரூர்மேவும்
செம்பொற் புற்றில் இனிதமர்ந்த

வில்வெற் புடையார் கழல் வணங்கி
வீதி விடங்கப் பெருமானை
மல்லற் பவனிசே வித்து."

"திருவாரூர் ஒருவர் மலர்த்தாள்
புக்கிறைஞ்சி."

"பரிசனங்கள் குழத் திருவாரூர் இறைஞ்சி."

"திருவாரூர் நகராகும் தேவர்பிரான்."

"ஆவியை ஆரூராளை மறக்கலும் ஆமே."

"திருவாரூர் தளைநினைந்து
சென்று தொழுவேன்."

"தேருரும் நெடுவீதித் திருவாரூர்."

"என்னுயிருக் கின்னுயிராம்
எழில் ஆரூர்ப் பெருமானை."

"... மென்கரும்பும்
செயக்கொண்ட காவிரியும்குழ்
திருவாரூர் சென்றணைந்தார்."

"அருவாகி உருவாகி அனைத்துமாற் நின்றபிரான்
மருவாரும் குழல் உமையாள் மணவாளன்
மகிழ்ந்தருளும் திருவாரூர்."

"திருக்கயிலை வீற்றிருந்த
சிவபெருமான் திருக்கணத்தார்
பெருக்கியசீர்த் திருவாரூர்ப்
பிறந்தார்கள்."

"ஈரமதுவார் மலர்ச்சோலை
எழிலா ரூர்."

என்று சேக்கிழாரும் பாடியருளியவற்றைக் காண்க.

அடுத்து உள்ள 215-ஆம் பாடலின் கருத்து வருமாறு:

'திருநாவுக்கரசு நாயனார் திருநல்லூரில் திருக்கோயில் கொண்டு எழுந்தருளியிருக்கும் நம்பராகிய கலியாண சுந்தரேசுவரர் வழங்கிய திருவருளைப் பெற்றுக் கொண்டு, மேலே எழுந்தருளி பழையாறை முதலிய பற்கள் அமைந்த பிரம்ம கபாலமாகிய வெள்ளைத் தலையைத் தம்முடைய திருக்கரத்தில் ஏந்தியவராகிய சிவபெருமானார் எழுந்தருளியிருக்கும் தலங்கள் பலவற்றிற்கும் எழுந்தருளி அந்தத் தலங்கள் பலவற்றிலும் திருக்கோயில் கொண்டிருக்கும் சிவபெருமான்களை வணங்கி விட்டு இனிய சுவையைப் பெற்ற சொற்கள் அடங்கிய சொற்களை பொருட்களை ஆகிய வளப்பத்தைப் பெற்ற செந்தமிழ் மொழியில் அமைந்த திருப்பதிகத்தைப் பாடியருளி திருவலஞ்சுழிக்கும் எழுந்தருளிக் கற்பகநாதேசுவரரை வணங்கித் துதித்து இரவு நேரத்தில் வானத்தில் தவமும் வெண்மையாகிய பிறைச் சந்திரனைத் தம்முடைய தலையின் மேல் உள்ள சடாபாரத்தில் அணிந்தவராகிய கும்பேசுவரர் எழுந்தருளியிருக்கும் அழகிய குடமூக்கை அடைந்து அந்தக் கும்பேசுவரரை வணங்கி.' பாடல் வருமாறு:

“நல்லூரில் நம்பர்அருள்
பெற்றுப்போய்ப் பழையாறை
பல்லூர்வெண் டலைக்கரத்தார்
பயிலும்இடம் பலபணிந்து
சொல்லூர்வண் டமிழ்பாடி
வலஞ்சுழியைத் தொழுதேத்தி
அல்லூர்வெண் பிறையணிந்தார்
திருக்குடமூக் கணைந்திறைஞ்சி.”

இந்தப் பாடல் குளகம். நல்லூரில் - திருநாவுக்கரசு நாயனார் திருநல்லூரில். நம்பர் - தம்முடைய அடியவர்களுக்குப் பல வகையாகிய நம்பிக்கைகளை உண்டாக்குபவராகிய கலியாண சுந்தரேசுவரர். அந்த நம்பிக்கைகள் இன்ன என்பதை முன்பே ஓரிடத்தில் கூறினோம்; ஆண்டுக் கண்டுணர்க. அருள் - வழங்கிய திருவருளை. பெற்று - பெற்றுக் கொண்டு. ப்: சந்தி. போய் - மேலே எழுந்தருளி. ப்: சந்தி. பழையாறை - பழையாறை முதலிய. பல் - பற்கள்; ஒருமை பன்மை மயக்கம். ஊர் - அமைந்த. வெண்டலை - பிரம கபாலமாகிய வெள்ளைத் தலையை. க்: சந்தி. கரத்தார் - தம்முடைய திருக்கரத்தில் ஏந்தியவராகிய சிவபெருமானார். பயிலும் - எழுந்தருளியிருக்கும். இடம் - தலங்கள்; ஒருமை பன்மை மயக்கம். பல - பலவற்றிற்கும் எழுந்தருளி. பணிந்து - அந்தத் தலங்கள் பலவற்றிலும் திருக்கோயில் கொண்டு எழுந்தருளியிருக்கும் சிவபெருமான்களை அந்த நாயனார் வணங்கி விட்டு. சொல் - இனிய சுவையைப் பெற்ற சொற்கள்; ஒருமை பன்மை மயக்கம். ஊர் - அடங்கிய. வண் - சொற்குவை, பொருட்சுவை ஆகிய வளப்பத்தைப் பெற்ற. தமிழ் - செந்தமிழ் மொழியில் அமைந்த திருப்பதிகத்தை; ஆகு பெயர். பாடி - பாடியருளி. வலஞ்சுழியை - திருவலஞ்சுழிக்கும் எழுந்தருளி; உருபு மயக்கம். த்: சந்தி. தொழுது - கற்பக நாதேசுவரரை வணங்கி. ஏத்தி - துதித்து விட்டு. அல் - இரவு நேரத்தில். ஊர் - வானத்தில் தவழும். வெண் - வெண்மை நிறத்தைப் பெற்ற. பிறை - பிறைச் சந்திரனை. அணிந்தார் - தம்முடைய தலையின் மேல் உள்ள சடாபாரத்தில் சூடியவராகிய கும்பேசுவரர். திருக்குட மூக்கு - கும்பேசுவரர் எழுந்தருளியிருக்கும் அழகிய குட மூக்காகிய கும்பகோணத்தை. அணைந்து - அடைந்து. இறைஞ்சி - கும்பேசுவரரை வணங்கி விட்டு.

திருப்பழையாறை: இது பழையாறை வடதளி என்று வழங்கும். இங்கே கோயில் கொண்டிருப்பவர் சோமேசுவரர். அம்பிகை சோமகலா நாயகி. தீர்த்தம் சோம தீர்த்தம். இது பழையாறை என்றும், வடதளி என்றும் இரண்டு சிவத்தலங்களாக உள்ளன. பட்டிச்சுரத்திலிருந்து கிழக்குத் திசையில் கால் மைல் தூரத்தில் வடதளி இருக்கிறது. அங்கிருந்து 3/8 மைல் தூரத்தில் பம்பைப் படை என்னும் ஊர் உள்ளது. அங்கிருந்து தெற்குத் திசையில் சென்று திருமலைராயன் ஆற்றைக் கடந்து கால் மைல் சென்றால் பழையாறையை அடையலாம். இந்த இரண்டு சிவத்தலங்களையும் ஒரே திருப்பதிகத்தில் சேர்த்தத் திருநாவுக்கரசு நாயனார் பாடியருளியிருக்கிறார். அந்தப் பதிகத்தில் வரும் ஒரு திருக்குறள் தொகை வருமாறு:

“தலையெ லாம்பறிக் கும்சமண் கையர்உள்
நிலையி னான்ம றைத்தால் மறைக்கொண்ணுமே
அலையி னான்பொழில் ஆறை வடதளி
நிலையி னான்அடி யேநினைந் துயம்மினே.”

வடதளியில் எழுந்தருளியிருப்பவருடைய திருநாமம் தருமபுரீசுவரர். அம்பிகை விமல நாயகி. இந்தச் சிவத்தலம் காமதேனுவினுடைய புதல்வியாகிய விமலி என்பவள் வழிபட்ட தலம். ஆலயம் ஒரு மேட்டின் மேல் இருக்கிறது. இங்கே தருமபுரீசுவரர், விமல நாயகி என்னும் இருவரையல்லாமல் வேறு யாருடைய விக்கிரகமும் இல்லை. இந்தத் திருக்கோயிலுக்கு அருகில் துறையூர் சிவப்பிரகாச சுவாமிகளினுடைய சமாதிக் கோயில் உள்ளது. பழையாறை சந்திரன் வழிபட்ட தலம். அமர்ந்தி நாயனார் வாழ்ந்திருந்த தலமும் இதுவே. காமதேனுவினுடைய புதல்விகளுள் பட்டி என்பவள்

வழிபட்ட தலம் பட்டிச்சுரம். விமலி வழிபட்ட தலம் பழையாறை வடதளி. பளி வழிபட்டது திருமேற்றளி. இந்தத் திருக்கோயிலில் எழுந்தருளியிருப்பவர்கள் கைலாச நாதர், சபள நாயகி என்பவர்கள். நந்தினி வழிபட்ட தலம் முழையூர். இங்கே கோயில் கொண்டிருப்பவர்கள் பரசு நாதேசுவரர், ஞானாம்பிகை என்பவர்கள். இந்தத் தலத்தைப் பற்றித் திருநாவுக்கரசு நாயனார் பாடியருளிய மற்றொரு திருக்குறுந்தொகை வருமாறு:

“நீதி யைக்கெட நின்றம ணேஉணும்
சாதி யைக்கெடு மாசெய்த சங்கரன்
ஆதி யைப்பழை யாறை வடதளிச்
சோதி யைத்தொழு வார்துயர் தீருமே.”

திருவலஞ்சுழி: இது சோழ நாட்டில் காவிரி நதியின் தென் கரையில் உள்ள சிவத்தலம். இங்கே கோயில் கொண்டிருப்பவருடைய திருநாமங்கள் கற்பகநாதேசுவரர், கபர்த்தீசுவரர் என்பவை. அம்பிகை பெரிய நாயகி. இது கும்பகோணத்திற்கு மேற்குத் திசையில் நான்கு மைல் தூரத்தில் உள்ளது. இந்திரன் வழிபட்ட தலம் இது. இந்தத் தலத்துக்கு வடக்குத் திசையில் அரிசிலாறு என்னும் ஆறு ஓடுகிறது. இங்கே எழுந்தருளியிருக்கும் விநாயகப் பெருமானார் வெள்ளை விநாயகர். தேவர்களும் அசுரர்களும் சேர்ந்து திருமால் பள்ளி கொண்டிருக்கும் பாற்கடலைக் கடைந்த போது இந்த விநாயகரை வழிபட்டமையால் அமுதம் திரண்டு எழுந்ததாகவும், இந்திரன் இந்த விநாயகரை வழிபட்டான். அவன் திருவலஞ்சுழிக்கு வந்த காலத்தில் இந்த விநாயகர் அந்தத் தலத்தில் நின்று விட்டதாகவும் ஆன்றோர் கூறுவர். பிரம்மோற்சவம் முதலிய திருவிழாக்கள் இந்த விநாயகருக்கே நடைபெறுகின்றன. இந்த விநாயகரைத் தீண்டக் கூடாது என்பர்.

காவிரியாறு ஒரு பிலத்தில் சென்று விட்டதாகவும், அதை வெளிப்படுத்துவதற்காக ஏரண்ட முனிவர் என்பவர் தம்மைப் பலியாகக் கொடுத்ததாகவும், பிறகு காவிரியாறு மேலேவந்து வலமாகச் சுழித்துக் கொண்டு ஓடியதாகவும், அந்தக் காரணத்தினால் இந்தத் தலத்திற்குத் திருவலஞ்சுழி என்னும் பெயர்வந்ததாகவும் கூறுவர். ஏரண்ட முனிவருடைய திருவுருவமும் இந்த ஆலயத்தில் இருக்கிறது. அவருக்குப் பின் பக்கத்தில் வலஞ்சுழிநாதர், தட்சிணாவார்த்தர் என்னும் திருநாமங்களைப் பெற்ற சிவலிங்கப் பெருமானார் வீற்றிருக்கிறார். இந்தத் தலத்தைப் பற்றிய ஒரு பாசரம் வருமாறு:

“பூச நீர்பொழியும் புனற் பொன்னியிற் பனிமலர்
வாச நீர்குடை வாரிடர் தீர்க்கும் வலஞ்சுழித்
தேச நீர்திரு நீர்சிறு மான்மறி யீர்சொவீர்
ஏச வெண்டலை யிற்பலி கொள்வதி லாமையே.”

திருவலஞ்சுழியைப் பற்றி இந்தளப் பண்ணிலும், நட்டராகப் பண்ணிலும், பழம் பஞ்சரப் பண்ணிலும் திருஞான சம்பந்த மூர்த்தி நாயனார் திருப்பதிகங்களைப் பாடியருளியிருக்கிறார். அவற்றுள் இந்தளப் பண் அமைந்த வினாவுரைப் பாசரம் ஒன்று வருமாறு:

“விண்டெ லாமல ரவ்விரை
நாறுதண் தேன்விம்மி
வண்டெ லாம்நசை யால்இசை
பாடும் வலஞ்சுழித்
தொண்டெ லாம்பர வும்சுடர்
போலொளி யீர்சொவீர்
பண்டெ லாம்பலி தேர்ந்தொலி
பாடல் பயின்றதே.”

நட்டராகப்பண் அமைந்த ஒரு பாசரம் வருமாறு:

“என்ன புண்ணியம் செய்தனை நெஞ்சமே
 இருங்கடல் வையத்து
 முன்னம் நீபுரி நல்வினைப் பயனிடெ
 முழுமணித் தரளங்கள்
 மன்னு காவிரி வலஞ்சு வாணனை
 வாயாரப்
 பன்னி ஆதரித் தேத்தியும் பாடியும்
 வழிபடும் அதனாலே.”

பழம்பஞ்சுரப்பண் அமைந்த ஒரு பாசரம் வருமாறு:

“பள்ளம் தாய படர்ச்சடைமேற்
 பயிலும் திரைக்கங்கை
 வெள்ளம் தார விரும்பி நின்ற
 விரித்தன் விடையேறும்
 வள்ளல் வலஞ்சுழி வாண னென்று
 மருவி நினைந்தேத்தி
 உள்ளம் உருக உணருமின்கள்
 உறுநோய் அடையாவே.”

இந்தத் தலத்தைப் பற்றித் திருநாவுக்கரசு நாயனார் திருக்குறுந் தொகை, திருத்தாண்டகம் என்பவை அடங்கிய திருப்பதிகங்களைப் பாடியருளியுள்ளார். அவற்றுள் ஒரு திருக்குறுந்தொகை வருமாறு:

“ஓத மார்கட லின்விடம் உண்டவன்
 பூத நாயகன் பொற்கயி லைக்கிறை
 மாடுதூள் பாகன் வலஞ்சுழி ஈசனைப்
 பாதம் ஏத்தப் பறையும்நம் பாவமே.”

இந்தத் தலத்தைப்பற்றிய ஒரு திருத்தாண்டகம் வருமாறு:

“அலையார் புனற்கங்கை நங்கை காண
அம்பலத்தில் அருநட்டம் ஆடி வேடம்
தொலையாத வென்றியார் நின்றி யூரும்
நெடுங்களமும் மேவி விடையை மேல்கொண்டு
இலையார் படைகையில் ஏந்தி ளங்கும்
இமையவரும் உமையவரும் இறைஞ்சி ஏத்த
மலையார் திரளருவிப் பொன்னி குழந்த
வலஞ்சுழியே புக்கிடமா மருவி னாரே.”

அந்த நாயனார் திருவலஞ்சுழியையும், திருக்
கொட்டை யூர்க் கோடிச் சரத்தையும் சேர்த்துப் பாடியருளிய
ஒரு திருத் தாண்டகம் வருமாறு:

“கருமணிபோற் கண்டத் தழகன் கண்டாய்
கல்லால் நிழற்கீழ் இருந்தான் கண்டாய்
பருமணிமா நாகம் பூண்டான் கண்டாய்
பவளக்குள் றன்ன பரமன் கண்டாய்
வருமணிநீர்ப் பொன்னிவலஞ் சுழியான் கண்டாய்
மாதேவன் கண்டாய் வரதன் கண்டாய்
குருமணிபோல் அழகமரும் கொட்டை யூரிற்
கோடச் சரத்துறையும் கோமான் தானே.”

திருக்குடமுக்கு: இது சோழ நாட்டில் காவிரியாற்றின்
தென்கரையில் உள்ள கும்பகோணம். இங்கே கோயில்
கொண்டிருப்பவர் கும்பேசுவரர். அம்பிகை மங்கள நாயகி.
தீர்த்தம் மகாமகத் திருக்குளம். இது ஹேம முனிவர்
முதலியவர்கள் வழிபட்ட தலம். பன்னிரண்டு ஆண்டு
களுக்கு ஒரு முறை மாசி மாதத்தில் வரும் மகநட்சத்திரத்
தில் காசியிலிருந்து கங்கையாறு வரும் ஐதிஹ்யம் ஒன்று
உண்டு. இந்தத் தலத்தைப் பற்றித் திருநாவுக்கரசு நாயனார்
பாடியருளிய ஒரு திருக்குறுந் தொகை வருமாறு:

“காமியம் செய்து காலம் கழியாதே
 ஓமியம் செய்தங் குள்ளத் துணர்மினோ
 சாமி யோடு சரச்சு வதியவள்
 கோமி யும்உறை யும்குட மூக்கிலே.”

இந்தத் தலத்தைப் பற்றிப் பஞ்சமப் பண்ணில்
 திருஞான சம்பந்த மூர்த்தி நாயனார் பாடியருளிய ஒரு
 பாகரம் வருமாறு:

“மலைமலி மங்கை பாகம்
 மகிழ்ந்தான்எழில் வையம்உய்யச்
 சிலைமலி வெங்கணையாற் சிதைத்
 தான்புரம் மூன்றினையும்
 குலைமலி தண்பல வின்பழம்வீழ்
 குடமூக் கிடமா
 இலைமலி குலம் ஏந்தி
 இருந்தானவன் எம்மிறையே.”

பிறகு வரும் 216-ஆம் பாடலின் கருத்து வருமாறு:

‘திருநாலூர், தெற்குத் திசையில் விளங்கும்
 திருச்சேறை, குடவாயில், நறையூர், அதைச் சேர்ந்துள்ள
 இனிய சுவையைப் பெற்ற பாலைப் போன்ற வார்த்தை
 களைத் திருவாய் மலர்ந்தருளிச் செய்பவளாகிய பெரிய
 அம்பிகையைத் தம்முடைய வாமபாகத்தில் எழுந்தருளச்
 செய்தவராகிய பலாசவனேசுவரர், ஞானவல்லி சமேதராகிய
 செந்நெறியப்பர், பெரிய நாயகியம்மை சமேதராகிய
 கோணேசுவரர், அழகாம்பிகை சமேதராகிய சித்தநாதேசுவரர்,
 மங்கள நாயகி சமேதராகிய வாஞ்சிலிங்கேசுவரர் ஆகிய
 சிவபெருமான்களுடைய வெற்றிக் கழல்களைப் பூண்ட
 திருவடிகளைப் புகழ்ந்து வணங்கிவிட்டு, தமக்கு மேலே
 தம்முடைய வாகனமாக இடபத்தையும், துவசமாக அந்த
 இடபத்தையும் கொண்ட சிவபெருமானார் எழுந்தருளி

யிருக்கும் தலங்கள் பலவற்றிற்கும் அந்த நாயனார் எழுந்தருளி அந்தத் தலங்களில் திருக்கோயில் கொண்டிருக்கும் சிவபெருமான்களைப் பாடியருளிச் சேல்மீன்கள் தவழ்ந்து குதிக்கும் குளிர்ச்சியைப் பெற்ற வயல்கள் சுற்றியிருக்கும் தெற்குத் திசையில் உள்ள திருவாஞ்சியத்தை அடைந்தார்.' பாடல் வருமாறு:

“நாலூர்தென் திருச்சேறை
குடவாயில் நறையூர்சேர்
பாலூரும் இன்மொழியாள்
பாகனார் கழல்பரவி
மேலூர்தி விடைக்கொடியார்
மேவும்இடம் பலபாடிச்
சேலூர்தண் பணைகூழ்ந்த
தென்திருவாஞ் சியம்அணைந்தார்.”

நாலூர் - திருநாலூருக்கும். தென் - தெற்குத் திசையில் இருக்கும். திருச்சேறை - திருச்சேறைக்கும். குடவாயில் - குடவாயிலுக்கும். நறையூர் - நறையூருக்கும். சேர் - அதைச் சேர்ந்துள்ள. பால் ஊரும் - பாலைப் போல இனிமை சேரும். இன் - இனிய சுவையைப் பெற்ற. மொழியாள் - வார்த்தைகளைத் திருவாய் மலர்ந்தருளிச் செய்பவளாகிய பெரிய அம்பிகையை. மொழி: ஒருமை பன்மை மயக்கம். பாகனார் - தம்முடைய வாமபாகத்தில் எழுந்தருளச் செய்திருப்பவராகிய பலாசவனேசுவரருடைய. கழல் - வெற்றிக் கழலைப் பூண்ட திருவடிகளை; ஆகு பெயர். பரவி - வாழ்த்தி வணங்கி. மேல் - தமக்கு மேலே. ஊர்தி - வாகனமாக. விடை - இடபத்தையும். க்: சந்தி. கொடியார் - துவசமாக அந்த இடபத்தையும் கொண்ட சிவ பெருமானார். மேவும் - விரும்பி எழுந்தருளியிருக்கும். இடம் - தலங்கள்; ஒருமை பன்மை மயக்கம். பல -

பலவற்றிற்கும் அந்த நாயனார் எழுந்தருளி. பாடி - அந்தத் தலங்களில் திருக்கோயில்கொண்டு எழுந்தருளியிருக்கும் சிவபெருமான்களைப் பாடியருளி. ச்: சந்தி. சேல் - சேல்மீன்கள்; ஒருமை பன்மை மயக்கம். ஊர் - தவழ்ந்து குதிக்கும். தண் - குளிர்ச்சியைப் பெற்ற. பணை - வயல்கள்; ஒருமை பன்மை மயக்கம். சூழ்ந்த - சுற்றியுள்ள. தென் - தெற்குத் திசையில் விளங்கும். திருவாஞ்சியம் - திருவாஞ்சியத்தை. அணைந்தார் - அந்த நாயனார் அடைந்தார்.

திருநாலூர்: இது சோழ நாட்டில் நாலூர் மயானம் என வழங்கும் சிவத்தலம். இங்கே கோயில் கொண்டிருப்பவர் பலாசவனேசுவரர். அம்பிகை பெரிய அம்பிகை. இது திருக்குட வாசலுக்கு வடகிழக்குத் திசையில் மூன்று மைல் தூரத்தில் உள்ளது. ஆபஸ்தம்ப முனிவர் பூசித்த தலம் இது. திருநாலூர் மயானத்திற்குத் தென் மேற்குத் திசையில் ஒரு மைல் தூரத்தில் திருநாலூர் என்னும் ஊர் உள்ளது. இங்கும் ஓர் ஆலயம் இருக்கிறது. இந்தத் தலத்தைப் பற்றிய ஒரு பாசரம் வருமாறு:

“கோலத்தார் கொன்றையான்

கொல்புலித்தோல் ஆடையான்

நீலத்தார் கண்டத்தான்

நெற்றியோர் கண்ணினான்

ஞாலத்தார் சென்றேத்தும்

நாலூர் மயானத்திற்

சூலத்தான் என்பார்பாற்

சூழாவாம் தொல்வினையே.”

திருச்சேறை: இது சோழ நாட்டில் உள்ள சிவத்தலம். இங்கே கோயில் கொண்டிருப்பவர் செந்நெறியப்பர். அம்பிகை ஞானவல்லி அம்மை. இந்தத் தலம் இந்தக்

காலத்தில் உடையார் கோயில் என வழங்கும். இது கும்பகோணத்துக்குத் தென் கிழக்குத் திசையில் 9 மைல் தூரத்தில் உள்ளது. இது தெளமிய முனிவர் வழிபட்ட தலம். இந்தத் தலத்தைப் பற்றித் திருநாவுக்கரசு நாயனார் பாடியருளிய ஒரு திரு நேரிசை வருமாறு:

“பெருந்திரு இமவான் பெற்ற
பெண்கொடி பிரிந்த பின்னை
வருந்துவான் தவங்கள் செய்ய
மாமணம் புணர்ந்து மன்னும்
அருந்திரு மேனி தன்பால்
அங்கொரு பாகம் ஆகத்
திருந்திட வைத்தார் சேறைச்
செந்நெறிச் செல்வ னாரே.”

இந்தத் தலத்தைப் பற்றி அந்த நாயனார் பாடியருளிய ஒரு திருக்குறுந்தொகை வருமாறு:

“பூரி யாவரும் புண்ணியம் பொய்க்கெடும்
ஈரி தாய அறிவுகை கூடிடும்
சீரி யார்பயில் சேறையும் செந்நெறி
நாரி பாகன் நாமம் நவிலவே.”

இந்தத் தலத்தைப் பற்றிச் சாதாரிப் பண்ணில் திருஞானசம்பந்த மூர்த்தி நாயனார் பாடியருளிய ஒரு பாசரம் வருமாறு:

“முறியுறு நிறம்மல்கு முகிழ்முலை
மலைமகள் வெருவமுன்
வெறியுறு மதகரி அதன்பட
உரிசெய்த விற்றினர்
நறியுறும் இதழியின் மலரொடு
நதிமதி நகுதலை

செறியுறு சடைமுடி அடிகள்தம்
வளநகர் சேறையே."

இந்தத் தலத்தைப் பற்றித் திருநாவுக்கரசு நாயனார் திருநேரிசை, திருக்குறுந்தொகை என்பவை அடங்கிய திருப்பதிகங்களைப் பாடியருளியிருக்கிறார். அவற்றுள் ஒரு திரு நேரிசை வருமாறு:

"ஒன்றிய தவத்து மன்னி
உடையனாய் உவப்பில் காலம்
நின்றுதம் கழல்கள் ஏத்தும்
நீற்சிலை விசய னுக்கு
வென்றிகொள் வேட னாகி
விரும்பிவெங் கான கத்துச்
சென்றருள் செய்தார் சேறைச்
செந்நெறிச் செல்வ னாரே."

திருக்குடவாயில்: இது சோழ நாட்டில் உள்ள சிவத்தலம். இங்கே கோயில் கொண்டிருப்பவர் கோணேசுவரர். அம்பிகை பெரியநாயகி அம்மை. இது கொரடாச்சேரி என்னும் ஊருக்கு வடக்குத் திசையில் எட்டு மைல் தூரத்தில் உள்ளது. திருணபிந்து என்னும் முனிவர் பூசிக்கக் கோணேசுவரர் ஒரு குடத்திலிருந்து வெளிப்பட்டு அந்த முனிவருக்கு இருந்த குட்ட நோயைப் போக்கியருளிய தலம் இது. இதைப் பற்றிய ஒரு பாசுரம் வருமாறு:

"திகழும்திரு மாலொடு நான்முகனும்
புகழும்பெரு மாள்அடி யார்புகல
மகிழும்பெரு மான்குட வாயில்மன்னி
நிகழும்பெரும் கோயில் நிலாயவனே."

இந்தத் தலத்தைப் பற்றித் திருஞானசம்பந்த மூர்த்தி நாயனார் இந்தளப் பண்ணிலும், காந்தாரப் பண்ணிலும்

திருப்பதிகங்களைப் பாடியருளியிருக்கிறார். அவற்றுள் இந்தளப்பண் அமைந்த ஒரு பாசரம் வருமாறு:

"கலையான் மறையான் கனலேந் துகையான்
மலையா எவள்பா கமகிழ்ந்த பிரான்
கொலையார் சிலையான் குடவா யில்தனில்
நிலையார் பெருங்கோ மில்நிலா யவனே."

காந்தாரப் பண்ணில் அந்த நாயனார் பாடியருளிய ஒரு பாசரம் வருமாறு:

"கலைவாமும் அங்கையீர்
கொங்கையாரும் கருங்கூந்தல்
அலைவாமும் செஞ்சடையில்
அரவும்பிறையும் அமர்வித்தீர்
குலைவாழை கமுகம்பொன்
பவளம்பழுக்கும் குடவாயில்
நிலைவாமும் கோயிலே
கோயிலாக நின்றீரே."

திருநறையூர் : இது சோழ நாட்டில் உள்ள சிவத்தலம். இங்கே கோயில் கொண்டிருப்பவர் சித்த நாதேசுவரர். அம்பிகை அழகம்பிகை. இது கும்பகோணத்திற்குத் தென்கிழக்குத் திசையில் ஐந்தரை மைல் தூரத்தில் உள்ளது. இங்கே எழுந்தருளியிருக்கும் விநாயகர் ஆண்ட பிள்ளையார். பிரம தீர்த்தம் திருக்கோயிலுக்கு வடக்கே உள்ளது. இங்கே உள்ள ஆலயத்துக்குச் சித் தீச்சரம் என்பது பெயர். இதைப் பற்றிய ஒரு பாசரம் வருமாறு:

"பிறைகொள் சடையர் புலியின் உரியர்
பேழ்வாய் நாகத்தர்
கறைகொள் கண்டர் கபாலம் ஏந்தும்
கையர் கங்காளர்

மறைகொள் கீதம் பாடச் சேடர்
 மனையின் மகிழ்வெய்திச்
 சிறைகொள் வண்டு தேனார் நறையூர்ச்
 சித்தீச் சுரத்தாரே."

இந்தத் தலத்தைப் பற்றிக் குறிஞ்சிப் பண்ணில் சுந்தர
 மூர்த்தி நாயனார் பாடியருளிய ஒரு பாசரம் வருமாறு:

"நீரும் மலரும் நிலவும் சடைமேல் . .
 ஊரும் அரவும் உடையான் இடமாம்
 வாரும் அருவி மணிபொன் கொழித்துச்
 சேரும் நறையூர்ச் சித்தீச் சுரமே."

திருவாஞ்சியம்: இது சோழ நாட்டில் உள்ள
 சிவத்தலம். இங்கே கோயில் கொண்டிருப்பவருடைய
 திருநாமங்கள் வாஞ்சி லிங்கேசுவரர், வாஞ்சிநாதர்
 என்பவை. அம்பிகையின் திருநாமங்கள் மங்கள நாயகி,
 வாழ்வந்த நாயகி என்பவை. தல விருட்சம் சந்தன மரம்.
 தீர்த்தம் குப்த கங்கை. இது திருவாருருக்கு வடமேற்குத்
 திசையில் 11 மைல் தூரத்தில் உள்ளது. இந்தத் தலம் புத்தாறு
 என்னும் ஆற்றிற்கு வடகரையில் உள்ளது. இது திருமால்
 வாஞ்சி லிங்கேசுவரரைப் பூசித்துமங் தம்மைவிட்டுப்
 பிரிந்து போயிருந்த திருமகளை மீண்டும் அடையப் பெற்ற
 தலம். திருவாஞ்சியம் - திருவைத் திருமால் வாஞ்சித்த
 இடம். வாஞ்சித்த - விரும்பிய. சந்தனமரம் ஆலயத்தின்
 பிராகாரத்தில் இருக்கிறது. குப்தகங்கை என்னும் தீர்த்தம்
 ஆலயத்துக்கு வடக்குத் திசையில் இருக்கிறது. கார்த்திகை
 மாதம் வரும் ஞாயிற்றுக்கிழமைகளில் இந்தத் தீர்த்தத்தில்
 நீராடுவது சிறப்பு என்பர். இந்தத் தலத்தில்
 இறப்பவர்களுக்கு யமனுடைய வாதனை இல்லை என்பர்.
 திருக்கோயிலில் யமனுக்குத் தனியாக ஒரு சந்நிதி உள்ளது.
 காசிக்கு நிகராகக் கூறப்படும் தென்னாட்டுத் தலங்கள்

ஆறுக்குள் இது ஒன்று. இந்தத் தலத்தைப் பற்றித் திருநாவுக்கரசு நாயனார் பாடியருளிய ஒரு திருக்குறுந்தொகை வருமாறு:

“அங்கம் ஆறும் அருமறை நான்குடன்
தங்கு வேள்வியர் தாம்பயி லுந்நகர்
செங்கண் மாலிட மார்திரு வாஞ்சியும்
தங்கு வார்நம் அமரர்க் கமரரே.”

இந்தத் தலத்தைப் பற்றி இந்தளப் பண்ணில் திருஞான சம்பந்த மூர்த்தி நாயனார் பாடியருளிய ஒரு பாசரம் வருமாறு:

“வன்னி கொன்றை மதமத்தம்
எருக்கொடு கூவிளம்
பொன்னி யன்றகடை யிற்பொலி
வித்த புராணனார்
தென்ன என்றுவரி வண்டிசை
செய்திரு வாஞ்சியம்
என்னை ஆருடை யானிடம்
ஆக உகந்ததே.”

இந்தத் தலத்தைப் பற்றித் திருநாவுக்கரசு நாயனார் பாடியருளிய ஒரு திருக்குறுந்தொகை வருமாறு:

“படையும் பூதமும் பாம்புமபுல் வாயதன்
உடையும் தாங்கிய உத்தம னார்க்கிடம்
புடைநி லாவிய பூம்பொழில் வாஞ்சியம்
அடைய வல்லவர்க் கல்லலொன் றில்லையே.”

இந்தத் தலத்தைப் பற்றிப் பியந்தைக் காந்தாரப் பண்ணில் சுந்தரமூர்த்தி நாயனார் பாடியருளிய ஒரு பாசரம் வருமாறு:

“பொருவ னார்புரி நூலர்
 புணர்முலை உமையவ னோடு
 மருவ னார்மரு வார்பால்
 வருவதும் இல்லைநம் அடிகள்
 திருவ னார்பணிந் தேத்தும்
 திகழ்திரு வாஞ்சியத் துறையும்
 ஒருவ னார்அடி யாரை
 ஊழ்வினை நலியஒட் டாரே.”

பிறகு உள்ள 217-ஆம் கவியின் உள்ளுறை வருமாறு:

‘பெருகி வீசும் நறுமணம் கமழும் மலர்கள்
 மலர்ந்திருக்கும் பல வகையாகிய மரங்கள் வளர்ந்து
 நிற்கும் பூம்பொழிலைப் பெற்ற பெருவேளுருக்குத்
 திருநாவுக்கரசு நாயனார் எழுந்தருளிப் பிரிய ஈசுவரரை
 வணங்கித் துதித்துவிட்டு நறுமணம் நிறைந்திருக்கும்
 கொன்றை மலர் மாலையை அணிந்தருளும் முதல்வராகிய
 சிவபெருமானார் எழுந்தருளியிருக்கும் தலங்கள்
 பிறவற்றிற்கும் அந்த நாயனார் எழுந்தருளி அழகு
 நிரம்பியிருக்கும் திருவிளமருக்கு உடனே எழுந்தருளிப்
 பதஞ்சலி மனோகரேசுவரரை வணங்கிவிட்டு வாகீசராகிய
 திருநாவுக்கரசு நாயனார் பகைவர்களாகிய தாரகாட்சன்,
 வித்யுன்மாலி, வாணன் என்னும் மூன்று அசுரர்களுடைய
 பறக்கும் கோட்டைகளாகிய மூன்று புரங்களை
 எரித்தவராகிய தியாகராஜப் பெருமானார் திருக்கோயில்
 கொண்டு எழுந்தருளியிருக்கும் திருவாருக்கு அந்த
 நாயனார் எழுந்தருளிச் சேர்ந்தார்.’ பாடல் வருமாறு:

“பெருவாச மலர்ச்சோலைப்
 பெருவேளூர் பணிந்தேத்தி
 முருகாரும் மலர்க்கொன்றை
 முதல்வனார் பதிபிறவும்

திருவாரும் விளமருடன்
சென்றிறைஞ்சி வாக்கீசர்
மருவார்ஊர் எரித்தவர்தம்
திருவாரூர் வந்தடைந்தார்."

பெரு - பெருகி வீசும். வாச - நறுமணத்தைப் பெற்ற. மலர் - மலர்கள் மலர்ந்திருக்கும் பல வகையாகிய மரங்கள் வளர்ந்து நிற்கும். மலர் : ஒருமை பன்மை மயக்கம். ச்: சந்தி. சோலை - பூம்பொழிலைப் பெற்ற. ப்: சந்தி. பெருவேளூர் - பெருவேளூருக்குத் திரு நாவுக்கரசு நாயனார் எழுந்தருளி. பணிந்து - பிரியா ஈசுவரரை வணங்கி. ஏத்தி - துதித்துவிட்டு. முருகு - நறுமணம். ஆரும் - நிறைந்திருக்கும். மலர்க்கொன்றை - கொன்றைமலர் மாலையை அணிந்திருக்கும்; ஆகுபெயர். முதல்வனார் - எல்லாத் தேவர்களுக்கும் முதல் தேவராகிய சிவபெருமானார். பதி - திருக்கோயில் கொண்டு எழுந்தருளியிருக்கும் தலங்கள்; ஒருமை பன்மை மயக்கம். பிறவும் - பிறவற்றிற்கும் அந்த நாயனார் எழுந்தருளி. திரு - அழகு; 'செல்வத்தைப் படைத்தவர்கள்' எனலும் ஆம்; திணை மயக்கம். ஆரும் - நிரம்பியிருக்கும்; நிரம்பி வாழும். விளமருடன் - திருவிளமருக்கு உடனே. சென்று - எழுந்தருளி. இறைஞ்சி - பதஞ்சலி மனோகரேசுவரரை வணங்கிவிட்டு. வாக்கீசர் - வாக்கீசராகிய திருநாவுக்கரசு நாயனார். மருவார் - பகைவர்களாகிய தார காட்சன், வித்யுன்மாலி, வாணன் என்னும் மூன்று அசுரர்களுடைய; ஒருமை பன்மை மயக்கம். ஊர் - பறக்கும் கோட்டைகளாகிய மூன்று புரங்களை; ஒருமை பன்மை மயக்கம். எரித்தவர்தம் - எரித்தருளியவராகிய தியாகராஜப் பெருமானார். தம்: அசைநிலை. திருவாரூர் - திருக்கோயில் கொண்டு எழுந்தருளியிருக்கும் திருவாரூருக்கு. வந்து - அந்த நாயனார் எழுந்தருளி. அடைந்தார் - சேர்ந்தார்.

திருப்பெருவேளூர்: இது சேர்ழ நாட்டில் உள்ள சிவத்தலம். இங்கே கோயில் கொண்டிருப்பவர் பிரியா ஈசுவரர். அம்பிகை மின்னனையாள் அம்மை. இது இக்காலத்தில் காட்டூர் ஐயன்பேட்டை என வழங்கும். இது தலையாலங் காட்டிலிருந்து கிழக்குத் திசையில் மூன்று மைல் தூரத்தில் உள்ளது. இது கௌதம முனிவர் முதலியவர்கள் வழிபட்ட தலம்.

இந்தத் தலத்தைப் பற்றித் திருநாவுக்கரசு நாயனார் பாடியருளிய ஒரு திருநேரிசை வருமாறு:

“மறையணி நாவி னானை
மறப்பிலார் மனத்து னானைக்
கறையணி கண்டன் தன்னைக்
கனலெரி ஆடி னானைப்
பிறையணி சடையி னானைப்
பெருவேளூர் பேணி னானை
நறையணி மலர்கள் தூவி
நாடொறும் வணங்கு வேனே.”

இந்தத் தலத்தைப் பற்றிப் பஞ்சமப் பண்ணில் திருஞானசம்பந்த மூர்த்தி நாயனார் பாடியருளிய ஒரு பாசரம் வருமாறு:

“கருமானின் உரியுடையர்
கரிகாடர் இமவானார்
மருமானார் இவரென்றும்
மடவாளோ ருடனாவர்
பெருமான விடையூர்வ
துடையார்வெண் பொடிப்பூசும்
பெருமானார் பிஞ்ஞகனார்
பெருவேளூர் பிரியாரே.”

இந்தத் தலத்தைப் பற்றித் திருநாவுக்கரசு நாயனார் பாடியருளிய ஒரு திருநேரிசை வருமாறு:

“கறவிதோள் மணந்த செல்வக்
குமரவேள் தாதை என்றும்
நறவிள நறுமென் கூந்தல்
நங்கையோர் பாகத் தானைப்
பிறவியை மாற்று வானைப்
பெருவேளூர் பேணி னானை
உறவினால் வல்ல னாகி
உணருமா றுணர்த்து வேளே.”

திருவிளமர்: இது சோழநாட்டில் உள்ள சிவத்தலம். இங்கே கோயில் கொண்டிருப்பவருடைய திருநாமங்கள் பதஞ்சலி மனோகரேசுவரர், வியாக்ர பாதேசுவரர் என்பவை. அம்பிகை யாழினும் மென்மொழி அம்மை. தீர்த்தம் அக்கினி தீர்த்தம். இது திருவாரூருக்குத் தென் மேற்குத் திசையில் இரண்டு மைல் தூரத்தில் ஓடம் போக்கு ஆற்றின் தென்கரையில் இருக்கிறது. இது பஞ்சலி முனிவர் வழிபட்ட தலம். பதஞ்சலி முனிவர், வியாக்ர பாதமுனிவர் ஆகியவர்களுடைய விக்கிரகங்கள் இந்தத் திருக்கோயிலில் உள்ளன. இதைப் பற்றிய பாசுரம் ஒன்று வருமாறு:

“மத்தக மணிபெற மலர்வதோர்
மதிபுரை நுதல்கரம்
ஓத்தக நகமணி மிளிர்வதோர்
அரவினர் ஒளிகிளர்
அத்தக அடிதொழ அருள்பெறு
கண்ணொடும் உமையவள்
வித்தகர் உறைவது விரிபொழில்
வளநகர் விளமரே.”

திருவாரூர்: இந்தச் சிவத்தலத்தைப் பற்றிய செய்திகளை முன்பே ஓரிடத்தில் கூறியுள்ளோம், ஆண்டுக் கண்டுணர்க.

பிறகு உள்ள 218-ஆம் பாடலின் கருத்து வருமாறு:

'அவ்வாறு திருவதிகை வீரட்டானேசுவரர் தடுத்து ஆட்கொண்ட திருநாவுக்கரசு நாயனார் தங்களுடைய ஊருக்கு எழுந்தருள திருவாரூரில் வாழும் பக்தர்கள் நீளமாகிய சடாபாரத்தைத் தம்முடைய திருமுடியிற் பெற்றவராகிய தியாகராஜப் பெருமானாரிடத்தில் நிரம்பிய திருவருளைப் பெற்றுக் கொண்டு அடியேங்களை அடிமைகளாக உடையவராகிய அந்த நாயனார் பார்க்கத் தகுதியைப் பெற்ற திருமானிகைகளும், மாடங்களும் அழகு சிறந்து ஒங்கி நிற்க, எல்லா இடங்களிலும் நெடுந்தாரத்திற்கு ஒளியை வீசிக்கொண்டு விளங்கும் திருவதிகள் தோற்றப் பொலிவோடு விளங்கச் செல்வம் மிகுதியாக உள்ள மங்கல காரியங்கள் அந்த வீதிகளில் உள்ள திருமானிகைகளில் வாழும் மக்கள் புரிந்தார்கள்.' பாடல் வருமாறு:

"ஆண்டஅர செழுந்தருள
ஆரூரில் அன்பர்கள்தாம்
நீண்டசடை முடியார்பால்
நிறைந்தஅருள் பெற்றுடையார்
காண்டகுமா ளிகைமாடம்
கவின்சிறந்தோங் கிடளங்கும்
சேண்டிகழ்வி திகள்பொலியத்
திருமலிமங் கலம்செய்தார்."

ஆண்ட - அவ்வாறு திருவதிகை வீரட்டானேசுவரர் தடுத்து ஆட்கொண்ட. அரசு - திருநாவுக்கரசு நாயனார்; திணை மயக்கம். எழுந்தருள - தங்களுடைய நகரத்திற்கு

எழுந்தருள. ஆருரில் - திருவாருரில் வாழும். அன்பர்கள் தாம் - தியாகராஜப் பெருமானாருடைய பக்தர்கள். தாம்: அசைநிலை. நீண்ட - நீளமாக உள்ள. சடை - சடாபாரத்தை. முடியார்பால் - தம்முடைய திருமுடியிற் பெற்றவராகிய தியாகராஜப் பெருமானாரிடத்தில். நிறைந்த - நிரம்பிய. அருள் - திருவருளை. பெற்று - அந்த நாயனார் பெற்றுக் கொண்டு. உடையார் - அடியேங்களை அடிமைகளாக உடையவராகிய அந்த நாயனார். 'அடியேங்கள்' என்றது சேக்கிழார் தம்மையும் பிற தொண்டர்களையும் சேர்த்துக் கூறியது. காண்தகு - பார்க்கத் தகுதியைப் பெற்ற. மாளிகை - திருமாளிகைகளும்; ஒருமை பன்மை மயக்கம். மாடம் - மாடங்களும்; ஒருமை பன்மை மயக்கம். கவின் - அழகினால். சிறந்து - சிறப்பை அடைந்து. ஒங்கிட - உயரமாக நிற்க. எங்கும் - எல்லா இடங்களிலும்; ஒருமை பன்மை மயக்கம். சேண் - நெடுந்தூரத்திற்கு. திகழ் - ஒளியை வீசிக்கொண்டு விளங்கும். வீதிகள் - திருவாருரில் உள்ள திருவீதிகள். பொலிய - தோற்றப் பொலிவோடு விளங்க. த்: சந்தி. திரு - செல்வம்; 'செல்வத்தைப் படைத்தவர்கள்' எனலும் ஆம்; திணைமயக்கம். மலி - மிகுதியாக உள்ள. மங்கலம் - மங்கல காரியங்களை; ஒருமை பன்மை மயக்கம். அவையாவன: திருமணம் புரிதல், மணமாகிய பெண்மணிகளுக்குப் பூச்கூட்டுதல், இளைஞர்களுக்கு உபநயனம் செய்வித்தல், ருதுசாந்தி முகூர்த்தத்தை நடத்துதல், கருவுற்ற மகளிர்களுக்குச் சீமந்தம் நடத்துதல், வளைகளை அணிதல், குழந்தைகள் பிறந்த பிறகு புண்யாஹ்வாசனம் செய்தல் முதலியவை. செய்தார் - அந்த வீதிகளில் உள்ள திருமாளிகைகளிலும் மாடங்களிலும் வாழும் மக்கள் புரிந்தார்கள்; ஒருமை பன்மை மயக்கம்.

பிறகு வரும் 219-ஆம் கவியின் உள்ளுறை வருமாறு:

‘வலிமையைப் பெற்ற சமணர்களாகிய இழிந்தவர்கள் புரிந்த மாய மந்திரங்களால் உண்டான துன்பத்தைத் தாண்டி அவைகள் சுருண்டு வீசும் சமுத்திரத்தில் தம்மை அந்தச் சமணர்கள் கட்டிவிட்ட கருங்கல்வே தெப்பமாக மாற அதன்மேல் ஏறிக் கொண்டு கரையை அடைந்தவர் நம்முடைய திருவாரூருக்கு எழுந்தருளினார் என்னும் மகிழ்ச்சியினால் கணக்கு இவ்வாத திருத்தொண்டர்கள் அந்தத் திருநாவுக்கரசு நாயனாரை மதிலுக்கு வெளியில் போய் எதிர்கொண்டு வரவேற்ற சமயத்தில் வார்த்தைகளுக்கு அரசராகிய அந்தத் திருநாவுக்கரசு நாயனார் தியாகராஜப் பெருமானாரைப் பணிந்து தம்முடைய திருக்கரங்களைத் தம்முடைய தலையின்மேல் வைத்துக் கூப்பிக் கும்பிட்டு விட்டுப் பின்வருமாறு திருவாய் மலர்ந்தருளிச் செய்து விட்டு அந்த நகரத்துக்குள் அடைவாரானார்.’ பாடல் வருமாறு:

“வல்லமண் குண்டர் தம்
மாயைகடந்து மறிகடலில்
கல்லே மிதப்பாகப் போந்தவர்
வந்தார் எனும்களிப்பால்
எல்லையில் தொண்டர் எயிற்புறம்
சென்றெதிர் கொண்டபோது
சொல்லின் அரசர் வணங்கித்
தொழுதுரை செய்தனைவார்.”

வல் - வலிமையைப் பெற்ற. அமண் - சமணர்களாகிய; ஒருமை பன்மை மயக்கம்; திணை மயக்கம். குண்டர்தம் - இழிந்தவர்கள் புரிந்த; ஒருமை பன்மை மயக்கம். தம்: அசைநிலை. மாயை - மாய மந்திரங்களால் உண்டான துன்பத்தை; ஒருமை பன்மை

மயக்கம்; ஆகு பெயர். கடந்து - தாண்டி. மறி - அலைகள் சுருண்டு வீசும். கடலில் - சமுத்திரத்தில். கல்லே - தம்மை அந்தச் சமணர்கள் கட்டித் தள்ளிய கருங்கல்லே. மிதப்பாக - ஒரு தெப்பமாக மாற. ப்: சந்தி. போந்தவர் - அதன் மேல் ஏறிக் கொண்டு கரையை அடைந்தவராகிய திருநாவுக்கரசு நாயனார். வந்தார் - நம்முடைய திருவாரூருக்கு எழுந்தருளினார். எனும் - என்று எண்ணும்; இடைக்குறை. களிப்பால் - மகிழ்ச்சியினால். எல்லை - கணக்கு. இல் - இல்லாத; கடைக்குறை. தொண்டர் - திருத்தொண்டர்கள்; ஒருமை பன்மை மயக்கம். எயில் - அந்தத் திருநாவுக்கரசு நாயனாரை திருமதிலுக்கு. புறம் - வெளியில். சென்று - போய். எதிர்கொண்ட - எதிர் கொண்டு வரவேற்ற. போது - சமயத்தில். சொல்லின் - வார்த்தைகளுக்கு; ஒருமை பன்மை மயக்கம். அரசர் - அரசராகிய அந்தத் திருநாவுக்கரசு நாயனார். வணங்கி - தியாகராஜப் பெருமானாரைப் பணிந்து. 'தம்மை வரவேற்ற மக்களைப் பணிந்து' எனலும் ஆம். த்: சந்தி. தொழுது - தம்முடைய திருக்கரங்களைத் தம்முடைய தலையின்மேல் வைத்துக் கூப்பிக் கும்பிட்டு விட்டு. உரை செய்து - பின் வருமாறு திருவாய் மலர்ந்தருளிச் செய்துவிட்டு. அணைவார் - திருவாரூருக்குள் அடைவாரானார்.

பிறகு வரும் 220-ஆம் பாடலின் கருத்து வருமாறு:

“தங்களுக்குப் பற்றுக் கோடாக ஒன்றையும் பெற்றிலாத சகித்தற்கு அரியவைகளாக இருக்கும் பாதகச் செயல்களைப் புரிபவர்களாகும் சமணர்களிடத்தில் இருந்த போது அடியேன் அடைந்த சூலை நோய் தீர்ந்து உயிர் பிழைக்குமாறு திருவதிகை வீரட்டானத்திற்கு வந்தவனாகிய அடியேன் பெறுவதற்கு உரியதாக இருப்பது ஒன்றே. பாம்புப் புற்றைத் தான் எழுந்தருளியிருக்கும் இடமாகக்

கொண்டவனாகிய வன்மீகநாதனுடைய திருத்தொண்டர் களுக்கு ஒரு தொண்டர் ஆகும் புண்ணியமே அது'' என துன்பம் அற்ற உணர்ச்சியோடும் அந்தத் திருநாவுக்கரசு நாயனார் திருவாரூரில் உள்ள ஓர் அழகிய தெருவுக்குள் அடைந்தார்.' பாடல் வருமாறு:

“பற்றொன் நிலா வரும்
பாதகர் ஆகும் அமணர்தம்பால்
உற்ற பிணியொழிந் துய்யப்போந்
தேன்பெற லாவ தொன்றே;
புற்றிடம் கொண்டான்தன் தொண்டர்க்குத்
தொண்டராம் புண்ணியம்' என்
றற்ற உணர்வொடும் ஆருர்த்
திருவிதி உள்ள ணைந்தார்.”

பற்று - தங்களுக்குப் பற்றுக்கோடாக. ஒன்று - ஒன்றையும். இலா - பெற்றிலாத; இடைக்குறை. அரும் - சகித்தற்கு அரியவைகளாக இருக்கும். பாதகர் ஆகும் - பாதகச் செயல்களைப் புரிபவர்கள் ஆகும்; ஒருமை பன்மை மயக்கம். அமணர் தம்பால் - சமணர்களிடத்தில் இருந்தபோது; ஒருமை பன்மை மயக்கம். தம்: அசைநிலை. உற்ற - அடியேன் அடைந்த. பிணி - சூலை நோய். ஒழிந்து - தீர்ந்து. உய்ய - உயிர்பிழைக்குமாறு. ப்: சந்தி. போந்தேன் - திருவதிகை வீரட்டானத்திற்கு வந்தவனாகிய அடியேன். இது திருநாவுக்கரசு நாயனார் தம்மைக் கூறிக்கொண்டது. பெறலாவது - பெறுவதற்கு உரியதாக இருப்பது. ஒன்றே - ஒன்றுதான். 'அது என்ன என்றால்' என்பதை இங்கே கூட்டுக. புற்று - பாம்புப் புற்றை. இடம் - தான் எழுந்தருளியிருக்கும் இடமாக. கொண்டான்தன் - கொண்டவனாகிய வன்மீக நாதனுடைய. தன்: அசை நிலை. தொண்டர்க்கு - திருத்

தொண்டர்களுக்கு; ஒருமை பன்மை மயக்கம். த்: சந்தி. தொண்டர் - ஒரு தொண்டர். ஆம் - ஆகும். புண்ணியம் - புண்ணியமே அது. என்று - என. அற்ற - துன்பம் அற்ற. உணர்வொடும் - உணர்ச்சியோடும். ஆரூர் - திருவாரூரில் உள்ள. த்: சந்தி. திரு - அழகிய. வீதிஉள் - ஒரு தெருவுக்குள். அணைந்தார் - அந்த நாயனார் அடைந்தார்.

பிறகு வரும் 221-ஆம் கவியின் உள்ளுறை வருமாறு:

'தம்மைச் சுற்றிவரும் திருத்தொண்டர்களோடு அந்தத் திருநாவுக்கரசு நாயனார் திருவாரூர்த் திருக்கோயிலுக்கு முன்னால் தோரணங்களைக் கட்டித் தொங்கவிட்டிருக்கும் கோபுர வாசலுக்கு எழுந்தருளி அழகிய உயரமாக உள்ள தேவாசிரயன் என்னும் காவணத்துக்கு முன்னால் அந்த நாயனார் எழுந்தருளித் தியாகராஜப் பெருமானாரைப் பணிந்து விட்டு சக்கரவாள மலையைப் போல உயரமாக நிற்கும் அழகிய திருக்கோயிலின் முன்னால் உள்ள கோபுர வாசலுக்குள் நுழைந்து நீளமாகிய ஒளியை வீசும் பெருமையைப் பெற்ற நாகமாணிக்கங்களை உமிழும் பாம்புப் புற்றை மகிழ்ச்சியை அடைந்து தாம் வாழும் இடமாகக் கொண்ட வன்மீக நாதரை அவருடைய சந்நிதியில் அந்த நாயனார் தரிசித்து ஆனந்தத்தைப் பெற்றார்.' பாடல் வருமாறு:

"சூழும் திருத்தொண்டர் தம்முடன்
தோரண வாயில் நண்ணி
வாழி திருநெடும் தேவா
சிரயன்முன் வந்தி றைஞ்சி
ஆழி வரைத்திரு மாளிகை
வாயில் அவை புகுந்து
நீள்கடர் மாமணிப் புற்றுகந்
தாரைநேர் கண்டு கொண்டார்."

சூழும் - தம்மைச் சுற்றிவரும். திருத்தொண்டர் தம்முடன் - திருத்தொண்டர்களோடு; ஒருமை பன்மை மயக்கம். தம்: அசை நிலை. தோரண - அந்தத் திருநாவுக்கரசு நாயனார் திருவாரூர்த் திருக்கோயிலுக்கு முன்னால் தோரணங்களைக் கட்டித் தொங்கவிட்டிருக்கும்; ஒருமை பன்மை மயக்கம். வாயில் - கோபுரவாசலுக்கு. நண்ணி - எழுந்தருளி. வாழி: அசைநிலை. திரு - அழகிய. நெடும் - உயரமாக விளங்கும். தேவாசிரயன் - தேவாசிரயன் என்னும் காவணத்துக்கு. முன் - முன்னால். வந்து - அந்த நாயனார் எழுந்தருளி. இறைஞ்சி - தியாகராஜப் பெருமானாரை வணங்கிவிட்டு. ஆழிவரை - சக்கரவாள மலையைப்போல உயரமாக நிற்கும். த்: சந்தி. திரு - அழகிய. மாளிகை - திருக்கோயிலுக்கு முன்னால் உள்ள. வாயில் அவை - கோபுரவாசலுக்குள். 'அவை' என்பது மிகை. புகுந்து - நுழைந்து. நீள் - நீளமாகி. சுடர் - ஒளியை வீசும். மா - பெருமையைப் பெற்ற. மணி - நாகமாணிக்கங்களை உமிழும்; ஒருமை பன்மை மயக்கம். ப்: சந்தி. புற்று - பாம்புப் புற்றை. உகந்தாரை - மகிழ்ச்சியை அடைந்து தாம் எழுந்தருளியிருக்கும் இடமாகக் கொண்ட வன்மீக நாதரை. நேர் - அவருடைய சந்நிதியில். கண்டு - தரிசித்து. கொண்டார் - ஆனந்தத்தை அந்த நாயனார் பெற்றார்.

பிறகு உள்ள 222-ஆம் பாடலின் கருத்து வருமாறு:

'அவ்வாறு அந்தத் திருநாவுக்கரசு நாயனார் வன்மீக நாதரைத் தரிசித்து விட்டுத் தரையில் விழுந்து அவரை வணங்கித் தம்முடைய திருக்கரங்கள், திருவடிகள் முதலிய உறுப்புக்கள் அடைந்த புளகாங்கிதமாகிய மயிர்க்கூச்சு உண்டாகுமாறு தரையிலிருந்து எழுந்து நின்றனகொண்டு பக்தி மிகுதியாக உண்டாகத் தம்முடைய விழிகள்

குளிர்ச்சியைப் பெற்ற துளிகளாகிய மழையைச் சொரியத் திருமூலட்டானராகிய வன்மீக நாதரை அவருடைய செந்தாமரை மலர்களைப் போன்றவையும், வெற்றிக் கழலைப் பூண்டு விளங்குபவையுமாகிய திருவடிகளை வாழ்த்தி வணங்கிவிட்டு ஒரு திருத்தாண்டகத்தை அந்த வன்மீக நாதருக்கு அணிந்து.' பாடல் வருமாறு:

“கண்டு தொழுது விழுந்து
கரசர ணாதி அங்கம்
கொண்ட புளகங்க ளாக
எழுந்தன்பு கூரக் கண்கள்
தண்டுளி மாரி பொழியத்
திருமூலட் டானர் தம்மைப்
புண்டரி கக்கழல் போற்றித்
திருத்தாண் டகம்பு னைந்து.”

இந்தப் பாடல் குளகம். கண்டு - அவ்வாறு அந்தத் திருநாவுக்கரசு நாயனார் வன்மீக நாதரைத் தரிசித்துவிட்டு. தொழுது விழுந்து - தரையில் விழுந்து அந்த நாதரை வணங்கி. கர - தம்முடைய திருக்கரங்கள்; ஒருமை பன்மை மயக்கம். சரண - திருவடிகள்; ஒருமை பன்மை மயக்கம். ஆதி - முதலிய. அங்கம் - உறுப்புக்கள்; ஒருமை பன்மை மயக்கம். கொண்ட - அடைந்த. புளகங்கள் ஆக - புளகாங்கிதமாகிய மயிர்க்கூச்சண்டாகுமாறு. எழுந்து - தரையிலிருந்து எழுந்து நின்று கொண்டு. அன்பு - பக்தி. கூர - மிகுதியாக உண்டாக. க்: சந்தி. கண்கள் - தம்முடைய விழிகள். தண் - குளிர்ச்சியைப் பெற்ற. துளி - துளிகளாகிய; ஒருமை பன்மை மயக்கம். மாரி - மழையை. பொழிய - சொரிய. த்: சந்தி. திருமூலட்டானர் தம்மை - திருமூலட்டானராகிய வன்மீக நாதரை. மூலட்டானர் - மூலத்தானத்தில் எழுந்தருளியிருப்பவர். தம்: அசை நிலை.

ப்: சந்தி. புண்டரிக - செந்தாமரை மலர்களைப் போன்றவை யும்; ஒருமை பன்மை மயக்கம்; வினையாலணையும் பெயர். க்: சந்தி. கழல் - வெற்றிக்கழலைப் பூண்டு விளங்குபவையுமாகிய திருவடிகளை; ஆகு பெயர். போற்றி - வாழ்த்தி வணங்கி விட்டு. த்: சந்தி. திருத் தாண்டகம் - ஒரு திருத்தாண்டகத்தை. புனைந்து - அந்த வன்மீக நாதருக்கு அணிந்து.

திருவாரூரைப் பற்றித் திருநாவுக்கரசு நாயனார் பாடியருளிய ஒரு திருத்தாண்டகம் வருமாறு:

“முன்னம் அவனுடைய நாமம் கேட்டாள்
மூர்த்தி அவள்திருக்கும் வண்ணம் கேட்டாள்
பின்னை அவனுடைய ஆரூர் கேட்டாள்
பெயர்த்தும் அவனுக்கே பிச்சி ஆனாள்
அன்னையையும் அத்தனையும் அன்றே நீத்தாள்
அகன்றாள் அகலிடத்தார் ஆசா ரத்தைத்
தன்னை மறந்தாள் தன்நாமம் கெட்டாள்
தலைப்பட்டாள் நங்கை தலைவன் தாளே.”

திருநாவுக்கரசு நாயனார் திருவாரூரைப்பற்றிக் காந்தாரப் பண்ணிலும், சீகாமரப் பண்ணிலும், குறிஞ்சிப் பண்ணிலும் அமைந்த திருப்பதிகங்களையும், திருநேரிசை, திருவிருத்தம், திருக்குறுந்தொகை, திருத்தாண்டகம், போற்றித் திருத்தாண்டகம் என்பவை அடங்கிய திருப்பதிகங்களையும் பாடியருளி யிருக்கிறார்.

அவற்றுள் காந்தாரப் பண் அமைந்த ஒரு பாசரம் வருமாறு:

“நரியைக் குதிரைசெய் வானும்
நரகரைத் தேவுசெய் வானும்
விரதம்கொண் டாவல் லானும்
விச்சின்றி நாறுசெய் வானும்

முரசதிர்ந் தானைமுன் ஓட
முன்பணிந் தன்பர்கள் ஏத்த
அரவரைச் சாத்திநின் றானும்
ஆரூர் அமர்ந்தஅம் மானே.”

காந்தாரப்பண்ணில் அவர் பாடியருளிய பழமொழிப்
பாசரம் ஒன்று வருமாறு:

“என்பிருத்தி நரம்புதோல் புகப்பெய்திட்
டென்னையோர் உருவம் ஆக்கி
இன்பிருத்தி முன்பிருந்த வினைதீர்த் திட்டென்
உள்ளம் கோயில் ஆக்கி
அன்பிருத்தி அடியேனைக் கூழாட்கொண்
டருள்செய்த ஆரு ராதம்
முன்பிருக்கும் விதி யின்றி
முயல்விட்டுக் காக்கைப்பின் போன வாறே.”

சீகாமரப்பண் அமைந்த பாசரம் ஒன்று வருமாறு:

“சூலப்படை யானைச் சூழாக வீழருவிக்க
கோலத்தோட் குங்குமம்சேர் குன்றொட் டுடையானைப்
பாலொத்த மென்மொழியாள் பங்கனைப் பாங்காய்
ஆலத்தின் கீழானை நான்கண்ட தாருரே.”

சீகாமரப்பண் அமைந்த மற்றொரு பதிகத்தில் உள்ள
ஒரு பாசரம் வருமாறு:

“காண்டலே கருத்தாய்நி னைந்திருந்
தென்மனம் புகுந்தாய் கழலடி
பூண்டுகொண் டொழிந் தேன்
புறம்போயினால் அறையோ
ஈண்டு மாடங்கள் நீண்ட மாளிகை
மேலெழு கெடி வானிளம் மதி
தீண்டி வந்துலவும் திருவாரூர் அம்மானே.”

மற்றொரு திருப்பதிகத்தில் வரும் ஒரு திருத் தாண்டகம் வருமாறு:

“நீற்றினையும் நெற்றிமேல் இட்டார் போலும்
நீங்காமே வெள்ளெலும்பு பூண்டார் போலும்
காற்றினையும் கடிதாக நடந்தார் போலும்
கண்ணின்மேற் கண்ணொன் றுடையார் போலும்
கூற்றினையும் குரைகழலால் உதைத்தார் போலும்
கொல்புலித்தோ லாடைக் குழகர் போலும்
ஆற்றினையும் செஞ்சடைமேல் வைத்தார் போலும்
அணியாருர்த் திருமூலட் டான னாரே.”

வேறொரு திருப்பதிகத்தில் உள்ள ஒரு திருத்தாண்டகம் வருமாறு:

“திருமணியைத் தித்திக்கும் தேனைப் பாலைத்
தீங்கரும்பிள் இளகவையைத் தெளிந்த தேறல்
குருமணியைக் குழல்மொந்தை தாளம் வீணை
கொக்கரையின் சச்சரியின் பாணி யானைப்
பருமணியைப் பவளத்தைப் பசும்பொன் முத்தைப்
பருப்பதத்தின் அருங்கலத்தைப் பாவம் தீர்க்கும்
அருமணியை ஆரூரில் அம்மாள் தள்ளை
அறியாத தடிநாயேன் அயர்த்த வாரே.”

மற்றொரு திருப்பதிகத்தில் வரும் ஒரு திருத்தாண்டகம் வருமாறு:

“ஒருவனாய் உலகேத்த நின்ற நாளோ
ஒருருவ மூவுருவம் ஆன நாளோ
கருவனாய்க் காலனைமுன் காய்ந்த நாளோ
காமனையும் கண்ணமூலால் விழித்த நாளோ
மருவனாய் மண்ணும்விண்ணும் தெரித்த நாளோ
மான்மறிக்கை ஏந்தியோர் மாதோர் பாகம்

திருவினாள் சேர்வதற்கு முன்னோ பின்னோ
திருவாரூர் கோயிலாக் கொண்ட நாளே.”

இந்தத் தலத்தைப் பற்றித் திருஞானசம்பந்த மூர்த்தி
நாயனார் குறிஞ்சிப் பண்ணில் பாடியருளிய திருவிருக்குக்
குறள் ஒன்று வருமாறு:

“சித்தம் தெளிவீர்கள் - அத்தன் ஆருரைப்
பத்தி மலர்தூவ - முத்தி ஆகுமே.”

இந்தத் தலத்தைப் பற்றிக் கொல்லிப்பண்ணில் சுந்தர
மூர்த்தி நாயனார் பாடியருளிய ஒரு பாசரம் வருமாறு:

“பறக்கும்எம் கிள்ளைகாள் பாடும்எம் பூவைகாள்
அறக்கண்என் னத்தரும் அடிகளா ருரை
மறக்ககில் லாமையும் வளைகள்நில் லாமையும்
உறக்கம் இல்லாமையும் உணர்த்தவல் லீர்களே.”

கொல்லிக் கௌவாணப் பண்ணில் அந்த நாயனார்
பாடியருளிய ஒரு பாசரம் வருமாறு:

“எழிசையாய் இசைப்பயனாய்
இன்னமுதாய் என்னுடைய
தோழனுமாய் யான்செய்யும்
துரிசுகளுக் குடனாகி
மாழையொண்கண் பரவையைத்தந்
தாண்டாணை மதியில்லா
ஏழையேன் பிரிந்திருக்கேன்
என்ஆரூர் இறைவனையே.”

செந்துருத்திப்பண் அமைந்த ஒரு பாசரம் வருமாறு:

“விற்றுக் கொள்வீர் ஒற்றி அல்லேன்
விரும்பி ஆட்பட்டேன்
குற்றம் ஒன்றும் செய்த தில்லை
கொத்தை ஆக்கினீர்

எற்றுக் கடிகேன் என்கண் கொண்டர்
நீரே பழிப்பட்டர்
மற்றைக் கண்தான் தாராதொழிந்தால்
வாழ்ந்து போதீரே."

அடுத்து உள்ள 223-ஆம் கவியின் கருத்து வருமாறு:

' "காண்ட லேகருத் தாய்நினைந்" தென்று தொடங்கும் கலைத் தன்மையைப் பெற்ற ஒரு திருப்பதிகத்தை தூண்டாத திருவிளக்கைப் போன்ற சோதியாகிய வன்மீக நாதருடைய சந்நிதியில் அந்தத் திருநாவுக்கரசு நாயனார் நின்று கொண்டு அந்த வன்மீக நாதரைத் துதித்துப் பக்தியினால் உருக்கத்தை அடைந்து சேர்ந்திருக்கும் அடிக்கும் மணியைக் கட்டித் தொங்கவிட்டிருக்கும் கோபுர வாசலைப் பெற்ற திருக்கோயிலைச் சுற்றி வலமாக வந்து அந்த நாதரை வணங்கி பக்தியைக் கொண்ட திருவுள்ளத் தோடு உயரமாக உள்ள அழகிய கோபுர வாசலுக்கு வெளியே அந்த நாயனார் எழுந்தருளினார்.' பாடல் வருமாறு:

" 'காண்ட லேகருத் தாய்நினைந்'
தென்னும் கலைப் பதிகம்
தூண்டா விளக்கள்ள சோதிமுன்
நின்று துதித் துருகி
ஈண்டு மணிக்கோயில் சூழ
வலஞ்செய் திறைஞ்சி அன்பு
பூண்ட மனத்தொடு நீள்திரு
வாயிற் புறத்த ணைந்தார்."

'காண்டலே கருத்தாய் நினைந்து' என்னும் - 'காண்டலே கருத்தாய் நினைந்து' என்று தொடங்கும். கலை - கலைத்தன்மையைப் பெற்ற. ப்: சந்தி. பதிகம் - ஒரு திருப்பதிகத்தை. தூண்டா - தூண்டாத. விளக்கு -

திருவிளக்கை; தீபத்தை. அன்ன - போன்ற. சோதிமுன் - சோதியாகிய வன்மீக நாதருடைய சந்நிதியில். நின்று - அந்தத் திருநாவுக்கரசு நாயனார் நின்று கொண்டு. துதித்து - அந்த வன்மீக நாதரைத் தோத்திரம் செய்து. உருகி - பக்தியினால் உருக்கத்தை அடைந்து. ஈண்டு - சேர்ந்திருக்கும். மணி - அடிக்கும் மணியைக் கட்டித் தொங்க விட்டிருக்கும். க்: சந்தி. கோயில் - கோபுர வாசலை முன்னால் பெற்ற திருக்கோயிலை. சூழ - சுற்றி. வலம் செய்து - வலமாக வந்து. இறைஞ்சி - அந்த நாதரை வணங்கி. அன்பு - பக்தியை. பூண்ட - கொண்ட. மனத்தொடு - திருவுள்ளத்தோடு. நீள் - உயரமாக உள்ள. திரு - அழகிய. வாயில் - கோபுர வாசலுக்கு. புறத்து - வெளியில். அணைந்தார் - அந்த நாயனார் எழுந்தருளினார்.

இந்தப் பாடலில் குறிப்பிட்ட பாசரம் திருநாவுக்கரசு நாயனார் சிகாமரப் பண்ணில் திருவாரூரைப் பற்றிப் பாடியருளியது. அந்தப் பாசரம் வருமாறு:

“காண்ட லேகருத் தாய்நினைந்திருந்
தேன்மனம் புகுந்தாய் கழலடி
பூண்டு கொண் டொழிந்தேன்
புறம் போயினால் அறையோ
ஈண்டு மாடங்கள் நீண்டமாளிகை
மேலெழு கொடி வானிளம்மதி
தீண்டி வந்துலவும்
திருவாரூர் அம்மானே.”

பிறகு வரும் 224-ஆம் கவியின் உள்ளுறை வருமாறு:

‘அந்தத் திருநாவுக்கரசு நாயனார் சிவப்பாக உள்ள பெரிய மாணிக்கம் ஒளியை வீசும் அழகிய ஆலயத்தினுடைய முற்றத்திற்கு முன்னால் விளங்கும் தேவாசிரயன் என்னும் காவணத்தை அந்த நாயனார்

அடைந்து, “கொய்யுமா மலர்ச் சோலைக் குயில் கூவ மயிலாலும் ஆரூராரைக், கையினால் தொழா தொழிந்து கனியிருக்கக் காய்கவர்ந்த கள்வனேன்.” என்று தொடங்கி அடைவதற்கு அருமையாக உள்ள கழிவிர்க்கத்தோடு ஒரு திருப்பதிகத்தை அந்த நாயனார் திருவாய் மலர்ந்தருளிச் செய்துவிட்டு அந்தத் திருவாரூரில் உள்ள தம்முடைய திருமடத்தில் தங்கிக் கொண்டிருந்தார்.’ பாடல் வருமாறு:

“செய்யமா மணிஒளிரும் திருமுன்றில்
முன்தேவா சிரயன் சார்ந்து
‘கொய்யுலாம் மலர்ச் சோலைக்
குயில்கூவ மயிலாலும் ஆரூராரைக்
கையினால் தொழாதொழிந்து கனியிருக்கக்
காய்கவர்ந்த கள்வனேன்’ என்
றெய்தரிய கையறவால் திருப்பதிகம்
அருள்செய்தங் கிருந்தார் அன்றே.”

செய்ய - அந்தத் திருநாவுக்கரசு நாயனார் சிவப்பாத
‘உள்ள. மா - பெரிய. மணி - மாணிக்கம். ஒளிரும் - ஒளியை
வீசும். திரு - அழகிய. முன்றில் - ஆலயத்தினுடைய
முற்றத்திற்கு. முன்றில் - இல்முன்; முன்பின்னாகத் தொக்க
தொகை. முன் - முன்னால் விளங்கும். தேவாசி: பன் -
தேவாசிரயன் என்னும் காவணத்தை. சார்ந்து - அந்த
நாயனார் அடைந்து. ‘கொய்யுலாம் மலர்ச் சோலைக்
குயில்கூவ மயிலாலும் ஆரூராரைக், கையினால் தொழா
தொழிந்து கனியிருக்கக் காய் கவர்ந்த கள்வனேன்’ என்று -
‘கொய்யுலாம் மலர்ச் சோலைக் குயில் கூவ மயிலாலும்
ஆரூராரைக் கையினால் தொழா தொழிந்து கனியிருக்கக்
காய் கவர்ந்த கள்வனேன்’ என்று தொடங்கி. எய்தரிய -
அடைவதற்கு அருமையாக உள்ள. எய்தரிய - எய்த அரிய;
தொகுத்தல் விகாரம். கையறவால் - கழிவிர்க்கத்தோடு;
உருபு மயக்கம். திருப்பதிகம் - ஒரு திருப்பதிகத்தை. அருள்

செய்து - அந்த நாயனார் திருவாய் மலர்ந்தருளிச் செய்துவிட்டு. அங்கு - அந்தத் திருவாரூரில் உள்ள தம்முடைய திருமடத்தில். இருந்தார் - தங்கிக் கொண்டிருந்தார். அன்று, ஏ: இரண்டும் ஈற்றசை நிலைகள்.

பிறகு வரும் 225-ஆம் கவியின் உள்ளுறை வருமாறு:

‘திருநாவுக்கரசு நாயனார் தம்முடைய திருமார்பு நிரம்பச் சொரியும் கண்களிலிருந்து மழையைப் போலப் பொழிந்து வழியும் அழகிய வடிவத்தையும், இனிமையாக உள்ள தம்முடைய திருவாக்கில் சேர்ந்து அமையும் அழகிய தம்முடைய திருவாயிலிருந்து வெளியாகும் இனிய சுவையைப் பெற்று விளங்கும் செந்தமிழ் மொழியில் அமைந்திருக்கும் மாலைகளாகிய பல திருப்பதிகங்களையும் திருவதிகை வீரட்டானேசுவரருடைய சிவந்த தங்கத்தைப் போன்ற திருவடிகளையே சார்பாகப் பெற்ற திருவுள்ளத்தையும் உழவாரம் என்னும் ஒப்பற்ற ஆயுதத்தையும் கொண்டு தாமும் ஆக விளங்கி இந்தப் பூமண்டலத்தில் வாழும் மக்கள் நல்ல வாழ்வைப் பெறுமாறு அந்தத் திருவாரூரில் உள்ள ஓர் அழகிய தெருவில் உழவாரத் திருப்பணியையும், வேறு பல திருப்பணிகளையும் புரிந்து கொண்டு அந்த வன்மீக நாதரை வணங்கித் துதித்துப் புகழ்ந்து பாடியருளி நடப்பாரானார்.’ பாடல் வருமாறு:

“மாள்பார்ப் பொழிகண்ணீர் மழைவாரும்
திருவடிவும் மதுர வாக்கில்
சேர்வாகும் திருவாயில் தீந்தமிழின்
மாலைகளும் செம்பொற் றாளே
சார்வான திருமனமும் உழவாரத்
தனிப்படையும் தாமும் ஆகிப்
பார்வாழத் திருவீதிப் பணிசெய்து
பணிந்தேத்திப் பரவிச் செல்வார்.”

மார்பு - திருநாவுக்கரசு நாயனார் தம்முடைய திருமார்பு. ஆர - நிரம்புமாறு. ப்: சந்தி. பொழி - மழையைப் போலப் பொழிந்து வழியும். கண் - தம்முடைய கண்களிலிருந்து; ஒருமை பன்மை மயக்கம். நீர் - புனல். மழை - மழையைப் போல. வாரும் - வழியும். திரு - அழகிய. வடிவும் - வடிவத்தையும். மதுர - இனிமையாக உள்ள. வாக்கில் - தம்முடைய திருவாக்கில். சேர்வாரும் - சேர்ந்து அமையும். திரு - அழகிய. வாயில் - தம்முடைய திருவாயிலிருந்து வெளியாகும். தீம் - இனிய சுவையைப் பெற்று விளங்கும். தமிழின் - செந்தமிழ் மொழியில் அமைந்திருக்கும். மாலைகளும் - மாலைகளாகிய பல திருப்பதிகங்களையும். செம் - சிவப்பாக இருக்கும். பொன் - தங்கத்தைப் போன்ற. தாளே - திருவதிகை வீரட்டாளேசுவரருடைய திருவடிகளையே; ஒருமை பன்மை மயக்கம். சார்வான - சார்பாகப் பெற்ற; தமக்கு உரிய துணையாகப் பெற்ற. திருமனமும் - திருவுள்ளத்தையும். உழவார - உழவாரம் என்னும். த்: சந்தி. தனி - ஒப்பற்ற. ப்: சந்தி. படையும் - ஆயுதத்தையும். தாமும் என்றது 'திருநாவுக்கரசு நயானாரும்' என்பதை. ஆகி - ஆக விளங்கி. ப்: சந்தி. பார் - இந்தப் பூ மண்டலத்தில் வாழும் மக்கள்; இட ஆகுபெயர். வாழ - நல்ல வாழ்வைப் பெறுமாறு. த்: சந்தி. திரு - ஓர் அழகிய. 'செல்வர்கள் வாழும்' எனலும் ஆம்; திணை மயக்கம். வீதி - அந்தத் திருவாரூரில் உள்ள தெருவில். ப்: சந்தி. பணி - உழவாரத் திருப்பணியையும் வேறு பல திருப்பணிகளையும்; ஒருமை பன்மை மயக்கம். செய்து - புரிந்து கொண்டு. பணிந்து - அந்த வன்மீக நாதரை வணங்கி. ஏத்தி - துதித்து. ப்: சந்தி. பரவி - புகழ்ந்து பாடியருளி. ச்: சந்தி. செல்வார் - நடப்பாரானார்.

அடுத்து வரும் 226-ஆம் கவியின் கருத்து வருமாறு:

‘அந்தத் திருநாவுக்கரசு நாயனார் நெடுங்காலமாக விளங்கும் புகழைப் பெற்ற திருவாரூரில் நிலாவும் மாணிக்கத்தை உமிழும் பாம்புப் புற்றைத் தாம் எழுந்தருளியிருக்கும் இடமாகக் கொண்டு திருநடனம் புரிபவராகிய வன்மீக நாதரைத் தம்முடைய திருவுள்ளத்தில் சேர்ந்திருந்த பக்தியோடு ஒவ்வொரு பூசை காலத்திலும் வன்மீக நாதர் எழுந்தருளியிருக்கும் திருக்கோயிலை அடைந்து தம்முடைய கைகளைத் தம்முடைய தலையின் மேல் வைத்துக் கூப்பிக் கும்பிட்டுவிட்டு ஒரு குற்றமும் இல்லாத தம்முடைய திருவாயின் பான்மையினால், “பாடிளம் பூதத்தினான்” என்று தொடங்கும் ஒரு திருப்பதிகத்தையும், அந்தத் திருப்பதிகம் முதலாக உள்ள பல திருப்பதிகங்களையும் அந்த நாயனார் பாடியருளித் தாம் விரும்பிப் பேராவல் பெருகி எழுத் தம்முடைய திருவுள்ளம் உருக்கத்தை அடைந்து தம்முடைய திருவுள்ளம் கரைந்து கரைந்து உருக்கத்தைப் பெற்று விரும்பி நடப்பாரானார்.’ பாடல் வருமாறு:

“நீடுபுகழ்த் திருவாரூர் நிலவுமணிப்
புற்றிடம்கொள் நிருத்தர் தம்மைக்
கூடியஅன் பொடுகாலங் களில்அணைந்து
கும்பிட்டுக் கோதில் வாய்மைப்
‘பாடிளம்பூ தத்தினான்’ எனும்பதிகம்
முதலான பலவும் பாடி
நாடியஆர் வம்பெருக நைந்துமனம்
கரைந்துருகி நயந்து செல்வார்.”

நீடு - அந்தத் திருநாவுக்கரசு நாயனார் நெடுங்காலமாக விளங்கும். புகழ் - புகழைப் பெற்ற. த்: சந்தி. திருவாரூர் - திருவாரூரில். நிலவு - நிலாவும்;

எழுந்தருளியிருக்கும். மணி - நாகமாணிக்கத்தை உமிழும். ப்: சந்தி. புற்று - பாம்புப் புற்றை. இடம் - தாம் எழுந்தருளியிருக்கும் இடமாக. கொள் - கொண்ட. நிருத்தர்தம்மை - திருநடனம் புரிந்தருளுபவராகிய வன்மீக நாதரை. தம்: அசைநிலை. வன்மீக நாதரை இருந்தாடழகர் என்பர். க்: சந்தி. கூடிய - தம்முடைய திருவுள்ளத்தில் சேர்ந்திருந்து. அன்பொடு - பக்தியோடு. காலங்களில் - ஒவ்வொரு பூசைக் காலத்திலும். அணைந்து - வன்மீகநாதர் எழுந்தருளியிருக்கும் திருக்கோயிலை அடைந்து. கும்பிட்டு - தம்முடைய கைகளைத் தம்முடைய தலையின் மேல் வைத்துக் கூப்பிக் கும்பிட்டு விட்டு. க்: சந்தி. கோது - ஒரு குற்றமும். இல் - இல்லாத; கடைக்குறை. வாய்மை - தம்முடைய திருவாயின் பான்மையினால். ப்: சந்தி. 'பாடிளம் பூதத்தினான்' எனும் - 'பாடிளம் பூதத்தினான்' என்று தொடங்கும். எனும்: இடைக்குறை. பதிகம் - ஒரு திருப்பதிகத்தை. முதலான - முதலாக உள்ள. பலவும் - பல திருப்பதிகங்களையும். பாடி - அந்த நாயனார் பாடியருளி. நாடிய - தாம் விரும்பிய. ஆர்வம் - பேராவல். பெருக - பெருகி எழ. நைந்து - உருக்கத்தை அடைந்து. மனம் - தம்முடைய திருவுள்ளம். கரைந்து - கரைந்து கரைந்து. உருகி - உருக்கத்தைப் பெற்று. நயந்து - விரும்பி. செல்வார் - நடப்பாரானார்.

காந்தாரப் பண்ணில் அவர் இந்தத் தலத்தைப் பற்றிப் பாடியருளிய ஒரு பாசரம் வருமாறு:

“ஊ்திரை வேலையுள் ளானும்

உலகிறந் தொண்பொரு ளானும்

சீதரு பாடலுள் ளானும்

செங்கண் விடைக்கொடி யானும்

வார்தரு பூங்குழ லாளை
மருவி உடன்வைத் தவனும்
ஆதிரை நாளுகந் தானும்
ஆரூர் அமர்ந்தஅம் மானே.”

சீகாமரப் பண் அமைந்த ஒரு பாசுரம் வருமாறு:

“கடம்ப டந்தடம் ஆடினாய்களை
கண்ணொளக்கொரு காதல் செய்தடி
ஒடுங்கி வந்தடைந் தேன்ஒழிப்
பாய் பிழைப்ப வெலாம்
முடங்கினால்முது நீர்ம வங்கிள
வாளை செங்கயல் சேல்வரால்களி
றடைந்த தண் கழனி
அணியாரூர் அம்மானே.”

அந்த நாயனார் பாடியருளிய ஒரு திருநேரிசை வருமாறு:

“கெண்டையந் தடங்கண் நல்லார்
தம்மையே கெழும வேண்டிக்
குண்டராய்த் திரிதந் தைவர்
குலைத்திடர்க் குழியில் நூக்கக்
கண்டுநான் தரிக்க கில்லேன்
காத்துக்கொள் கறைசேர் கண்டா
அண்டவா னவர்கள் போற்றும்
ஆரூர்மு லட்ட னீரே.”

அந்த நாயனார் பாடியருளிய ஒரு திருவிருத்தம் வருமாறு:

“குலம்பலம் பாவரு குண்டர்முள்
னேநமக் குண்டுகொலோ
அலம்பலம் பாவரு தண்புனல்
ஆரூர் அவிர்சடையான்

சிலம்பலம் பாவரு சேவடி
யான்திரு மூலட்டானம்
புலம்பலம் பாவரு தொண்டர்க்குத்
தொண்டராம் புண்ணியமே.”

அந்த நாயனார் பாடியருளிய ஒரு திருக்குறுந் தொகை வருமாறு:

“எப்போ தும்மிறை யும்மற வாதுநீர்
மூப்போ தும்பிர மன்தொழ நின்றவன்
செப்போ தும்பொனின் மேனிச் சிவனவன்
அப்போதைக் கஞ்சல் என்னும்ஆ ரூரனே.”

அந்த நாயனார் பாடியருளிய ஒரு திருத்தாண்டகம் வருமாறு:

“காரேறு நெடுங்குடுமிக் கயிலா யன்காண்
கறைக்கண்டன் காண்கண்ணார் நெற்றி யான்காண்
போரேறு நெடுங்கொடிமேல் உயர்த்தி னான்காண்
புண்ணியன்காண் ணண்ணரும்பல் குணத்தி னான்காண்
நீரேறு சுடர்ச்சூலப் படையி னான்காண்
நின்மலன்காண் நிகரேதும் இல்லா தான்காண்
சீரேறு திருமாலோர் பாகத் தான்காண்
திருவாரூ ரான்காண் என்சிந்தை யானே.”

மற்றொரு திருத்தாண்டகம் வருமாறு:

“கோவணமோ தோலோ உடையா
வதுசொல்வேறோ வேழமோ ஊர்வதுதான்
பூவணமோ புறம்பயமோ அன்றா யிற்றான்
பொருந்தாதார் வாழ்க்கை திருந்தா மையோ
தீவணத்த செஞ்சடைமேல் திங்கள் சூடித்
திசைநான்கும் வைத்துகந்த செய்தீ வண்ணார்
ஆவணமோ ஒற்றியோ அம்மானார் தாம்
அறியேன் மற்றாராமா றாரூர்தானே.”

வேறொரு திருத்தாண்டகம் வருமாறு:

“நீதியாய் நிலனாகி நெருப்பாய் நீராய்
நிரைகாவாய் இவையிற்றின் நியம மாகிப்
பாதியாய் ஒன்றாகி இரண்டாய் மூன்றாய்ப்
பரமானு வாய்ப்பழுத்த பண்க ளாகிச்
சோதியாய் இருளாகிச் சுவைக ளாகிச்
சுவைகலந்த அப்பா லாய்விடாய் வீட்டின்
ஆதியாய் அந்தமாய் நின்றான் தன்னை
ஆருறிற் கண்டடியேன் அயர்த்த வாறே.”

பின்னும் ஒரு திருத்தாண்டகம் வருமாறு:

“பொய்ம்மாய்ப் பெருங்கடலிற் புலம்பா நின்ற
புண்ணியங்கள் தீவினைகள் திருவே நீங்கள்
இம்மாய்ப் பெருங்கடலை அரித்துத் தின்பீர்க்
கில்லையே கிடந்துதான் யானேல் வானோர்
தம்மாளைத் தலைமகனைத் தண்ண லாரூர்த்
தடங்கடலைத் தொடர்ந்தோரை அடங்கச் செய்யும்
எம்மான்றன் அடித்தொடர்வான் உழிதிர் கின்றேன்
இடையிலேன் கெடுவீர்கள் இடறேன் மின்னே.”

மற்றொரு திருத்தாண்டகம் வருமாறு:

“முடியார் மதியரவம் வைத்தார் போலும்
மூவுலகும் தாமேயாய் நின்றார் போலும்
செடியார் தலைப்பலிகொண் டுழல்வார் போலும்
செல்கதிதான் கண்ட சிவனார் போலும்
அடியார்நஞ் சுண்டிருண்ட கண்டர் போலும்
கங்காள வேடக் கருத்தர் போலும்
அடியார் அடிமை உகப்பார் போலும்
அணியாரூர்த் திருமூலட் டான னாரே.”

வேறு ஒரு திருப்பதிகத்தில் வரும் ஒரு திருத்தாண்டகம் வருமாறு:

“முத்திய வல்வினைகள் தீர்ப்பான் தன்னை
மூவாத மேனிமுகம் கண்ணி னானைச்
சந்திரனும் வெங்கதிரும் ஆயி னானைச்
சங்கரனைச் சங்கக் குழையான் தன்னை
மந்திரமும் மறைப்பொருளும் ஆனான் தன்னை
மலுனமயும் இம்மையும் ஆனான் தன்னை
அந்தரனை ஆருரில் அம்மான் தன்னை
அறியா தடிநாயேன் அயர்த்த வாறே.”

வேறு ஒரு திருப்பதிகத்தில் உள்ள ஒரு திருத்தாண்டகம் வருமாறு:

“பிறப்போ டிறப்பென்றும் இல்லாதான் காண்
பெண்ணுருவோ டாணுருவம் ஆயி னான்காண்
மறப்படும்என் சிந்தைமருள் நீக்கினான் காண்
வானவரும் அறியாத நெறிதந் தான்காண்
நறப்படுபு மலர்தூபம் தீபம் நல்ல
நறுஞ்சாந்தம் கொண்டேத்தி நாளும் வானோர்
சிறப்போடும் பூசிக்கும் திருவா ரூரில்
திருமூலட் டாளத்தெம் செல்வன் தானே.”

மேலும் ஒரு திருப்பதிகத்தில் வரும் ஒரு திருத்தாண்டகம் வருமாறு:

“புண்ணியமும் நன்னெறியும் ஆவ தெல்லாம்
நெஞ்சமே இதுகண்டாய் பொருந்தக் கேள்நீ
நுண்ணிய வெண் ணூல்கிடந்த மாப்பாளன்றும்
நுந்தாத ஒள்கடரே என்றும் நாளும்
விண்ணியங்கு தேவர்களும் வேதம் நான்கும்
விநாயகமேல் நான்முகனும் மாலும் கூடி

எண்ணரிய திருநாமம் உடையாய் என்றும்
எழிலாரு ராளன்றே ஏத்தா நில்லே.”

போற்றித் திருத்தாண்டகம் ஒன்று வருமாறு:

“மலையான் மடந்தை மணாளா போற்றி
மழவிடையாய் நிற்பாதம் போற்றி போற்றி
நிலையாக என்நெஞ்சில் நின்றாய் போற்றி
நெற்றிமேல் ஒற்றைக்கண் உடையாய் போற்றி
இலையார்ந்த மூவிலைவேல் ஏந்தீ போற்றி
ஏழ்கடலும் ஏழ்பொழிலும் ஆனாய் போற்றி
சிலையாலன் நெயிலெரித்த சிவனே போற்றி
திருமூலட் டானனே போற்றி போற்றி.”

மற்றொரு திருப்பதிகத்தில் வரும் ஒரு
திருத்தாண்டகம் வருமாறு:

“ஒங்கி உயர்ந்தெழுந்து நின்ற நாளோ
ஒருகம்போல் எழுகமாய் நின்ற நாளோ
தாங்கியசீர்த் தலையான வானோர் செய்த
தக்கன்தன் பெருவேள்வி தகர்த்த நாளோ
நீங்கியநீர்த் தாமரையான் நெடுமா லோடு
நில்லாய்எம் பெருமானே என்றங் கேத்தி
வாங்கிமதி வைப்பதற்கு முன்னோ பின்னோ
வளராருர் கோயிலாக் கொண்ட நாளே.”

இந்தளப் பண்ணில் இந்தத் தலத்தைப் பற்றிச் சுந்தர
மூர்த்தி நாயனார் பாடியருளிய ஒரு பாசரம் வருமாறு:

“சொல்லிடிச் எல்லை இல்லை
கவையிலாப் பேதை வாழ்வு
நல்லதோர் கூரை புக்கு
நலமிக அறிந்தே எல்லேன்

மல்லிகை மாடம் நீடு
 மருங்கொடு நெருங்கி எங்கும்
 அல்லிவன் டியங்கும் ஆரூர்
 அப்பனே அஞ்சி னேனே.”

கொல்லிக் கௌவாணப் பண்ணில் உள்ள ஒரு
 பாசுரம் வருமாறு:

“வன்சயமாய் அடியான்மேல்
 வருங்கூற்றின் உரம்கிழிய
 முன்சயமாப் பாதத்தால்
 முனிந்துகந்த மூர்த்திதனை
 மின்செயும்வார் சடையாளை
 விடையாளை அடைவின்றி
 என்செயநான் பிரிந்திருக்கேன்
 என்ஆரூர் இறைவனையே.”

தக்கேசிப்பண் அமைந்த ஒரு பாசுரம் வருமாறு:

“கார்க்குன்ற மழையாய்ப் பொழிவானைக்
 கலைக்கெ லாம்பொரு ளாய்உடன் கூடிப்
 பார்க்கின்ற உயிர்க்குப் பரிந்தானைப்
 பகலும் கங்குலும் ஆகிநின் றானை
 ஒர்க்கின்ற செவியைச் சுவைதன்னை
 உணரும் நாவினைக் காண நின்றகண்ணை
 ஆர்க்கின்ற கடலை மலைதன்னை
 ஆரு ரானை மறக்கலு மாமே.”

காந்தாரப்பண் அமைந்த ஒரு பாசுரம் வருமாறு:

“சொல்லிற் குலாவன்றிச் சொல்லேன்
 தொடர்ந்தவர்க் கும்புனை அல்லேன்
 கல்லில் வலிய மளத்தேன்
 குற்ற பெரும்புல வாணர்

அல்லல் பெரிதும் அறுப்பான்
அருமறை ஆறங்கம் ஒதும்
எல்லை இருப்பதும் ஆரூர்அவர்
எம்மையும் ஆள்வரோ கேளீர்.”

புறநீர்மைப்பண் அமைந்த ஒரு பாசரம் வருமாறு:

“முன்னை முதற்பிறவி மூதறி யாமையினால்
பின்னை நினைந்தனவும் பேதுற வும்மொழியச்
செந்நெல் வயற்கழனித் தென்திரு வாநூர்புக்
கென்னுயிர்க் கின்னமுதை என்னுகொல் எய்துவதே.”

செந்துருத்திப்பண் அமைந்த ஒரு பாசரம் வருமாறு:

“பேயோ டேனும் பிறிவொன் றின்னா
தென்பர் பிறரெல்லாம்
காய்தான் வேண்டிற் கனிதான் அன்றோ
கருதிக் கொண்டக்கால்
நாய்தான் போல நடுவே திரிந்தும்
உமக்காட் பட்டோர்க்கு
வாய்தான் திறவீர் திருவா ஞாரீர்
வாழ்ந்து போதீரே.”

“தேனமர் சோலைத் திருவாருரின்
ஞானம் தன்னை நல்கிய நன்மையும்.”

“ஆரூர் அமர்ந்த அரசே போற்றி.”

“ஆரூர்எம் பிச்சைத் தேவர்.”

“திருவாரூர் பாடிநாம் தெள்ளேணம் கொட்டாமோ.”

“ஆரூரன் செம்பெருமான்.”

“ஒங்கெயில் சூழ்திருவாரூர்உ டையாளே.”

என்று மாணிக்க வாசகரும்,

“பத்தியாய் உணர்வோர் அருளைவாய் மடுத்துப்
 பருகுதோ றமுதமொத் தவர்க்கே
 தித்தியா இருக்கும் தேவர்கள் இவர்தம்
 திருவுரு இருந்தவா பாரீர்
 சத்தியாய்ச் சிவமாய் உலகெலாம் படைத்த
 தனிமுழு முதலுமாய் அதற்கோர்
 வித்துமாய் ஆரூர் ஆதியாய் வீதி
 விடங்கராய் நடம்குலா விளரே.”

என்று பூந்துருத்தி நம்பிகாட நம்பியும் பாடியருளிய
 திருவிசைப் பாக்களையும்,

“அந்தணராம் இவர் ஆரூர்உறைவ தென்றேன்.”

“அரிவை பாகத் தண்ணால் ஆரூர்.”

“உத்தமன் அந்தண் ஆரூர்.”

“நஞ்சாரும் மிடற்றண்ணால் ஆரூர்.”

“ஆரூர் வளமலி கமல வான்முகத்
 திளம மிற்சாயல்வந்திழை தானே.”

“அம்மாள் அனலாடி ஆரூர்க்கோள்.”

“ஆரூர் அமர்ந்துறை அமுதன்.”

“கூற்றெளப் பெயரிய கொடுந்தொழில் ஒருவன்
 ஆற்றல் செற்ற அண்ணல் ஆரூர்.”

“நண்ணார் ஊர்முன்றெறித்த நாசஞ்சேர்தின் சிலையான்
 தண் ஆரூர்.”

“அலைபுளல் ஆரூர் அமர்ந்துறை அமுதன்.”

“அறைகழல் எந்தை ஆரூர்.”

“கடுபொடி அணிந்த துளங்கொளி அகலத் தண்ணால் ஆரூர்.”

“அணிதிகழ் அகலத்தண்ணல் ஆரூர்ஆர்கலி விழுவின்.”

“திருமட மலைகட்கொருகூறு கொடுத்துத்தன்
அன்பின் அமைத்தவன் ஆரூர்.”

“தீயினவன், கண்ணாளன் ஆரூர்.”

என்று சேரமான் பெருமாள் நாயனாரும்,

“ஆரூர்க்கோன் ஆளாயனாய அமுதமே ஆளாய்.”

“அரனே அணியாரூர் மூலட்டாளத்தாளே.”

“செம்பொற் புரிசைத் திருவாரூராய்.”

என்று பரணதேவ நாயனாரும்,

“மாறுமின்போல் சடைவைத்தவன் ஆரூர்.”

என்று பட்டினத்துப் பிள்ளையாரும்,

“மலர்க்கண் விண்ணாயகனிடைப் பெற்றவன்
ஆரூர் விறற்றண்டியே.”

“திருவாரூரன் பொன்முடிமேல்
ஏற்றுத் தொடை யலும்.”

“அரசினை ஆரூர் அமரர் பிரானை.”

“செல்வம் நிகழ்திரு வாரூர்
மதில்வட்டத் துட்பிறந்தார்
செல்வன் திருக்கணத் துள்ளவரே.”

“அலகில் பெருங்குணத் தாரூர் அமர்ந்த அரன்.”

“பொழிநீடத்திரு வாரூரில்
வாசியும் பொன்னும் கொண்டோன்.”

“ஆரூர்ப் புனித அரன்.”

என்று நம்பியாண்டார் நம்பியும்,

“திருவாரூர் வரும்தண்டி யடிகள்.”

“கனநாதர் எனவாமும் கருத்தர் கன்னிச்
செங்கன்யரால் வளர்வாவி திகழும் ஆரூர்ச்
சிறந்துளார் எமையாளப் பிறந்து ளாரே.”

“திருவாரூர்ப் பாவையுண் மண்டளி.”

என்று உமாபதி சிவமும்,

“நிலம கட்கழ காந்திரு நீணுதற்
நிலகம் ஒப்பது செம்பியர் வாழ்பதி
மலர்ம கட்குவன் டாமரை போன்மலர்ந்
தலகில் சீர்த்திரு வாரூர் விளங்குமால்.”

“புரந்தரன்மால் அயன்முதலோர் புகழ்ந்திறைஞ்ச
வீற்றிருந்த பெருமானார் மேவியுறை திருவாரூர்.”

“பொள்தயங்கு மதிலாரூர்ப் பூங்கோயில மர்ந்த பிரான்.”

“தேராரும் நெடுவீதித் திருவாரூர்.”

“நங்கள்பிரான் திருவாரூர் நகர்வாழ்வார்.”

“எந்தை யிருப்பதும் ஆரூர்.”

“ஆரூர் அமர்ந்த அருமணியே.”

“வாழிய மாமறைப் புற்றிடம்கொள்
மன்னவ னாருளா லோர்வாக்குத்
தோழமையாக உளக்கு நம்மைத் தந்தனம்.”

“ஆட்கொள வந்த மறையவளே
ஆரூர் அமர்ந்த அருமணியே.”

“அணியாரூர் மணிப்புற்றின்
மைவாமும் திருமிடற்று வானவர்.”

“ஆவி நல்குவர் ஆருரை ஆண்டவர்.”

“ஆரூர் ஆண்ட டைவிரவு கண்டரை.”

“தேரும் கொடியும் மிடைமம் மறுகில்
திருவா ரூரார் நீரே அல்லால்
ஆரென் துயரம் அறிவார்.”

“சென்றும் பர்களும் பணியும் செல்வத்
திருவா ரூர்வாழ் பெருமா னடிகள்.”

“தாவில்சீப் பெருமை ஆரூர்
மறை யவர் தலைவ.”

“மன்னுசீர் வயலாரூர் மன்னவரை.”

“நீடுபுகழ்த் திருவாரூர் நிலவுமணிப்
புற்றிடம்கொள் நித்தர்.”

“அணியாரூர் மணிப்புற்றில்
அமர்ந்து வாழும் நீண்ட சுடர் மாமணியை.”

“திருவாரூர் நிகழ்பெருமை வகுத்துரைப்பீர்.”

“சித்தம் நிலாவும் தென்திருவாரூர் நகராளும் மைத்தழை
கண்டர்.”

“கொய்ம்மலர் வாவித் தென்திருவாரூர் கும்பிட்டே.”

“மாமதில் ஆரூர் மன்னரை.”

என்று சேக்கிழாரும் பாடியருளியவற்றைக் காண்க.

பிறகு வரும் 227-ஆம் கவியின் கருத்து வருமாறு:

‘திருநாவுக்கரசு நாயனார் இருக்கு வேதம், யஜுர் வேதம், சாம வேதம், அதர்வண வேதம் என்னும் நான்கு வேதங்களாகிய சாத்திரங்களில் உள்ள பெருமையைப் பெற்று விளங்கும் உண்மைகளை உணர்ந்திருக்கும் நமி நந்தியடிகள் நாயனார் புரிந்து வரும் திருத்தொண்டு

களினுடைய நன்மையைப் பெற்ற தன்மையாகிய நிலையினால் அந்த நமி நந்தி அடிகள் நாயனாரை பரமேசுவரராகிய வன்மீக நாதரைத் தாம் பாடியருளிய ஒரு திருவிருத்தத்துக்குள் வைத்துப் பாடியருளித் தேனைப் பொழியும் கொன்றை மலர் மாலையை அணிந்தவராகிய அகிலேசுவரர் திருக்கோயில் கொண்டு எழுந்தருளியிருக்கும் திருவாரூர் அரனெறி என்னும் சிவத்தலத்தில் அந்த அகிலேசுவரர் விளங்கும் பான்மையான விதத்தையும் அந்த நாயனார் வாழ்த்தி வணங்கிவிட்டு அழகையுடைய ஒரு திருவீதியில் தமக்கு உரிய உழவாரப் பணியையும், வேறு பல திருப்பணிகளையும் புரிந்து கொண்டு அந்தத் திருவாரூரில் தங்கிக் கொண்டிருக்கும் காலத்தில்.' பாடல் வருமாறு:

“நான்மறைநூற் பெருவாய்மை நமிநந்தி
அடிகள் திருத்தொண்டின் நன்மைப்
பான்மைநிலை யால் அவரைப்
பரமந்திரு விருத்தத்துள் வைத்துப்பாடித்
தேன்மருவும் கொன்றையார் திருவாரூர்
அரனெறியில் திகழும் தன்மை
ஆனதிற மும்போற்றி அணிவீதிப்
பணிசெய்தங் கமரும் நாளில்.”

இந்தப் பாடல் குளகம். நான்மறை - திருநாவுக்கரசு நாயனார் இருக்கு வேதம், யஜுர் வேதம், சாம வேதம், அதர்வண வேதம் என்னும் நான்கு வேதங்களாகிய. மறை: ஒருமை பன்மை மயக்கம். நூல் - சாத்திரங்களில் சொல்லப் பெற்ற; ஒருமை பன்மை மயக்கம். பெரு - பெருமையைப் பெற்று விளங்கும். வாய்மை - உண்மைகளைத் தெரிந்து கொண்டிருக்கும்; ஒருமை பன்மை மயக்கம். நமி நந்தி அடிகள் - நமி நந்தி அடிகள் நாயனார். திருத்தொண்டின் -

புரிந்து வரும் திருத்தொண்டுகளினுடைய; ஒருமை பன்மை மயக்கம். நன்மை - நன்மையைப் பெற்ற. ப்: சந்தி. பான்மை - தன்மையாகிய. நிலையால் - நிலைமையினால். அவரை - அந்த நமி நந்தி அடிகள் நாயனாரை. ப்: சந்தி. பரமர் - பரமேசுவரராகிய வன்மீக நாதரை. திருவிருத்தத்துள் - தாம் பாடியருளிய ஒரு திருவிருத்தத்துக்குள். வைத்துப்பாடி - வைத்துப் பாடியருளி. த்: சந்தி. தேன் மருவும் - தேனைப் பொழியும். கொன்றை யார் - கொன்றை மலர் மாலையை அணிந்தவராகிய அகிலேசுவரர். கொன்றை: ஆகுபெயர். திருவாரூர் - திருவாரூரில் உள்ள. அரனெறியில் - அரனெறி என்னும் சிவத்தலத்தில். திகழும் - அந்த அகிலேசுவரர் விளங்கும். தன்மை ஆன - பான்மையாகவுள்ள. திறமும் - விதத்தையும். போற்றி - அந்த நாயனார் வாழ்த்தி வணங்கிவிட்டு. அணி - அழகைப் பெற்ற. வீதி - திருவாரூரில் உள்ள ஒரு திருவீதியில். ப்: சந்தி. பணி - தமக்கு உரிய உழவாரத் திருப்பணியையும், வேறு பல திருப்பணிகளையும்; ஒருமை பன்மை மயக்கம். செய்து - புரிந்து கொண்டு. அங்கு - அந்தத் திருவாரூரில். அமரும் - தங்கிக் கொண்டிருக்கும். நாளில் - காலத்தில்.

திருநாவுக்கரசு நாயனார் தாம் பாடியருளிய திருவாரூர்த் திருவிருத்தத்தில் நமி நந்தியடிகள் நாயனாரை வைத்துப் பாடியருளிய ஒரு திருவிருத்தம் வருமாறு:

“ஆராய்ந் தடித்தொண்டர் ஆணிப்பொன்

ஆரூர் அகத்தடக்கிப்

பாரூர் பரிப்பத்தம் பங்குளி

உத்திரம் பாற்படுத்தான்

ஆரூர் நறுமலர் நாதன்

அடித்தொண்டன் நம்பிநந்தி

நீரால் திருவிளக் கிட்டமை

நீணா டறியுமன்றே.”

அந்த நாயனாரை வைத்துப் பாடியருளிய மற்றொரு திருவிருத்தம் வருமாறு:

“துடிக்கின்ற பாம்பரை ஆர்த்துத்
துளங்கா மதியணிந்து
முடித்தொண்ட ராகி முனிவர்
பணிசெய்வ தேயுமன்றிப்
பொடிக்கொண்டு பூசிப் புகும்தொண்டர்
பாதம் பொறுத்த பொற்பால்
அடித்தொண்டன் நந்திஎன் பான்உளன்
ஆரூர் அமுதினுக்கே.”

பின்னும் அந்த நாயனாரை வைத்துப் பாடியருளிய ஒரு திருவிருத்தம் வருமாறு:

“கொடிகொள் விதானம் கவரி
பறைசங்கம் கைவிளக்கே
இடிவில் பெரும்செல்வம் எய்துவர்
எய்தியும் ஊளமில்லா
அடிகளும் ஆரூர் அகத்தினர்
ஆயினும் அம்தவளப்
பொடிகொண் டணிவார்க் கிருளொக்கும்
நந்தி புறப்படிவே.”

அடுத்து வரும் 228-ஆம் கவியின் உள்ளுறை வருமாறு:

‘அந்தத் திருநாவுக்கரசு நாயனார் கங்கை யாற்றினுடைய புனல் தங்கியிருக்கும் சடாபாரத்தைத் தம்முடைய திருமுடியில் பெற்றவராகிய மனத்துணை நாதேசுவரர் நிலாவித் திருக்கோயில் கொண்டு எழுந்தருளியிருக்கும் திருவலிவலத்தையும் அந்த நாயனார் எண்ணி அந்தத் திருவலிவலத்திற்கு எழுந்தருளி கச்ச

அமைந்திருக்கும் கொங்கைகளைப் பெற்றவளும் மங்கைப் பருவத்தை அடைந்தவளும் உமா தேவியுமாகிய மாதரசியைத் தம்முடைய வாமபாகத்தில் எழுந்தருள் செய்தவராகிய அந்த மனத்துணை நாதேசுவரருடைய வெற்றிக் கழலைப் பூண்டு விளங்கும் திருவடிகளை வணங்கிவிட்டு மகிழ்ச்சியை அடைந்து ஒரு திருப் பதிகத்தைப் பாடியருளி கருமை நிறம் பொருந்தியிருக்கும் நீலமான கறையைக் கொண்ட திருக்கழுத்தைப் பெற்றவராகிய கேடிலியப்பர் திருக்கோயில் கொண்டு எழுந்தருளியிருக்கும் கீழ் வேளூர், திருக்கன்றாப்பூர் என்னும் சிவத்தலங்களைச் சேர்ந்து அந்தக் கேடிலியப் பரையும், நடுதறியப்பரையும் பாடியருளித் திருப்தியை அடையாத விருப்பத்தோடு திருவாரூருக்கு மறுபடியும் அந்த நாயனார் வந்து சேர்ந்தார்.' பாடல் வருமாறு:

“நீளும் சடைமுடியார் நிலவுதிரு
வலிவலமும் நினைந்து சென்று
வாராரும் முலைமங்கை உமைபங்கர்
கழல்பணிந்து மகிழ்ந்து பாடிச்
காராரும் கறைக்கண்டர் கீழ்வேளூர்
கன்றாப்பூர் கலந்து பாடி
ஆராத காதலினால் திருவாரூர்
தனில்மீண்டும் அணைந்தார் அன்றே.”

நீர் - அந்தத் திருநாவுக்கரசு நாயனார் கங்கையாற்றி னுடைய புனல். ஆரும் - தங்கியிருக்கும். சடை - சடா பாரத்தை. முடியார் - தம்முடைய திருமுடியிற் பெற்ற வராகிய மனத்துணை நாதேசுவரர். நிலவு - திருக்கோயில் கொண்டு எழுந்தருளியிருக்கும். திருவலிவலமும் - திருவலிவலத்தையும். நினைந்து - அந்த நாயனார் எண்ணி. சென்று - அந்தத் திருவலிவலத்திற்கு எழுந்தருளி. வார் -

கச்சு. ஆரும் - கட்டப் பெற்றிருக்கும். முலை - கொங்கை
களைப் பெற்றவளும்; ஒருமை பன்மை மயக்கம்; ஆகு
பெயர். மங்கை - மங்கைப் பருவத்தை அடைந்தவளும்.
உமை - உமாதேவியும் ஆகிய மாதரசியை. பங்கர் -
தம்முடைய வாமபாகத்தில் எழுந்தருளச் செய்தவராகிய
அந்த மனத்துணை நாதேசுவரருடைய. கழல் - வெற்றிக்
கழலைப் பூண்டு விளங்கும் திருவடிகளை; ஆகுபெயர்.
பணிந்து - வணங்கிவிட்டு. மகிழ்ந்து - மகிழ்ச்சியை
அடைந்து. பாடி - ஒரு திருப்பதிகத்தை அந்த நாயனார்
பாடியருளி. க்: சந்தி. கார் - மேகத்தைப் போன்ற நீல நிறம்.
ஆரும் - பொருந்தியிருக்கும். கறை - கறையைக் கொண்ட.
க்: சந்தி. கண்டர் - திருக்கழுத்தைப் பெற்றவராகிய
கேடிலியப்பர். கீழ்வேளூர் - திருக்கோயில் கொண்டு
எழுந்தருளியிருக்கும் திருக்கீழ்வேளூருக்கும். கன்றாப்பூர் -
திருக்கன்றாப்பூருக்கும். கலந்து - எழுந்தருளிச் சேர்ந்து.
பாடி - அந்தக் கேடிலியப்பரையும், நடுதறியப்பரையும்
திருப்பதிகங்களால் பாடியருளி. ஆராத - திருப்பதியை
அடையாத. காதலினால் - விருப்பத்தோடு; உருபு மயக்கம்.
திருவாரூர்தனில் - திருவாரூருக்கே; உருபு மயக்கம்; தனில்:
இடைக்குறை. தன்: அசைநிலை. மீண்டும் - மறுபடியும்.
அணைந்தார் - அந்த நாயனார் வந்து சேர்ந்தார். அன்று, ஏ:
இரண்டும் ஈற்றசை நிலைகள்.

திருவலிவலம்: இது சோழ நாட்டில் உள்ள
சிவத்தலம். இங்கே கோயில் கொண்டிருப்பவர் மனத்
துணை நாதேசுவரர். அம்பிகை வானையங்கண்ணி
யம்மை. தல விருட்சம் புன்னைமரம். இது திருவாரூருக்குத்
தென்கிழக்குத் திசையில் ஆறு மைல் தூரத்தில் உள்ளது.
இதற்கு வடக்குத் திசையில் கன்றாப்பூர் இருக்கிறது. இது
சூரியனும், காரண முனிவரும், ஒரு கரிக்குருவியும்

வழிபட்ட தலம். மனத்துணை நாதேசுவரருடைய சந்நிதி ஒரு கட்டுமலையின்மேல் உள்ளது. ஆலயத்தைச் சுற்றிக் கிழக்குப் பக்கத்தைத் தவிர மற்ற எல்லாப் பக்கங்களிலும் மாலையிட்டதைப் போல ஓடை ஒன்று விளங்குகிறது. இந்தத் தலத்தைப் பற்றித் திருநாவுக்கரசு நாயனார் பாடியருளிய ஒரு திருத்தாண்டகம் வருமாறு:

“நல்லான்காண் நான்மறைக ளாயி னான்காண்
நம்பன்காண் நணுகாதார் புரமூன் றெய்த
வில்லான்காண் விண்ணவர்க்கு மேலா னான்காண்
மெல்லியலாள் பாகன்காண் வேத வேள்விச்
சொல்லான்காண் சுடர்மூன்று மாயி னான்காண்
தொண்டாகிப் பணிவார்க்குத் தொல வானீய
வல்லான்காண் வானவர்கள் வணங்கி ஏத்தும்
வலிவலத்தான் காணவனென் மனத்து ளானே.”

இந்தத் தலத்தைப் பற்றிப் பழந்தக்கராகப் பண்ணில் திருஞான சம்பந்த மூர்த்தி நாயனார் பாடியருளிய ஒரு பாசரம் வருமாறு:

“ஒல்லை யாறிஉள்ளம் ஒன்றிக்
கள்ளம் ஒழிந்து வெய்ய
சொல்லை யாறித்தூய்மை செய்து
காம வினை அகற்றி
நல்லவாறே உன்றன் நாமம்
நாவில் நவின் நேத்த
வல்லவாறே வந்து நல்காய்
வலிவலம் மேய வனே.”

அந்த நாயனார் வியாழக்குறிஞ்சிப் பண்ணில் பாடியருளிய ஒரு பாசரம் வருமாறு:

“பூவியல் புரிசுழல் வரிசிலை நிகர்நுதல்
ஏவியல் கணைபிணை எதிர்விழி உமையவள்
மேவிய திருவுரு உடையவன் விரைமலர்
மாவியல் பொழில்வலி வலமுறை இறையே.”

திருநாவுக்கரசு நாயனார் இந்தத் தலத்தைப் பற்றிப் பாடியருளிய மற்றொரு திருத்தாண்டகம் வருமாறு:

“ஊனவன்கான் உடல்தனக்கோர் உயிரா னான்கான்
உள்ளவன்கான் இல்லவன்கான் உமையாட் கென்றும்
தேனவன்கான் திருவவன்கான் திசையா னான்கான்
திருத்தன்கான் பார்த்தன்றன் பணியைக் கண்ட
கானவன்கான் கடலவன்கான் மலையா னான்கான்
களியானை யீருரிவை கதறப் போர்த்த
வானவன்கான் வானவர்கள் வணங்கி ஏத்தும்
வலிவலத்தான் காணவனென் மனத்து ளானே.”

இந்தத் தலத்தைப் பற்றித் தக்கேசிப் பண்ணில் சுந்தர மூர்த்தி நாயனார் பாடியருளிய ஒரு பாசரம் வருமாறு:

“ஊனங்கத் துயிர்ப் பாய்உல கெல்லாம்
ஒங்கா ரத்துரு ஆகிநின் றானை
வானங் கத்தவர்க் கும்அளப் பரிய
வள்ள லைஅடி யார்கள்தம் உள்ளத்
தேனங் கத்தமு தாகஉள் ளுறும்
தேச னைத்திளைத் தற்கினி யானை
மானங் கைத்தலத் தேந்தவல் லானை
வலிவ லந்தளில் வந்துகண் டேனே.”

பிறகு வரும் 229-ஆம் கவியின் உள்ளுறை வருமாறு:

‘அந்தத் திருவாரூரில் மேவிய திருவாதிரைத் திருநாளில் வீதிவிடங்கப் பெருமானுடைய திருவுலாவில் தேவர்களோடு முனிவர்களும் அவருடைய சந்நிதியில்

அவரை வணங்கும் அடியவர்களோடும் அவரை வணங்கிவிட்டு அந்தர் மத்திய பாதலமாகிய மூன்று உலகங்களில் வாழ்பவர்களும் களிப்பு மிகுதியாக உண்டாகுமாறு எழுந்தருளி வரும் பெருமையையும் முறைமையையும் ஆகிய எல்லாவற்றையும் பார்த்து விட்டு அந்த வீதிவிடங்கப் பெருமானை வாழ்த்தி வணங்கி ஒப்பற்ற திருநாவுக்கரசு நாயனார் விரும்பும் காலத்தில் நம்பராகிய அந்த வீதிவிடங்கப் பெருமான் வழங்கிய திருவருளினால்.' பாடல் வருமாறு:

“மேவுதிரு வாதிரைநாள் வீதிவிடங்
கப்பெருமான் பவனி தன்னில்
தேவருடன் முனிவர்கள்முன் சேவிக்கும்
அடியார் களுடன்சே வித்து
மூவுலகும் களிகூர வரும்பெருமை
முறைமையெலாம் கண்டு போற்றி
நாவினுக்குத் தனியரசர் நயக்கும்நாள்
நம்பர்திரு அருளி னாலே.”

இந்தப் பாடல் குளகம். மேவு - அந்தத் திருவாரூரில் வந்த. திருவாதிரை நாள் - திருவாதிரைத் திருநாளில். வீதி விடங்கப் பெருமான் - வீதிவிடங்கப் பெருமானுடைய. பவனி தன்னில் - திருஉலாவில்; தன்: அசை நிலை. தேவருடன் - தேவர்களோடு; ஒருமை பன்மை மயக்கம். முனிவர்கள் - முனிவர்களும். முன் - அவருடைய சந்நிதியில். சேவிக்கும் - வணங்கும். அடியார்களுடன் - அடியவர்களோடு. சேவித்து - அவரை வணங்கிவிட்டு. மூவுலகும் - அந்தர் மத்திய பாதலம் என்னும் மூன்று உலகங்களிலும் வாழ்பவர்கள். உலகு: ஒருமை பன்மை மயக்கம். அந்தர் உலகத்தில் வாழ்பவர்கள் தேவர்கள். மத்திய உலகத்தில் வாழ்பவர்கள் ஆடவர்களும்

பெண்மணிகளும். பாதல உலகத்தில் வாழ்பவர்கள் நாகராஜாக்கள். உலகு: இடஆகுபெயர். களி - களிப்பு. கூர - மிகுதியாக உண்டாகுமாறு. வரும் - எழுந்தருளி வரும். பெருமை - பெருமையையும். முறைமை - முறைமையையும். எலாம் - ஆகிய எல்லாவற்றையும்; இடைக்குறை. கண்டு - பார்த்துவிட்டு. போற்றி - அந்த வீதிவிடங்கப் பெருமானை வாழ்த்தி வணங்கிவிட்டு. நாவினுக்குத் தனியரசர் - ஒப்பற்றவராகிய திருநாவுக்கரசு நாயனார். நயக்கும் - விரும்பும். நாள் - காலத்தில். நம்பர் - தன்னை வணங்கும் அடியவர்களுக்குப் பல வகையாகிய நம்பிக்கைகளை உண்டாக்குபவராகிய அந்த வீதிவிடங்கப் பெருமானார். திருஅருளினால் - வழங்கிய திருவருளினால். ஏ: ஈற்றசை நிலை.

அடுத்து வரும் 230-ஆம் கவியின் கருத்து வருமாறு:

'அந்தத் திருநாவுக்கரசு நாயனார் திருப்புகலூரில் வீற்றிருந்தருளும் சிவபெருமானாகிய அக்கினிசுவரனுடைய செந்தாமரை மலர்களைப் போலச் சிவந்து விளங்கும் திருவடிகளைத் தம்முடைய திருக்கரங்களைத் தம்முடைய தலையின் மேல் வைத்துக் கூப்பிக் கும்பிட்டு விட்டு அந்த ஈசுவரரைத் துதிக்கும் விருப்பத்தைப் பெற்ற திருவுள்ளத்தில் உண்டாகிப் பொங்கி எழும் காதலைப் புரியும் விருப்பம் மிகுதியாக உண்டாகச் சம்மதிப்பவராகி அந்த நாயனார் திருவாரூருக்கு எழுந்தருளி ஒருவாறு வன்மீக நாதரை வணங்கிவிட்டுப் பிறகு அந்தத் திருவாரூரை விட்டுவிட்டு தம்முடைய திருவுள்ளத்தில் செல்ல வேண்டும் என்னும் விருப்பத்தை வைத்துக் கொண்டு இமயமலை அரசனுடைய புதல்வியும், மடப்பத்தைக் கொண்டவளும், பொம்மையைப் போல என்றும் நீங்காத அழகை உடையவளும் ஆகிய பார்வதி

தேவியைத் தம்முடைய வாமபாகத்தில் எழுந்தருளச் செய்த சிவபெருமான்கள் திருக்கோயில்கள் உள்ள வேறு பல தலங்களுக்கும் அந்த நாயனார் எழுந்தருளி அந்தத் தலங்களில் எழுந்தருளியிருக்கும் சிவபெருமானார்களை வணங்கிவிட்டு மீண்டும் திருவாரூருக்கே எழுந்தருளினார்.' பாடல் வருமாறு:

“திருப்புகலூர் அமர்ந்தருளும் சிவபெருமான்
சேவடிகள் கும்பிட் டேத்தும்
விருப்புடைய உள்ளத்து மேவிஎழும்
காதல்புரி வேட்கை கூர
ஒருப்படுவார் திருவாரூர் ஒருவாறு
தொழுதகன்றங் குள்ளம் வைத்துப்
பொருப்பரையன் மடப்பாவை இடப்பாகர்
பதிபிறவும் பணிந்து போந்தார்.”

திருப்புகலூர் - அந்தத் திருநாவுக்கரசு நாயனார் திருப்புகலூரில். அமர்ந்தருளும் - வீற்றிருந்தருளும். சிவபெருமான் - சிவபெருமானாகிய அக்கினிசுவரனுடைய. சேவடிகள் - செந்தாமரை மலர்களைப் போலச் சிவந்து விளங்கும் திருவடிகளை. கும்பிட்டு - தம்முடைய திருக்கரங்களைத் தம்முடைய தலையின்மேல் வைத்துக் கூப்பிக் கும்பிட்டுவிட்டு. ஏத்தும் - அந்த அக்கினிசுவரைத் துதிக்கும். விருப்புடைய - விருப்பத்தைப் பெற்ற. உள்ளத்து - தம்முடைய திருவுள்ளத்தில். மேவி - உண்டாகி. எழும் - பொங்கி எழும். காதல் - காதலை. புரி - செய்யும். வேட்கை - விருப்பம்; செல்ல வேண்டும் என்ற விருப்பம். கூர - மிகுதியாக உண்டாக. ஒருப்படுவார் - அந்த விருப்பத்தை நிறைவேற்றிக் கொள்ளத் தீர்மானித்தவராகி; முற்றெச்சம். திருவாரூர் - திருவாரூருக்கு எழுந்தருளி. ஒருவாறு - ஒருவகையாக. தொழுது - வன்மிக நாதரை

வணங்கிவிட்டு. அகன்று - அந்தத் திருவாருரைவிட்டு நீங்கி. அங்கு - அந்தத் திருவாருரில். உள்ளம் - தம்முடைய திருவுள்ளத்தை. வைத்து - வைத்துவிட்டு. ப்: சந்தி. பொருப்பரையன் - இமயமலை அரசனுடைய புதல்வியும்; ஆகுபெயர். மட - மடப்பத்தைப் பெற்றவனும்; ஆகு பெயர். ப்: சந்தி. பாவை - பொம்மையைப் போல என்றும் அழியாத அழகை உடையவனும் ஆகிய; உவம ஆகு பெயர். இடப்பாகர் - பார்வதி தேவியைத் தம்முடைய வாம பாகத்தில் எழுந்தருளச் செய்வித்த சிவபெருமானார் களை. பதி - அவர்கள் திருக்கோயில் கொண்டு எழுந்தருளியிருக்கும் தலங்கள்; ஒருமை பன்மை மயக்கம். பிறவும் - மற்றவற்றிற்கும் அந்த நாயனார் எழுந்தருளி. பணிந்து - அந்தத் தலங்களில் எழுந்தருளியிருக்கும் சிவபெருமானார் களை வணங்கிவிட்டு. போந்தார் - மீண்டும் திருவாருருக்கே எழுந்தருளினார்.

திருப்புகலூர்: இது சோழநாட்டில் உள்ள சிவத்தலம். இங்கே கோயில் கொண்டிருப்பவருடைய திருநாமங்கள் அக்கினீசுவரர், கோணப்பிரான் என்பவை. அம்பிகை கருந்தாழ்குழி அம்மை. தீர்த்தம் அக்கினி தீர்த்தம். தலவிருட்சம் கொன்றைமரம். இது நன்னிலத்திலிருந்து கிழக்குத் திசையில் நான்கு மைல் தூரத்தில் உள்ளது. இது அக்கினிதேவன் வழிபட்ட தலம். தெற்குப் பக்கத்தைத் தவிர மற்ற எல்லாப் பக்கங்களிலும் கருங்கல்லினால் கட்டப் பெற்ற அகழி உள்ளது. கோணப்பிரானுடைய திருவுருவம் சற்றுச் சாய்ந்திருக்கிறது. இந்த ஆலயத்தில் சந்திரசேகரர் சந்நிதி சிறப்புடையது. அந்தச் சந்நிதிக்கு நேரில் அக்கினி பகவானுடைய திருவுருவம் இருக்கிறது. திருநாவுக்கரசு நாயனார் முத்தியை அடைந்த தலம் இது. இந்த ஆலயத்தில் எழுந்தருளியிருக்கும் வாதாபி கணபதியினுடைய திருவுருவத்திற்கு அருகில் திருநாவுக்கரசு

நாயனாருடைய திருவுருவம் உள்ளது. முன்புள்ள பிராகாரத்தில் கிழக்குப்பக்கத்தில் கோணப்பிரான் சிங்க உருவமாய் திருநாவுக்கரசு நாயனாரை விழுங்கும் காட்சி கல்லிற் காட்டப் பெற்றிருந்தது. இப்போது அதைச் செதுக்கிவிட்டார்கள். திருப்புகலூர் வர்த்தமானீச்சுரம் இந்தத் திருக்கோயிலுக்குள் இருக்கிறது. அக்கினி சுவரருக்குப் பல வகையாகிய மலர் மாலைகளைக் கட்டி வழங்கும் திருத்தொண்டினைப் புரிந்து வந்த முருக நாயனாருடைய திருவவதாரத் தலம் இது. சுந்தரமூர்த்தி நாயனார் பள்ளி கொண்டு உறங்கிய போது அவர் தம்முடைய தலைக்கு அணையாக வைத்துக் கொண்டிருந்த செங்கற்கள் எல்லாவற்றையும் செம்பொற்கற்களாக மாறியிருப்பதைப் பார்த்து,

“தம்மை யேபுகழ்ந் திச்சை பேசினும்
சார்பினும் தொண்டர்த் தருகிலாப்
பொய்ம்மை யாளரைப் பாடாதே எந்தை
புகலூர் பாடுமின் புலவீர்கள்
இம்மை யேதரும் சோறும் கூறையும்
ஏத்த லாம்இடர் கெடலும்ஆம்
அம்மை யேசிவ லோகம் ஆள்வதற்
கியாதும் ஐயுற வில்லையே.”

என்று பாடியருளினார். இந்தத் தலத்துக்கு உரிய தேவாரத்தில், “புன்னைப் பொழிபுக லூரண்ணல் செய்வன கேண்மின்களோ” என்றும், “புன்னைத் தாது பொழிற் புகலூரை” என்று வருவனவற்றால் இந்தத் தலத்தின் விருட்சம் புன்னைமரம் என்பதும், “கரம் நாலெந்துடைத், தோணற்பிரானை வலிதொலைத் தோன்தொல்லை நீர்ப் புகலூர்க், கோணப் பிரானைக் குறுகக் குறுகா கொடுவினையே.” என்பதனால் சிவபெருமானுடைய

திருநாமம் கோணப்பிரான் என்பதும், “பெருந்தாழ் சடைமுடி மேற்பிறைகுடிக், கருந்தாழ் குழலியும் தாமும் கலந்து” என்று வருவதனால் அம்பிகையின் திருநாமம் கருந்தாழ்குழலி என்பதும், வர்த்தமானிச்சுரத்தைப் பற்றிய ஒரு திருப்பதிகத்தில், “தொண்டர் தண்கயம் மூழ்கித் துணையலும் சாந்தமும் புகையும், கொண்டு கொண்டடி பரவிக்குறிப்பறி முருகன் செய் கோலம்” என்று வருவதனால் முருக நாயனாருடைய திருப்பணியின் சிறப்பு புலனாகும். இந்தத் தலத்தைப் பற்றித் திருநாவுக்கரசு நாயனார் பாடியருளிய ஒரு திருத்தாண்டகம் வருமாறு:

“எண்ணுகேன் என்சொல்லி எண்ணு கேளோ
எம்பெருமான் திருவடியே எண்ணின் அல்லால்
கண்ணிலேன் மற்றோர் களைகணி இல்லேன்
கழலடியே கைதொழுது காணின் அல்லால்
ஒண்ணுளே ஒன்பது வாசல் வைத்தாய்
ஒக்க அடைக்கும்போ துணர மாட்டேன்
புண்ணியா உன்னடிக்கே போது கின்றேன்
பூம்புகலூர் மேவிய புண்ணி யனே.”

இந்தத் திருப்பதிகத்தில் உள்ள இறுதித் திருத்தாண்டகம் வருமாறு:

“ஒருவனையும் அல்லா துணரா துள்ளும்
உணர்ச்சித் தடுமாற்றத் துள்ளே நின்ற
இருவரையும் மூவரையும் என்மேல் ஏவி
இல்லாத தரவறுத்தாய்க் கில்லேன் ஏவக்
கருவரைகூழ் காளல் இலங்கை வேந்தன்
கடுந்தேர்மீ தோடாமைக் காலாற் செற்ற
பொருவரையாய் உன்னடிக்கே போது கின்றேன்
பூம்புகலூர் மேவிய புண்ணி யனே.”

இது அந்த நாயனார் இறைவன் திருவடிகளைச்
சேருவதற்குமுன் பாடியருளியது.

இந்தத் தலத்தைப் பற்றி நட்டபாடைப் பண்ணில்
திருஞானசம்பந்த மூர்த்தி நாயனார் பாடியருளிய ஒரு
பாசரம் வருமாறு:

“குறிக லந்தஇசை பாடலி னான்நசை
யாலிவ் வுலகெல்லாம்
நெறிக லந்ததொரு நீர்மைய னாய்எரு
தேறிப் பலிபேணி
முறிக லந்ததொரு தோலரை மேலுடை
யானிடம் மொய்ம் மலரின்
பொறிக லந்த பொழில் சூழ்ந்தய
லேபு யல்ஆரும் புகலாரே.”

அந்த நாயனார் செவ்வழிப் பண்ணில் பாடியருளிய
ஒரு பாசரம் வருமாறு:

“வெங்கள் விம்மு சூழல் இளையர்
ஆடல்வெறி விரவுநீர்ப்
பொங்கு செங்கட் கருங்க யல்கள்
பாயும் புகலார்தனுள்
திங்கள் சூடித் திரிபுரம்ஓ
ரம்பால் எரியூட்டிய
எங்கள் பெம்மான் அடிபரவ
நாளும் இடர் கழியுமே.”

இந்தத் தலத்தைப் பற்றிச் சுந்தர மூர்த்தி நாயனார்
கொல்லிப் பண்ணில் பாடியருளிய மற்றொரு பாசரம்
வருமாறு:

“மிடுக்கிலா தானை விமனேவிறல்
விசய னேவில்லுக் கிவனென்று

கொடுக்கிலா தானைப் பாரியே என்று
 கூறினும் கொடுப் பார்தில்லை
 பொடிக்கொள் மேனிஎம் புண்ணி
 யன்புக லூரைப் பாடுமின் புலவீர்கள்
 அடுக்கு மேல் அமர்உலகம் ஆள்வதற்
 கியாதும் ஐயுற வில்லையே.”

பிறகு வரும் 231-ஆம் கவியின் உள்ளுறை வருமாறு:

‘அந்தக் காலத்தில் ஆளுடைய பிள்ளையாராகிய திருஞான சம்பந்த மூர்த்தி நாயனார் திருப்புகலியாகிய அந்தச் சீகாழியிலிருந்தும் பற்களைப் பெற்ற பாம்புகளாகிய அணிகலன்களை அணிந்தவராகிய சிவபெருமானார் எழுந்தருளியுள்ள திருத்தலங்கள் பலவற்றிற்கும் எழுந்தருளி அந்தத் தலங்களில் எழுந்தருளியிருக்கும் சிவபெருமான்களை வணங்கிவிட்டு மேலே எழுந்தருள் பவராகி புன்னை மரங்களில் பூத்த மலர்கள் நறுமணம் கமழும் பூம்புகலூருக்கு எழுந்தருளி அக்கினீசுவரரை வணங்கிவிட்டு ஒப்பு இல்லாத சீர்த்தியைப் பெற்றவரும், மின்னலைப் போல அமைந்திருக்கும் புரிகளை உடைய முந்நூலாகிய பூணூலை அணிந்திருக்கும் முருக நாயனாருடைய திருமடத்திற்கு எழுந்தருளும் காலத்தில்.’ பாடல் வருமாறு:

“அந்நாளில் ஆளுடைய பிள்ளையார்
 திருப்புகலி அதன்கண் நின்றும்
 பள்ளாகப் பூணணிவார் பயின்றதிருப்
 பதிபலவும் பணிந்து செல்வார்
 புள்ளாகம் மணம்மகழும் பூம்புகலூர்
 வந்திறைஞ்சிப் பொருவில் சீர்த்தி
 மின்னாரும் புரிமுந்நூல் முருகனார்
 திருமடத்தில் மேவும் காலை.”

இந்தப் பாடல் குளகம். அந்நாளில் - அந்தக் காலத்தில். ஆளுடைய பிள்ளையார் - ஆளுடைய பிள்ளையாராகிய திருஞான சம்பந்த மூர்த்தி நாயனார். திருப்புகலி - திருப்புகலியாகிய. அதன்கண் நின்றும் - அந்தச் சீகாழியிலிருந்தும். 'பல் - பல. 'பற்களை உடைய' எனலும் ஆம்; ஒருமை பன்மை மயக்கம். நாக - நாகப் பாம்புகளாகிய; ஒருமை பன்மை மயக்கம். ப்: சந்தி. பூண் - அணிகலன்களை; ஒருமை பன்மை மயக்கம். அணிவார் - அணிந்தவராகிய சிவபெருமானார். பயின்ற - எழுந்தருளியுள்ள. திரு - அழகிய. ப்: சந்தி. பதி - தலங்கள்; ஒருமை பன்மை மயக்கம். பலவும் - பலவற்றிற்கும் எழுந்தருளி. பணிந்து - அந்தத் தலங்களில் திருக்கோயில் கொண்டு எழுந்தருளியிருக்கும் சிவபெருமான்களை வணங்கிவிட்டு. செல்வார் - மேலே எழுந்தருள்பவராகி; முற்றெச்சம். புன்னாகம் - புன்னைமரத்தில் மலர்ந்திருக்கும் மலர்கள்; ஆகுபெயர். மணம்கமழும் - நறுமணத்தை வீசும். பூம்புகலூர் - பூம்புகலூருக்கு. வந்து - எழுந்தருளி. இறைஞ்சி - அக்கினீசுவரரை வணங்கிவிட்டு. ப்: சந்தி. பொரு - ஒப்பு. இல் - இல்லாத; கடைக்குறை. சீர்த்தி - சீர்த்தியைப் பெற்றவரும்; வினையாலணையும் பெயர். மின் - மின்னலைப் போல. ஆரும் - ஒளியை வீசி அமைந்திருக்கும். புரி - புரிகளைக் கொண்ட; ஒருமை பன்மை மயக்கம். முந்நூல் - முன்று நூல்கள் அடங்கிய பூணூலை. நூல்: ஒருமை பன்மை மயக்கம். முருகனார் - அணிந்திருக்கும் முருக நாயனாருடைய. திரு - அழகிய. மடத்தில் - திருமடத்திற்கு; உருபு மயக்கம். மேவும் - எழுந்தருளும். காலை - காலத்தில்.

பிறகு வரும் 232-ஆம் பாடலின் கருத்து வருமாறு:

'திருவதிகை வீரட்டானேசுவரர் தடுத்து ஆட் கொண்ட திருநாவுக்கரசு நாயனார் எழுந்தருளி அழகைப்

பெற்ற திருவாரூர் ஆலயத்தில் உள்ள நாக மாணிக்கத்தை உமிழும் பாம்புப் புற்றில் வீற்றிருந்து வாழும் நீளமாக உள்ள ஒளியை வீசும் பெருமையைப் பெற்ற மாணிக்கத்தைப் போன்ற வன்மீக நாதரை அந்த நாயனார் தம்முடைய திருக்கரங்களைத் தம்முடைய தலையின் மேல் வைத்துக் கூப்பிக் கும்பிட்டுவிட்டு நெடுங்காலமாகப் புகழ் பெற்று விளங்கும் திருப்புகலூரை நோக்கித் திரும்பி எழுந்தருளினார் எனத் திருஞானசம்பந்த மூர்த்தி நாயனார் கேள்விப்பட்டருளி அவரை எதிர் கொண்டு வரவேற்கும் விருப்பத்தோடும் கூடியுள்ள பெருமையைப் பெற்ற திருத்தொண்டர்கள் கூடியுள்ள கூட்டம் தம்மைப் பக்கத்தில் சுற்றி வர எழுந்தருளி அந்தத் திருநாவுக்கரசு நாயனாருக்கு இதிரில் எழுந்தருளினார்.' பாடல் வருமாறு:

“ஆண்டஅர செழுந்தருளி அணியாரூர்
மணிப்புற்றில் அமர்ந்து வாழும்
நீண்டசுடர் மாமணியைக் கும்பிட்டு
நீடுதிருப் புகலூர் நோக்கி
மீண்டருளி ணர்என்று கேட்டருளி
எதிர்கொள்ளும் விருப்பி னோடும்
ஈண்டுபெரும் தொண்டர் குழாம்
புடைகுழ எழுந்தருளி எதிரேசென்றார்.”

ஆண்ட - திருவதிகை வீரட்டானேசுவரர் தடுத்து ஆட்கொண்ட. அரசு - திருநாவுக்கரசு நாயனார்; திணை மயக்கம். எழுந்தருளி அணி - எழுந்தருளி அழகைப் பெற்ற. ஆரூர் - திருவாரூர் திருக்கோயிலில் உள்ள. மணி - நாகமாணிக்கத்தை உமிழும். ப்: சந்தி. புற்றில் - பாம்புப் புற்றில். அமர்ந்து - வீற்றிருந்து. வாழும் - எழுந்தருளியிருக்கும். நீண்ட - நீளமாக உள்ள. சுடர் - ஒளியை வீசும். மா - பெருமையைப் பெற்ற. மணியை - மாணிக்கத்தைப்

போன்ற வன்மிகநாதரை. க்: சந்தி. கும்பிட்டு - அந்த நாயனார் தம்முடைய திருக்கரங்களைத் தம்முடைய தலையின் மேல் வைத்துக் கூப்பிக் கும்பிட்டு விட்டு. நீடு - நெடுங் காலமாகப் புகழ் பெற்று விளங்கும். திருப்புகலூர் - திருப்புகலூரை. நோக்கி - பார்த்து. மீண்டு - திரும்பி. அருளினார் - எழுந்தருளினார். என்று - என. கேட்டருளி - திருஞான சம்பந்த மூர்த்தி நாயனார் கேள்விப் பட்டருளி. எதிர் கொள்ளும் - அவரை எதிர்கொண்டு வரவேற்கும். விருப்பினோடும் - விருப்பத்தோடும். ஈண்டு - கூட்டமாகக் கூடியுள்ள. பெரும் - பெருமையைப் பெற்று விளங்கும். தொண்டர் - திருத்தொண்டர்கள்; ஒருமை பன்மை மயக்கம். குழாம் - கூடியுள்ள கூட்டம். புடை - தம்மைப் பக்கத்தில். சூழ - சுற்றி வர. எழுந்தருளி - அந்த நாயனார் எழுந்தருளி. எதிர் - திருநாவுக்கரசு நாயனாருக்கு எதிரில். ஏ: அசை நிலை. சென்றார் - திருஞான சம்பந்த மூர்த்தி நாயனார் எழுந்தருளினார்.

சிவபெருமானுக்கு மாணிக்கம் உவமை: "அருள் செய்யும் மணியான்.", "மஞ்சனே மணியே.", "மாணிக்கத் தொத்தினை.", "மாறிலா மணியே.", "என் பொன் என் மணி என்ன ஏத்துவார்." என்று திருஞான சம்பந்த மூர்த்தி நாயனாரும், "சுண்ண வெண்ணீற்றானே மணியானே.", "கோலக்காவிற் குரு மணியை.", "மருகல் உறையும் மாணிக்கத்தை.", "துருத்தி மேய தூ மணியை.", "ஆலவாய் எம் அருமணியை.", "மணியே பொன்னே மைந்தா.", "மஞ்சனே மணியும் ஆனாய்.", "முத்தினை மணியைப் பொன்னை.", "முத்தினை மணியைப் பவளத் தொளிர் தொத்தினை.", "கதிர் மாமணித் தேசனை.", "மன்மணியை.", "திருமணியைத் தித்திக்கும் தேனை.", "முத்தினை மணிதன்னை மாணிக்கத்தை.", "ஒரு மணியை உலகுக்கோர் உறுதி தன்னை.", "பெறற்கரிய

மாணிக்கத்தை.", "வயிரமுமாய் மாணிக்கம் தானே ஆகி.", "இப்பொன் நீ இம்மணி நீ.", "பொன்னானாய் மணியானாய்." என்று திருநாவுக்கரசு நாயனாரும், "அருமணியை முத்தினை.", "மன்னே மாமணியே மழபாடியுள் மாணிக்கமே.", "வாளார் கண்ணி பங்கா மழபாடியுள் மாணிக்கமே.", "மைம்மாம் பூம் பொழில்சூழ் மழபாடியுள் மாணிக்கமே.", "மண்ணார் பூம் பொழில் சூழ் மழபாடியுள் மாணிக்கமே.", "மாளா நாளருளும் மழபாடியுள் மாணிக்கமே.", "மைந்தார் சோலைகள் சூழ் மழபாடியுள் மாணிக்கமே.", "மையார் பூம் பொழில் சூழ் மழபாடியுள் மாணிக்கமே.", "மறிசேர் அங்கையனே மழபாடியுள் மாணிக்கமே.", "முத்தினை மாமணி தன்னை வயிரத்தை.", "மலைத்த செந்நெல் வயல்வாழ் கொளிபுத்தூர் மாணிக்கத்தை.", "மடைக்கண் நீல மலர் புகும் வாழ் கொளிபுத்தூர் மாணிக்கத்தை.", "மடந்தை பாகனை வாழ்கொளி புத்தூர் மாணிக்கத்தை.", "வளைத்த வில்லியை வாழ் கொளிபுத்தூர் மாணிக்கத்தை.", "செங்கண் வேடனாய் என்னொடும் வந்து மருவினான்தனை வாழ் கொளிபுத்தூர் மாணிக்கத்தை.", "மண்ணி வந்து வந்திழி வாழ் கொளிபுத்தூர் மாணிக்கத்தை.", "வாளை பாய் வயல் வாழ் கொளிபுத்தூர் மாணிக்கத்தை.", "மருந்தனான்றனை வாழ் கொளிபுத்தூர் மாணிக்கத்தை.", "மைகொள் கண்டனை வாழ் கொளி புத்தூர் மாணிக்கத்தை.", "வளம் கிளர் பொழில்வாழ் கொளிபுத்தூர் மாணிக்கத்தை.", "மாதினை மதித்தங் கோர் பால் கொண்ட மணியை.", "வானோர் மாமணி மாணிக்கத்தை.", "பூவில் வாசத்தைப் பொன்னினை மணியை.", "மங்கை பங்கனை மாசிலா மணியை.", "மாசிலா மணியே மறைப் பொருளே." என்று சுந்தரமூர்த்தி நாயனாரும், "கோகழி ஆண்ட குருமணி தன் தாள் வாழ்க.", "கூடல் இலங்குருகுமணி

போற்றி.", "ஆடகச் சீர் மணிக்குன்றே.", "என்னைக் கழுமணியே.", "தொடற்கரியாய் சுடர் மாமணியே.", "மணி நீ ஒளித்தாய்க்கு.", "என் பொல்லா மணியை.", "புகழ்ப் பெறுவதென்று கொலோ என் பொல்லா மணியை.", "புரிந்து நிற்பதென்று கொலோ என் பொல்லா மணியைப் புணர்ந்தே.", "புனையப் பெறுவதென்று கொலோ என் பொல்லா மணியைப் புணர்ந்தே.", "வம்பனேன் தன்னை ஆண்ட மாமணியே.", "என் சிந்தை வைத்த சிகாமணி.", "அம்பலத்தாடுகின்ற என் பொல்லா மணியை.", "அம்மையே அப்பா ஒப்பிலா மணியே.", "எளியையாய் ஆண்ட ஈசனே மாசிலாமணியே.", "முத்தனையாளே மணியனையாளே.", "மாசில் மணியின் மணி வார்த்தை.", "இந்து சிகாமணி.", "காத்தாட் கொள்ளும் குருமணியே.", "ஏதா மணியே." என்று மாணிக்க வாசகரும், "திரள்மணிக்குன்றே.", "சுடர் மணி விளக்கின் உள்ஒளி விளங்கும் தூய நற் சோதியுட் சோதி.", "நிகரிலா மணியே." என்று திருமானிகைத் தேவரும், "மற்றவர் அறியா மாணிக்க மலையை.", "என்மாறிலா மணியை.", "கொண்டம் கண்டத்தெம் குருமணியை.", "புராண சிந்தாமணி." என்று சேந்தனாரும், "ஆரணம் பொழியும் பவளவாய் மணியே.", "வளரொளி மணி நெடுங் குன்றே.", "பன்னகா பரணா பவள வாய்மணியே.", "பாடிலா மணியே.", "முழுமணித் திரள்." என்று கருவூர்த்தேவரும், "மாணிக்கத்துள்ளே மரகதச் சோதியாய், மாணிக்கத்துள்ளே மரகத மாடமாய்.", "பயன் எளிதாம் பருமாமணி.", "மாணிக்கக் கூத்தனை வண்தில்லைக் கூத்தனை." என்று திருமுலரும், "மணியினை மாமறைக் காட்டு மருந்தினை." என்று நம்பியாண்டார் நம்பியும், "பொன்னார் மேனி மணிவெற்பை.", "வாய்ந்த

மிழலை மாமணியை.", "மன்னும் செல்வ மறைக்காட்டு மணியின் பாதம் மனத்திள் கண்உன்னி.", "மலைவல்லி தழுவக் குழைந்த மணிமேனிப் பெருவாழ்வினை.", "மலைச் சிகரச் சிகாமணியின் மருங்குறு.", "திருக்கோடி காவமர்ந்த தேவர்சிகாமணி தன்னை.", "மழபாடி வயிர மணித் தூண்.", "பசுபதீச் சரத்தினிதிருந்த மணியை.", "கண்ணா ரும் அருமணியைக் காரோணத்தார்முதை.", "திருநல்லம் நீடு மாமணியை.", "பாம்பு மருவு நெடுஞ்சடை மவுலி மாணிக்க வண்ணர்.", "நீடு திரு வாஞ்சியத்தில் அமர்ந்த முக்கண் நீலமிடற்றரு மணியை.", "வேதவனத் தரு மணியை மீண்டும் புக்குப் பாதமுறப் பணிந்தெழுந்து.", "நீடு மறைக் காட்டருமணியை.", "மன்னும் இராமேச்சுரத்து மாமணியை." என்று சேக்கிழாரும் பாடியருளியவற்றைக் காண்க.

பிறகு வரும் 233-ஆம் செய்யுளின் உள்ளுறை வருமாறு:

'நீர்க் காக்கைகள் மிகுதியாக உள்ள தடாகமும், பொய்கையும் விளங்கும் சீகாழியில் வாழும் மக்களுக்கு அரசராகிய திருஞான சம்பந்த மூர்த்தி நாயனார் எதிரில் எழுந்தருளும் விருப்பத்தை உண்டாக்கும் செய்தியைக் கேள்விப்பட்டருளி பொங்கி எழும் பனிங்கைப் போன்ற நீர் நிரம்பிய நீர் நிலைகளைப் பெற்ற திருப்புகலூரை நோக்கி எழுந்தருளும் வாசீசராகிய திருநாவுக்கரசு நாயனார் மகிழ்ச்சியை அடைந்து அந்தத் திருப்புகலூருக்கு எழுந்தருளினார். கூட்டமாகக் கூடிக் கொண்டு வரும் விபூதியைத் தங்களுடைய திருமேனிகள் முழுவதும் பூசிக் கொண்ட திருத்தொண்டர்களினுடைய கூட்டம் இரண்டு பக்கங்களிலும் சேர்ந்து கொண்டு வந்த சமயத்தில் இரண்டு

சந்திரர்கள் எழும் சமுத்திரங்கள் ஒன்றாகச் சேர்ந்து அடைந்தன என்பதை போல அமைந்திருந்தன.' பாடல் வருமாறு:

“கரண்டம்மலி தடம் பொய்கைக்
காழியர்கோன் எதிரணையும் காதல்கேட்டு
வரன்றுமணிப் புனற்புகலூர் நோக்கிவரும்
வாகீசர் மகிழ்ந்து வந்தார்;
திரண்டுவரும் திருநீற்றுத் தொண்டர்குழாம்
இருதிறமும் சேர்ந்த போதில்
இரண்டாநில வின்கடல்கள் ஒன்றாகி
அணைந்தனபோல் இசைந்த அன்றே.”

கரண்டம் - நீர்க் காக்கைகள்; ஒருமை பன்மை மயக்கம். மலி - மிகுதியாக உள்ள. தடம் - தடாகத்தையும். பொய்கை - மனிதர் ஆக்காத நீர் நிலையையும் கொண்ட. க்: சந்தி. காழியர் - சீகாழியில் வாழும் மக்களுக்கு; ஒருமை பன்மை மயக்கம். கோன் - அரசராகிய திருஞான சம்பந்த மூர்த்தி நாயனார். எதிர் - தமக்கு எதிரில். அணையும் - எழுந்தருளும். காதல் - விருப்பத்தை உண்டாக்கும் செய்தியை; ஆகுபெயர். கேட்டு - கேள்விப்பட்டருளி. வரன்று - வாரிக்கொண்டு வந்து. மணி - மாணிக்கங்களை; ஒருமை பன்மை மயக்கம். ப்: சந்தி. புனல் - நீர் நிரம்பிய ஆறு; ஆகுபெயர். புகலூர் - ஓடும் திருப்புகலூரை. நோக்கி - அடைவதற்கு எண்ணி. வரும் - எழுந்தருளும். வாகீசர் - வாகீசராகிய திருநாவுக்கரசு நாயனார். மகிழ்ந்து - மகிழ்ச்சியை அடைந்து. வந்தார் - அந்தத் திருப்புகலூருக்கு எழுந்தருளினார். திரண்டுவரும் - கூட்டமாகக் கூடிக் கொண்டுவரும். திருநீற்று - விபூதியைத் தங்களுடைய திருமேனிகள் முழுவதும் பூசிக்கொண்ட. த்: சந்தி. தொண்டர் - திருத்தொண்டர்களினுடைய; ஒருமை பன்மை

மயக்கம். குழாம் - கூட்டம். இரு - இரண்டு. திறமும் - பக்கங்களிலும்; ஒருமை பன்மை மயக்கம். சேர்ந்த - சேர்ந்து கொண்டு வந்த. போதில் - சமயத்தில். இரண்டு நிலவின் - இரண்டு சந்திரர்கள் எழும்; ஒருமை பன்மை மயக்கம். கடல்கள் - இரண்டு சமுத்திரங்கள். ஒன்று ஆகி - ஒன்றாகச் சேர்ந்து. அணைந்தன - அடைந்தன. போல் - என்பதைப் போல. இசைந்த - அமைந்திருந்தன. அன்று, ஏ: இரண்டும் ஈற்று அசை நிலைகள். திருஞானசம்பந்த மூர்த்தி நாயனாரும் அவரோடு பல திருத்தொண்டர்களும், திருநாவுக்கரசு நாயனாரும் அவரோடு பல தொண்டர்களும் தங்களுடைய திருமேனிகளின் முழுவதும் விபூதியைப் பூசிக்கொண்டு வந்தது, இரண்டு சந்திரர்கள் எழுந்த இரண்டு கடல்களைப் போலத் தோன்றியது.

அடுத்து வரும் 234-ஆம் கவியின் கருத்து வருமாறு:

‘அவ்வாறு திருநாவுக்கரசு நாயனார் திருஞான சம்பந்த மூர்த்தி நாயனாருக்கு எதிரில் எழுந்தருளி அந்த நாயனாரை வணங்க, சிரபுரமாகிய சீகாழியில் திருவவதாரம் செய்தருளிய தெய்வத் தன்மையைப் பெற்ற திருவாயினுடைய தன்மையையும், பெருமையையும் பெற்ற திருஞான சம்பந்த மூர்த்தி நாயனாராகிய ஆண்குழந்தையார் அந்தத் திருநாவுக்கரசுருக்கு எதிரில் அவரைப் பணிந்து விட்டு, “அப்பர் சுவாமிகளே, தேவரீர் எழுந்தருளும் தினத்தில் திருவாரூரில் நடந்த பெருமையை வகைப்படுத்தித் திருவாய் மலர்ந்தருளிச் செய்வீராக” என அந்தத் திருஞானசம்பந்த மூர்த்தி நாயனார் திருவாய் மலர்ந்தருளிச் செய்ய, அருமையாகிய சிவபெருமானுடைய திருநாமமாகிய ந, ம, சி, வா, ய என்னும் ஐந்து எழுத்துக்களும் அடங்கிய பஞ்சாட்சரத்தை உச்சரித்துப் பழகிய திருவாயின் தன்மையைப் பெற்ற அந்தத்

திருநாவுக்கரசு நாயனாரும் திருஞானசம்பந்த மூர்த்தி நாயனாருக்கு எதிரில் திருவாய் மலர்ந்தருளிச் செய்தார்.' பாடல் வருமாறு:

“திருநாவுக் கரசர்எதிர் சென்றிறைஞ்சச்
சிரபுரத்துத் தெய்வ வாய்மைப்
பெருஞான சம்பந்தப் பிள்ளையார்
எதிர்வணங்கி, ‘அப்பரே, நீர்
வரும்நாளில் திருவாரூர் நிகழ்பெருமை
வகுத்துரைப்பீர்’ என்று கூற
அருநாமத் தஞ்செழுத்தும் பயில்வாய்மை
அவரும்எதிர் அருளிச் செய்தார்.”

திருநாவுக்கரசர் - அவ்வாறு திருநாவுக்கரசு நாயனார்.
எதிர் - திருஞானசம்பந்த மூர்த்தி நாயனாருக்கு எதிரில்.
சென்று - எழுந்தருளி. இறைஞ்ச - அந்த நாயனாரை
வணங்க. ச்: சந்தி. சிரபுரத்து - சிரபுரமாகிய சீகாழியில்
திருவவதாரம் செய்தருளிய. த்: சந்தி. தெய்வ - தெய்வத்
தன்மையைப் பெற்ற. வாய்மை - திருவாயினுடைய
தன்மையையும். ப்: சந்தி. பெரு - பெருமையையும் பெற்ற.
ஞானசம்பந்தப் பிள்ளையார் - திருஞான சம்பந்த மூர்த்தி
நாயனாராகிய ஆண் சிறுவர். எதிர் - அந்தத் திருநாவுக்கரசு
நாயனாருக்கு எதிரில். வணங்கி - பணிந்து விட்டு. அப்பரே
- அப்பர் சுவாமிகளே. நீர் - தேவரீர். வரும் - எழுந்தருளும்.
நாளில் - தினத்தில்த். திருவாரூர் - அந்தத் திருவாரூரில். நிகழ்
- நடைபெற்ற. பெருமை - பெருமையை. வகுத்து -
வகைப்படுத்தி. உரைப்பீர் - திருவாய் மலர்ந்தருளிச்
செய்விர்களாக. என்று - என. கூற - அந்தத் திருஞான
சம்பந்த மூர்த்தி நாயனார் திருவாய் மலர்ந்தருளிச்செய்ய.
அரு - அருமையாகிய. நாமத்து - சிவபெருமானுடைய
திருநாமமாகிய. அஞ்ச எழுத்தும் - ந, ம, சி, வா, ய

என்னும் ஐந்து எழுத்துக்களும் அடங்கிய பஞ்சாட்சரத்தை. எழுத்து: ஒருமை பன்மை மயக்கம். பயில் - உச்சரித்துப் பழகிய. வாய்மை - திருவாயின் தன்மையைப் பெற்ற. அவரும் - அந்தத் திருநாவுக்கரசு நாயனாரும். எதிர் - திருஞானசம்பந்த மூர்த்தி நாயனாருக்கு எதிரில். அருளிச் செய்தார் - திருவாய் மலர்ந்தருளிச் செய்தார்.

அடுத்து வரும் 235-ஆம் கவியின் உள்ளுறை வருமாறு:

“அடியேனுடைய உள்ளத்தில் விளங்கும் தென்திசையில் இருக்கும் திருஆரூர் என்னும் பெரிய சிவத்தலத்தை ஆட்சி புரிந்தருளும் மையைப் போன்ற கரியநிறம் தழைக்கும் திருக் கழுத்தைப் பெற்றவராகிய தியாகராஜப் பெருமானாருக்குரிய திருவாதிரைத் திருநாளில் மகிழ்ச்சியை அடையும் செல்வம் இந்தத் தகுதியை உடையது என்று என்ன அடியேன் கூறுவேன்?’ என அந்தத் திருநாவுக்கரசு நாயனார் திருஞானசம்பந்த மூர்த்தி நாயனாரிடம், “முத்துவிதான மணிப் பொற் கவரி” என்று தொடங்கித் திருவாய் மலர்ந்தருளிச் செய்யும் மாலையாகிய ஒரு திருப்பதிகத்தைத் திருவாய் மலர்ந்தருளிச் செய்தார்.’ பாடல் வருமாறு:

“சித்தம் நிலாவும் தென்திரு ஆரூர் நகராளும்
மைத்தழை கண்டர் ஆதிரை நாளின் மகிழ்செல்வம்
இத்தகை மைத்தென் றென்மொழிகேன் என்றருள் செய்தார்,
‘முத்து விதான மணிப்பொற் கவரி’ மொழிமாலை.”

சித்தம் - அடியேனுடைய உள்ளத்தில். நிலாவும் - விளங்கும். தென் - தெற்குத் திசையில் இருக்கும். திரு - ஆரூர் - திருஆரூர் என்னும். நகர் - சிவத்தலத்தை. ஆரூர் - ஆட்சி புரிந்தருளும். மை - மையைப் போன்ற கரிய நிறம்.

த்: சந்தி. தழை - தழைத்திருக்கும். கண்டர் - திருக்கழுத்தைப் பெற்றவராகிய தியாகராஜப் பெருமானாருக்கு உரிய. அதிரைநாளின் - திருவாதிரைத் திருநாளில். மகிழ் - மகிழ்ச்சியை அடையும். செல்வம் - நிதியம். இத்தகைமைத்து - இந்தத் தகைமையைப் பெற்றது. என்று - என. என் - என்ன. மொழிகேன் - அடியேன் கூறுவேன். என்று - என அந்தத் திருநாவுக்கரசு நாயனார் திருஞான சம்பந்தமூர்த்தி நாயனாரிடம். 'முத்து விதமான மணிப்பொற்கவரி' மொழி - 'முத்துவிதான மணிப் பொற்கவரி' என்று தொடங்கித் திருவாய் மலர்ந்தருளிச் செய்யும். மாலை - மாலையாகிய ஒரு திருப்பதிகத்தை. அருள்செய்தார் - திருவாய் மலர்ந்தருளிச் செய்தார்.

இந்தப் பாடலில் குறிப்பிட்ட திரு ஆரூர்த் திருவாதிரைத் திருப்பதிகம் குறிஞ்சிப் பண் அமைந்தது. அதில் வரும் முதற் பாசுரமே இந்தப் பாடலின் குறிப்பிட்ட பாசுரம். அது வருமாறு:

“முத்து விதான மணிப்பொற்
கவிரி முறை யாலே
பத்தர்க ளோடு பாவையர்
சூழப் பலிப் பின்னே
வித்தகக் கோல வெண்தலை
மாலை விரதிகள்
அத்தன் ஆரூர் ஆதிரை
நாளால் அதுவண்ணம்.”

இந்தத் திருப்பதிகத்தில் வரும் இறுதிப் பாசுரம் வருமாறு:

“பாரூர் பௌவத் தானைப்
பத்தர் பணிந்தேத்தச்
சீரூர் பாடல் ஆடல்
அறாத செம்மாப்பார்ந்

தோரூர் ஒழியா துலகம்
 ளங்கும் எடுத்தேத்தும்
 ஆரு ரன்றன் ஆதிர
 நாளால் அதுவண்ணம்."

பிறகு வரும் 236-ஆம் கவியின் கருத்து வருமாறு:

'அந்தச் சொற்கள் அடங்கிய மாலையாகிய செந்தமிழ் மொழியில் அமைந்த திருப்பதிகத்தைத் திருஞான சம்பந்த மூர்த்தி நாயனார் கேள்விப்பட்டருளி அழகைப் பெற்ற சண்பையாகிய சிகாழியில் திருவவதாரம் செய்தருளிய வரும், மையைப் போலக் கரிய நிறம் மலரும் திருக்கழுத்தைப் பெற்ற தேவர்களினுடைய தலைவராகிய பிரமபுரீசருடைய புதல்வரும் ஆகிய அந்தத் திருஞான சம்பந்த மூர்த்தி நாயனாரும் கொய்கின்ற செந்தாமரை மலர்களும், வெண்டாமரை மலர்களும், நீலோற்பல மலர்களும், குமுத மலர்களும், அல்லி மலர்களும், ஆம்பல் மலர்களும், பிற நீர்ப்பூக்களும் மலர்ந்திருக்கும் வாவியைப் பெற்ற தென்திசையில் உள்ள திருவாரூருக்கு அந்தத் திருநாவுக்கரசு நாயனார் எழுந்தருளித் தியாகராஜப் பெருமானாரைத் தம்முடைய திருக்கரங்களைத் தம்முடைய தலையின் மேல் வைத்துக் கூப்பிக் கும்பிட்டு விட்டு, "அடியேனும் வந்து இந்தத் திருவாரூரில் தேவாரூடன் தங்கியிருப்பேன்" எனத் திருஞானசம்பந்த மூர்த்தி நாயனாரிடம் திருவாய் மலர்ந்தருளிச் செய்தார்.' பாடல் வருமாறு:

"அம்மொழி மாலைச் செந்தமிழ்
 கேளா அணிசண்பை
 மைம்மலர் கண்டத் தண்டர்
 பிரானார் மகனாரும்

‘கொய்ம்மலர் வாவித் தென்திரு

வாரூர் கும்பிட்டே

உம்முடன் வந்திங் குடன்அமர்

வேன்’என் றுரைசெய்தார்.”

அம்மொழி - அந்தச் சொற்கள் அடங்கிய. மொழி: ஒருமை பன்மை மயக்கம். மாலை - மாலையாகிய. ச்: சந்தி. செந்தமிழ் - செந்தமிழ் மொழியில் அமைந்த திருப்பதிகத்தை; ஆகுபெயர். கேளா - திருஞானசம்பந்த மூர்த்தி நாயனார் தம்முடைய செவிகளில் ஏற்றருளி. அணி - அழகைப் பெற்ற. சண்பை - சண்பையாகிய சீகாழியில் திருவவதாரம் செய்தருளியவரும்; ஆகுபெயர். மை - மையைப் போலக் கரிய நிறம். ம்: சந்தி. மலர் - மலர்ந்த. கண்டத்து - திருக்கழுத்தைப் பெற்ற. அண்டர் - தேவர்களினுடைய; ஒருமை பன்மை மயக்கம். பிரானார் - தலைவராகிய பிரமபுரிசருடைய. மகனாரும் - புதல்வராகிய திருஞானசம்பந்த மூர்த்தி நாயனாரும். கொய் - பறிக்கும். ம்: சந்தி. மலர் - செந்தாமரை மலர்களும், குமுத மலர்களும், அல்லி மலர்களும், ஆம்பல் மலர்களும், செங்கழுநீர் மலர்களும், பிற நீர்ப்பூக்களும் மலர்ந்திருக்கும்; ஒருமை பன்மை மயக்கம். வாவி - வாவியைப் பெற்ற. வாவி - வாய் என்ற வட சொல்லின் திரிபு. த்: சந்தி. தென் - தெற்குத் திசையில் உள்ள. திருவாரூர் - திருவாரூருக்கு அந்தத் திருநாவுக்கரசு நாயனார் எழுந்தருளி. கும்பிட்டு - தியாகராஜப் பெருமானாரைத் தம்முடைய திருக்கரங்களைத் தம்முடைய தலையின் மேல் வைத்துக் கூப்பிக் கும்பிட்டுவிட்டு. ஏ: அசை நிலை. உம்முடன் - தேவரீரோடு. வந்து - அடியேனும் வந்து. இங்கு - இந்தத் திருவாரூரில். உடன் - தேவரீருடன். அமர்வேன் - தங்கியிருப்பேன். என்று - என. உரை

செய்தார் - திருநாவுக்கரசு நாயனார் திருஞான சம்பந்த மூர்த்தி நாயனாரிடம் திருவாய் மலர்ந்தருளிச் செய்தார்.

திருஞான சம்பந்த மூர்த்தி நாயனாரைச் சிவபெருமானாருக்குப் புதல்வர் என்று கூறுதல்: "இமையப்பாவை திருமுலைப்பால், தேகம் உய்ய உண்டவர்தாம் திருமாமகனார் ஆதலினால் காச வாசியுடன் பெற்றார்.", "புரமெரித்தார் திருமகனார் பூந்துருத்தி தொழுதகன்றார்.", "வானவர் நாயகர் மகனார்.", "சேவில் திகழ்ந்தவர் மைந்தரான திருஞான சம்பந்தர்.", "இறைவர் திரு மைந்தர்தமை எதிர்கோன் ஏற்றார்.", "நஞ்சணி கண்டர்தம் திருமகனார்.", "செய்ய மேனியர் திருமகனார்.", "சூகரமும் அன்னமுமாய்த் தேடினார் இருவர்க்கும் தெரிவரியார் திருமகனார்.", "ஆறு சூடினார் திருமகனார் அணைந்தார்." என்று சேக்கிழாரும், "மாழை நோக்கி மலைமகள் புதல்வன்.", "மலைமகள் புதல்வகலை பயில்நாவ." என்று நம்பியாண்டார் நம்பியும் பாடியருளியவற்றைக் காண்க.

பிறகு உள்ள 237-ஆம் கவியின் உள்ளுறை வருமாறு:

'பெரிய திருமதிலைப் பெற்ற திருவானுரை ஆட்சி புரிந்தருளும் அரசராகிய தியாகராஜப் பெருமானாரை அந்தத் திருவானுருக்கு எழுந்தருளி அந்தத் தியாகேசப் பெருமானாரைப் பணியும் பொருட்டுச் செந்தாமரை மலர்கள் மலர்ந்திருக்கும் நீரோடையைப் பெற்றிருக்கும் சண்பையாகிய சீகாழியில் வாழும் மக்களுக்குத் தலைவனாகிய திருஞான சம்பந்தமூர்த்தி எழுந்தருள தம்முடைய திருநாக்கில் மருவுகின்ற சொற்களுக்குத் தலைவராகிய திருநாவுக்கரசு நாயனாரும் பேராவலோடு மலர்கள் மலர்ந்து நறுமணம் கமழும் குளிர்ச்சியைப் பெற்ற

வயல்கள் சுற்றியிருக்கும் திருப்புகலூருக்குள் நுழைந்தார்.
பாடல் வருமாறு:

“மாமதில் ஆரூர் மன்னரை
அங்கு வணங்கச்செந்
தாமரை ஓடைச் சண்பையர்
நாதன் தான்ஏக
நாமரு சொல்லின் நாதரும்
ஆர்வத் தொடு புக்கார்
பூமலர் வாசத் தண்பணை
சூழும் புகலூரில்.”

மா - பெரிய. மதில் - திருமதில் சுற்றியிருக்கப் பெற்ற.
ஆரூர் - திருவாரூரை. மன்னரை - ஆட்சி புரிந்தருளும்
அரசராகிய தியாகராஜப் பெருமானாரை. அங்கு - அந்தத்
திருவாரூருக்கு எழுந்தருளி. வணங்க - அந்தத் தியாகேசப்
பெருமானாரைப் பணியும் பொருட்டு. ச்: சந்தி.
செந்தாமரை - செந்தாமரை மலர்கள் மலர்ந்திருக்கும்;
ஒருமை பன்மை மயக்கம். ஓடை - நீரோடைப் பெற்று
விளங்கும். ச்: சந்தி. சண்பையர் - சண்பையாகிய சீகாழியில்
வாழும் மக்களுக்கு; ஒருமை பன்மை மயக்கம். நாதன்தான்
- தலைவனாகிய திருஞான சம்பந்தன். தான்: அசை நிலை.
ஏக - எழுந்தருள. நா - தம்முடைய திருநாக்கில். மரு -
எழுகின்ற. சொல்லின் - சொற்களுக்கு; ஒருமை பன்மை
மயக்கம். நாதரும் - தலைவராகிய திருநாவுக்கரசு
நாயனாரும். ஆர்வத்தொடு - பேராவலோடு. பூ - மலர்கள்;
ஒருமை பன்மை மயக்கம். மலர் - மலர்ந்து. வாச -
நறுமணம் கமழும் த்: சந்தி. தண் - குளிர்ச்சியைப் பெற்ற.
பணை - வயல்கள்; ஒருமை பன்மை மயக்கம். அந்த
வயல்களாவன: சம்பா நெற்பயிர்கள் விளையும் வயல்,
குறுவை நெற்பயிர்கள் விளையும் வயல், கரும்புச் செடிகள்

விளைந்து நிற்கும் வயல் முதலிய பல வயல்களும். சூழும் - சுற்றியிருக்கும். புகலூரில் - திருப்புகலூருக்குள். புக்கார் - நுழைந்தார்.

பிறகு வரும் 238-ஆம் செய்யுளின் கருத்து வருமாறு:

‘அந்த அழகிய பழமையான சிவத்தலமாகிய திருப்புகலூரை அடைந்த திருநாவுக்கரசு நாயனாரும் தம்முடைய திருவுள்ளத்தில் நிரம்பியிருந்த பக்தி தெவிட்டிப் போகும் தெளிவாகிய நீர் வெள்ளத்தைப் போல் உண்டாகித் தரையில் வழிந்து இறங்கும் தாரை தாரையாகத் தம்முடைய விழிகள் சொரியும் நீர் தம்முடைய திருமேனி முழுவதும் நிரம்பி வழியப் பசுமையான தலையைப் பெற்ற நாகப்பாம்புகளாகிய அணிகலன்களை அணிபவராகிய அக்கினிசுவரரை அந்த நாயனார் வணங்கலானார்.’ பாடல் வருமாறு:

“அத்திரு மூதூர் மேவிய
நாவுக் கரசுத்தம்
சித்தம் நிறைந்தே அன்பு
தெவிட்டும் தெளிவெள்ளம்
மொய்த்திழி தாரைக் கண்பொழி
நீர்மெய்ம் முழுதாரப்
பைந்தலை நாகப் பூண்அணி
வாரைப் பணிவுற்றார்.”

அத்திரு - அந்த அழகிய. மூதூர் - பழமையான சிவத்தலமாகிய திருப்புகலூருக்கு. மேவிய - எழுந்தருளிய. நாவுக்கரசும் - திருநாவுக்கரசு நாயனாரும்; திணை மயக்கம். தம் - தம்முடைய. சித்தம் - திருவுள்ளத்தில். நிறைந்தே - நிரம்பியிருந்தே. அன்பு - பக்தி. தெவிட்டும் - தெவிட்டிப் போகும் அளவுக்கு. தெளி - தெளிவாகிய. வெள்ளம் - நீர் வெள்ளத்தைப் போல. மொய்த்து - உண்டாகி. இழி -

தரையில் வழிந்து இறங்கும். தாரை - தாரை தாரையாக. தாரை - நீர் ஒழுக்கு. க்: சந்தி. கண் - தம்முடைய விழிகள்; ஒருமை பன்மை மயக்கம். பொழி - சொரியும். நீர் - புனல். மெய் - தம்முடைய திருமேனி. ம்: சந்தி. முழுது - முழுதும். ஆர - நிரம்பி வழிய. ப்: சந்தி. பைம் - பசுமையாக இருக்கும். தலை - தலையைப் பெற்ற. நாக - நாகப் பாம்புகளாகிய; ஒருமை பன்மை மயக்கம். ப்: சந்தி. பூண் - அணிகலன்களை; ஒருமை பன்மை மயக்கம். அணிவாரை - புனைபவராகிய அக்கினீசுவரரை. ப்: சந்தி. பணிவுற்றார் - அந்தத் திருநாவுக்கரசு நாயனார் வணங்கலானார்.

பிறகு உள்ள 239-ஆம் கவியின் உள்ளுறை வருமாறு:

'தேவர்களுடைய தலைவனை, தெற்குத் திசையில் விளங்கும் திருப்புகலூரில் நிலைபெற்று விளங்கிய தேனைப் போல இனிக்கும் அக்கினீசுவரரை பாசுரங்களாக நடக்கும் மாலையாகிய செந்தமிழ் மொழியில் அமைந்த ஒரு திருப்பதிகத்தை அந்தத் திருநாவுக்கரசு நாயனார் பாடியருளி பக்தியோடு அமைந்த ஒவ்வொரு பூஜாகாலத்திலும் விருப்பத்தோடு திருக்கோயிலுக்கு அந்த நாயனார் எழுந்தருளி அந்த அக்கினீசுவரரைத் தம்முடைய திருக்கரங்களைத் தம்முடைய தலையின்மேல் வைத்துக் கூப்பிக் கும்பிட்டுவிட்டு, இடை விடுதல் இடையறாத உழவாரத் திருப்பணியையும் வேறு திருப்பணிகளையும் புரிந்து கொண்டு அந்தத் திருப்புகலூரில் தங்குகிறவரானார்.' பாடல் வருமாறு:

"தேவர் பிரானைத் தென்புக
லூர்மே வியதேனைப்
பாவியல் மாலைச் செந்தமிழ்
பாடிப் பரிவோடு

மேவிய காலம் தோறும்
 விருப்பிற் கும்பிட்டே
 ஓவுதல் ஓவு திருப்பணி
 செய்தங் குறைகின்றார்.”

தேவர் - தேவர்களினுடைய; ஒருமை பன்மை மயக்கம். பிரானை - தலைவனை. த்: சந்தி. தென் - தெற்குத் திசையில் விளங்கும். புகலூர் - திருப்புகலூரில். மேவிய - விரும்பி எழுந்தருளிய. தேனை - தேனைப்போல இனிக்கும் அக்கினீசுவரரை; உவம ஆகுபெயர். ப்: சந்தி. பா - பாசுரங்களாக; ஒருமை பன்மை மயக்கம். இயல் - நடக்கும். மாலை - மாலையாகிய. ச்: சந்தி. செந்தமிழ் - செந்தமிழ் மொழியில் அமைந்த ஒரு திருப்பதிகத்தை; ஆகுபெயர். பாடி - அந்தத் திருநாவுக்கரசு நாயனார் பாடியருளி. ப்: சந்தி. பரிவோடு - பக்தியோடு. மேவிய - அமைந்த. காலம்தோறும் - ஒவ்வொரு பூஜா காலத்திலும். இவை ஆறு காலங்கள். விருப்பில் - விருப்பத்தோடு; உருபு மயக்கம். கும்பிட்டு - திருக்கோயிலுக்கு அந்த நாயனார் எழுந்தருளி அந்த அக்கினீசுவரரைத் தம்முடைய திருக்கரங்களைத் தம்முடைய தலையின்மேல் வைத்துக் கூப்பிக் கும்பிட்டுவிட்டு. ஏ: அசைநிலை. ஓவுதல் - இடைவிடுதல். ஓவு - இடையறாத. திருப்பணி - உழவாரத் திருப்பணியையும் வேறு திருப்பணிகளையும்; ஒருமை பன்மை மயக்கம். செய்து - அந்த நாயனார் புரிந்து கொண்டு. அங்கு - அந்தத் திருப்புகலூரில். உறைகின்றார் - தங்குகிறவரானார். திருப்புகலூரைப் பற்றித் திருநாவுக்கரசு நாயனார் இந்தளப் பண்ணில் அமைந்த ஒரு திருப்பதிகத்தையும், திருநேரிசை, திருவிருத்தம், திருக்குறுந்தொகை, திருத்தாண்டகம் ஆகியவை அடங்கிய திருப்பதிகங்களையும் பாடியருளியுள்ளார். அவற்றுள் இந்தளப்பண் அமைந்த ஒரு பாசுரம் வருமாறு:

“செய்யர் வெண்ணூலர் கருமான் மறிதுள்ளும்
கையர் கணைகழல் கட்டிய காலினர்
மெய்யர் மெயந்நின் றவர்க்கல்லா தவர்க்கென்றும்
பொய்யர் புகலூர்ப் புரிசடை யாரே.”

அந்த நாயனார் பாடியருளிய ஒரு திருநேரிசை வருமாறு:

“நீருமாயத் தீயும் ஆகி
நிலனுமாய விசும்பும் ஆகி
ஏருடைக் கதிர்கள் ஆகி
இமையவர் இறைஞ்ச நின்று
ஆய்வதற் கரிய ராகி
அங்கங்கே ஆடு கின்ற
தவர்க்குத் தேவ ராவார்
திருப்புக லூர னாரே.”

அவர் பாடியருளிய ஒரு திருவிருத்தம் வருமாறு:

“தன்னைச் சரணென்று தாளடைந்
தேன்றன் அடியடையப்
புன்னைப் பொழிற்புக லூரண்ணல்
செய்யவன கேண்மின்களோ
என்னைப் பிறப்பறுத் தென்வினை
கட்டறுத் தேழ்நரகத்
தென்னைக் கிடக்கலொட் டான்சிவ
லோகத் திருத்திடுமே.”

அவர் பாடியருளிய ஒரு திருக்குறுந்தொகை வருமாறு:

“மின்னி னேரிடை யாள்உமை பங்கனைத்
தன்னை நேரொப் பிலாத தலைவனைப்
புன்னைக் கானற் பொழிற்புக லூரனை
என்னு ளாகவைத் தின்புற் றிருப்பனே.”

அவர் பாடியருளிய ஒரு திருத்தாண்டகம் வருமாறு:

“அங்கமே பூண்டாய் அனலா டினாய்
ஆதிரையாய் ஆல்நிழலாய் ஆனே றூர்ந்தாய்
பங்கமொன் நில்லாத படர்சடை யினாய்
பாம்பொடு திங்கள் பகைதீர்த் தாண்டாய்
சங்கையொன் நின்றியே தேவர் வேண்டச்
சமுத்திரத்தின் நஞ்சுண்டு சாவா மூவாச்
சிங்கமே உள்ளடிக்கே போது கின்றேன்
திருப்புகலூர் மேவிய தேவ தேவா.”

இது அந்த நாயனார் தம்முடைய உயிர் நீங்குவதற்கு முன்பு பாடியருளியது.

சிவபெருமானுக்குத் தேன் உவமை: “தேனொத்தினி யான்.”, “தேனுமாய் அமுதுமாய்த் தெய்வமும் தானாய்.”, “தேனினும் இனியர் பாலன நீற்றர்.”, “தேனுமாய் அமுதாகி நின்றான்.” என்று திருஞான சம்பந்த மூர்த்தி நாயனாரும், “ஆலங்காட்டில் அம்தேனை.”, “தேனும் இன்னமுதும் ஆனார் திருச்செம்பொன் பள்ளியாரே.”, “தேனொத்தெனக்கினியான்.”, “தேனனைத் திருஅண்ணா மலையனை.”, “அண்ணிக்கும் தேனர் பால் திருநாகேச்சுவரே.”, “தேனைப் பாலினைத் திங்களை ஞாயிற்றை.”, “தேனைப் பாலைத் திகழொளியை.”, “திகழொளியை மரகதத்தைத் தேனைப் பாலை.”, “அடியேனதுள்ளே நின்ற தேனமுதை.”, “அமிர்து கண்டாய் அம்தேன் தெளிகண்டாய்.”, “தித்திக்கும் தேனைப் பாலைத் திங்கரும்பின் இன்கவையை.”, “கரும்பு தருகட்டியை இன்னமிர்தைத் தேனை.”, “தேனாய் அமுதனாய் நீயே.”, “தேனவனே திருச்சோற்றுத் துறையுளானே.”, “தேனதாகித் திங்கரும் பின் இன்கவையை.”, “தேனே வானோர் செழுஞ்சுடரே.”,

"உமையாட்கென்றும் தேனவன்கான்.", "கலந்தார்க்
 கென்றும் தேனவனை.", "என் உள்ளத்துள்ளே ஊறும்
 அத்தேனை அமுதத்தை.", "தேனத்தை வார்த்த தெளிவே
 போற்றி.", "அடியார் மனத்துள் புக்க தேனவனை.",
 "திருவானைக் காவலுறை தேனை.", "தேனைப் பாலைச்
 செழுநீர்த் திரளை.", "தேறல் தெளியானை.",
 "அரும்பிருந்த கட்டிதனைக் கனியைத் தேனை.",
 "தேனகத்தில் இன்சுவையை.", "உருகு மனத்தடியவர்கட்
 கூறும் தேனை.", "தித்தித்தென் மனத்துள்ளே ஊறும்
 தேனை.", "உணர்ந்தார்க் கென்றும் தேனவன்கான்.",
 "கருதுவார் இதயத்துக் கமலத் தூறும் தேனவன்கான்.",
 "ஏத்துவார்க்குத் தேனவனை.", "அன்பர்க் கின்பரும்
 அமுதைத் தேனை." என்று திருநாவுக்கரசு நாயனாரும்,
 "ஒண்கூடரே தேனே இன்னமுதே.", "தீங்கரும்பின்
 ஊறவிருந்தேனை.", "அடியார்கள் தம் உள்ளத் தேனங்கத்
 தழுதாக உள்ளூறும் தேசனை.", "தேனிடை
 இன்னமுதை." என்று சுந்தர மூர்த்தி நாயனாரும், "தேசனே
 தேனார் அமுதே.", "தேனை ஆனெயைக் கரும்பினின்
 தேறலை.", "தேனே அமுதே கரும்பின் தெளிவே
 சிவனே.", "தேனைப் பாலைக் கன்னலின் தெளியை.",
 "தேனே அமுதே சிந்தைக்கரியாய்.", "தேனே அமுதே
 கரும்பின் தெளிவே தித்திக்குமானே.", "என் மனத்தே
 ஊறும் மட்டே.", "வினையேன் மனத்துத் தேனையும்
 பாலையும் கன்னலையும் அமுதத்தையும் ஒத்து.",
 "தேன்வந்தமுதின் தெளிவின் ஒளிவந்த.", "தேனையும்
 பாலையும் கன்னலையும் ஒத்தினிய கோன்.", "தேனாய்
 அமுதமாய்த் தீங்கரும்பின் கட்டியுமாய்.", "தெளிவந்த
 தேறலை.", "தேனைப் பழச்சுவை ஆயினானை.", "அந்த
 இடைமருதில் ஆனந்தத்தேன்.", "தேன் தங்கித் தித்தித்
 தழுதூறி.", "தேறலின் தெளிவே சிவபெருமானே.",

“பெருந்தேன் பில்க எப்போதும் ஏதாமணியே.”,
 “கோற்றேன் எனக்கென்கோ.”, “தேனாய் இன்னமுதமு
 மாய்த் தித்திக்கும் சிவபெருமான்.” என்று மாணிக்க
 வாசகரும், “சித்தத்துள் தித்திக்கும் தேனே.”, “மகேந்திர
 மாமலை மேல் இருந்த தேனே.” என்று திருமாளிகைத்
 தேவரும், “தேனே அமுதே என் சித்தமே.”, “பாலும்
 அமுதமும் தேனுமாய்.” என்று சேந்தனாரும், “கன்னலே
 தேனே அமுதமே.” என்று கருவூர்த் தேவரும், “தேனைப்
 பாலை தில்லை மல்கு செம்போனின் அம்பலத்துக்
 கோனை.” என்று கண்டராதித்தரும், “தேனே அனையன்
 நம் தேவர் பிரானே.”, “வருந்தேன் நுகராது வாய்புகு
 தேனை அருந்தேனை.”, “தேனார் பராபரம்.”,
 “தேனுக்குள் இன்பம் செறிந்திருந்தாற் போல ஊனுக்குள்
 ஈசன் ஒளிந்திருந்தானே.” என்று திருமூலரும்,
 “செம்பொனை மணியினைத் தேனினைப் பாலினை.”
 என்று நக்கீர தேவ நாயனாரும், “அம்பலத்தே நின்று
 கூத்துகந்த தேனே.” என்று பட்டினத்துப் பிள்ளையாரும்,
 “தேன்றலை ஆன்பா லதுகல தாலன்ன சீரனை.” என்று
 நம்பியாண்டார் நம்பியும், “மன்றுள் ஆடும் மது.” என்று
 சேக்கிழாரும் பாடியருளியவற்றைக் காண்க.

பிறகு உள்ள 240-ஆம் கவியின் உள்ளுறை வருமாறு:

‘அந்தத் திருநாவுக்கரசு நாயனார் சீர்த்தியை வழங்கும்
 திருச்செங்காட்டங் குடிக்கும், நெடுங்காலமாகப் புகழ்
 பெற்று விளங்கும் திருநள்ளாற்றுக்கும், மரங்கள் நிரம்ப
 வளர்ந்து நிற்கும் பூம்பொழில் சுற்றியிருக்கும்
 சாத்தமங்கைக்கும் எழுந்தருளி அங்கே விளங்கும்
 திருக்கோயிலாகிய அயவந்தியில் கச்சு விளங்கும்
 மென்மையான கொங்கைகளைப் பெற்ற மலர்க்கண்
 அம்மையைத் தன்னுடைய வாமபாகத்தில் எழுந்தருள்

செய்திருக்கும் அயவந்தீசுவரனை வணங்கிவிட்டுத் திருமருகலுக்கும் எழுந்தருளி தம்முடைய திருவுள்ளத்தில் எழுந்து பொங்கும் பக்தியினால் அந்தத் திருத்தலத்திற்கு எழுந்தருளி மாணிக்க வண்ணேசுவரரைப் பணிந்து அந்த நாயனார் பேரானந்தத்தை அடைந்தார்.' பாடல் வருமாறு:

“சீதரு செங்காட்டங் குடிநீடும் திருநள்ளா
றாந்தரு சோலைகூழ்தரு சாந்தை அயவந்தி
வார்திகழ் மென்முலை யாளொருபாகன் திருமருகல்
ஏந்தரும் அன்பால் சென்றுவணங்கி இன்புற்றார்.”

சீர் - அந்தத் திருநாவுக்கரசு நாயனார் சீர்த்தியை. தரு - வழங்கும். செங்காட்டங் குடி - திருச்செங்காட்டங்குடிக்கும். நீடும் - நெடுங்காலமாகப் புகழ் பெற்று விளங்கும். திருநள்ளாறு - திருநள்ளாற்றுக்கும். ஆர்தரு - பலவகையாகிய மரங்கள் வளர்ந்து நிற்கும். அந்த மரங்களாவன: தேக்கு மரம், வேங்கை மரம், வாகை மரம், மருத மரம், பலவகையான வாழை மரங்கள், தென்னை மரம், பனை மரம், மா மரம், பலாமரம், கடப்ப மரம், தமால மரம், பவள மல்லிகை மரம், வில்வ மரம், ஆல மரம், வேப்ப மரம், வாதநாராயண மரம், நெட்டிலிங்க மரம், அசோக மரம், சுரபுன்னை மரம், புன்னை மரம், சுரக்கொன்றை மரம், புலி நகக் கொன்றை மரம் முதலியவை. சோலை - பூம் பொழில். சூழ்தரு - சுற்றியிருக்கும். சாந்தை - சாத்த மங்கைக்கும் எழுந்தருளி. அயவந்தி - அத்தலத்தில் விளங்கும் திருக்கோயிலாகிய அயவந்தியில். வார் - கச்சு. திகழ் - விளங்கும். மென் - மென்மையைப் பெற்ற. முலையாள் - கொங்கைகளைப் பெற்றவளாகிய மலர்க்கண் அம்மையை. முலை: ஒருமை பன்மை மயக்கம். ஒரு பாகன் - தன்னுடைய ஒப்பற்ற வாமபாகத்தில் எழுந்தருளச் செய்திருக்கும் அயவந்தீசு

வரனை வணங்கிவிட்டு. திருமருகல் - திருமருகலுக்கும் எழுந்தருளி. ஏர்தரும் - தம்முடைய திருவுள்ளத்தில் எழுந்து பொங்கும். அன்பால் - பக்தியினால். சென்று - அந்தச் சிவத்தலத்திற்கு எழுந்தருளி. வணங்கி - மாணிக்க வண்ணேசுவரரைப் பணிந்து. இன்புற்றார் - அந்த நாயனார் பேராணந்தத்தை அடைந்தார்.

திருச்செங்காட்டங்குடி: இது சோழநாட்டில் உள்ள சிவத்தலம். இங்கே கோயில் கொண்டிருப்பவர் கணபதியேசுவரர். அம்பிகை திருக்குழல் நாயகி அம்மை. தலவிருட்சம் ஆத்தி மரம். இது திருக்கண்ணபுரத்திற்குக் கிழக்குத் திசையில் ஒரு மைல் தூரத்தில் உள்ளது. விநாயகப் பெருமான் கஜமுகாசுரன் என்னும் அசுரனைச் சங்காரம் செய்தருளிய தலம் இது. அந்த அசுரனுடைய இரத்தம் பெருகி ஓடிச் செங்காடாகி இருந்தமையினால் இந்தத் தலத்திற்குத் திருச்செங்காட்டங்குடி என்னும் பெயர் அமைந்தது. கஜமுகாசுரனைச் சங்காரம் செய்தருளிய பழி நீங்கும் பொருட்டு விநாயகப் பெருமான் கணபதியேசுவரரைப் பூசித்தார். அதனால் இங்கே உள்ள திருக்கோயிலுக்குக் கணபதீச்சுரம் என்னும் பெயர் வந்தது. சிறுத் தொண்ட நாயனார் தம்முடைய ஒரே புதல்வனாகிய சீராளனை வைரவ வேடம் பூண்டு எழுந்தருளிய சிவபெருமானுக்கு வெட்டிக் கறியாக்கி வழங்கினார்; பிறகு அந்தக் கணபதீசுவரர் வழங்கிய திருவருளால் அந்தச் சிறுவன் பிழைத்து எழுந்தான். இந்தச் செய்தியை,

“பொடிநுகரும் சிறுத்தொண்டந்
கருள்செய்யும் பொருட்டாகக்
கடிநகராய லீற்றிருந்தான்
கணபதீச் சுரத்தானே.”

என்று தேவாரத்தில் வருவதனாலும்,

"ஏடவிழ் அலங்கல் திண்டோள்
 இபமுகத் தவுணன் மாப்பில்
 நீடிய குருதிச் செந்நீர்
 நீத்தமாய் ஒழுகும் வேலைப்
 பாடுற வருங்கான் ஒன்றிற்
 பரத்தலின் அதுவே செய்ய
 காடெனப் பெயர்பெற் நின்னும்
 காண்டக இருந்த தம்மா."

"மீண்டுசெங் காட்டில் ஓர்சார்
 மேவிமெய்ஞ் ஞானத் தும்பர்
 தாண்டவம் புரியும் தாதை
 தன்னுருத் தாபித் தேத்திப்
 பூண்டபே ரன்பிற் பூசை
 புரிந்தனன் புலியு ளோர்க்குக்
 காண்டகும் அனைய தானம்
 கணபதீச்சரம் தென்பர்."

என்று கந்த புராணத்தில் வரும் செய்யுட்களாலும் அறிந்து கொள்ளலாம்.

பழைய ஆத்திரமரம் உற்சவர் சந்நிதிக்கு எதிரில் இருக்கிறது. சிறுத்தொண்ட நாயனார், அவருடைய புதல்வர், அவருடைய தர்மபத்தினியார், சந்தன நங்கையார், ஆகியவர்களுடைய சிலை வடிவங்கள் திருக்கோயிற் பிரகாரத்தில் கிழக்குப் பக்கத்தில் உற்சவர் சந்நிதிக்கு எதிரில் உள்ளன. திருக்கோயிலுக்குத் தெற்குத் திசையில் சூரிய தீர்த்தம் இருக்கிறது. இந்தத் தலத்தைப் பற்றிய ஒரு பாசரம் வருமாறு:

"கூரால் இரைதேர்ந்து குளமுலவி வயல்வாழும்
 தாராவே மடநாராய் தமிழேற் கொன்றுரையிரே
 சீராளன் சிறுத்தொண்டன் செங்காட்டங் குடிமேய
 பேராளன் பெருமான்றன் அருளொருநாள் பெறலாமே."

திருநள்ளாறு: இது சோழ நாட்டில் உள்ள சிவத்தலம். இங்கே கோயில் கொண்டிருப்பவர் தர்ப்பாரண்யேசுவரர். அம்பிகை போக மார்த்த பூண்முலை அம்மை. தீர்த்தம் நள தீர்த்தம். இது காரைக்காலுக்கு மேற்குத் திசையில் மூன்று மைல் தூரத்தில் உள்ளது. இது சப்தவிடங்கத் தலங்களில் ஒன்று.

“நாகம் பூண்டு கூத்தாடும் நள்ளாறனே” என்று தேவாரத்தில் வருவதைக் காண்க. தர்ப்பாரண்யேசுவரர் என்னும் திருநாமத்துக்கு ஏற்றவாறு சிவலிங்கப் பெருமானுடைய திருவுருவம் தர்ப்பை புற்களின் கொழுந்துகள் சேர்ந்ததைப் போல விளங்குகிறது. திருஞான சம்பந்த மூர்த்தி நாயனார் மதுரை மாநகரில் சமணர்களோடு வாதம் புரிந்தருளும் போதும் தீயில் இட்டும் எரியாமல் இருந்த பச்சைத் திருப்பதிகத்தில் வரும் முதற் பாசரம் பழந் தக்கராகத்தில் அமைந்தது. அந்தப் பாசரம் வருமாறு:

“போகம் ஆர்த்த பூண்முலையாள்
தன்னோடும் பொன்னகலம்
பாகம் ஆர்த்த பைங்கண்வெள்ளேற்
றண்ணல் பரமேட்டி
ஆகம் ஆர்த்த தோலுடையன்
.கோவண ஆடையின்மேல்
நாகம் ஆர்த்த நம்பெருமாள்
மேயது நள்ளாறே.”

சனிபகவானுக்குச் சிறப்பாக அமைந்த திருக் கோயிலும் இந்தத் தலத்தில் உள்ளது. அந்தச் சனிபகவான் திருக்கோயிலையே மக்கள் பகவான் கோயில் என்று வழங்குகிறார்கள்.

நளச்சக்கரவர்த்தி வழிபட்டுக் கலியின் பீடை நீங்கப் பெற்ற தலம் இது. பிராகாரத்தில் பெரிய வைரவருடைய விக்கிரகம் உள்ளது. இந்தத் தலத்திற்கு வடமேற்குத் திசையில் நள தீர்த்தம் இருக்கிறது. விநாயகப் பெருமானுக்குச் சொன்ன விநாயகர் என்பது திருநாமம். இந்தத் தலத்தைப் பற்றிய ஒரு பாசரம் வருமாறு:

“விளங்கிழை மடந்தைமலை மங்கையொரு பாகத்
துளங்கொள் இருத்திய ஒருத்தனிடம் என்பர்
வளங்கெழுவு தீபமொடு தூபமலர் தூவி
நளன்கெழுவி நாளும்வழி பாடுசெய் நள்ளாறே.”

திருச்சாத்த மங்கை: இது சாந்தை என மருவி வழங்கும். இது சோழ நாட்டில் உள்ள சிவத்தலம். இங்கே உள்ள திருக்கோயிலுக்கு அயவந்தி என்று பெயர். இங்கே கோயில் கொண்டிருப்பவர் அயவந்தீசுவரர். அம்பிகை மலர்க் கண் அம்மை. இது திருநள்ளாற்றிற்குத் தென் மேற்குத் திசையில் ஐந்து மைல் தூரத்தில் உள்ளது. திருநீல நக்க நாயனார் திருவவதாரம் செய்தருளிய தலம் இது. இந்த நாயனார் அயவந்தீசுவரரைத் தரிசனம் செய்யும் பொருட்டுத் தம்முடைய தர்ம பத்தினியாரோடு ஆலயத்துக்கு எழுந்தருளிய போது ஒரு சிலந்திப்பூச்சி சிவலிங்கப் பெருமான்மேல் விழுந்தது. அந்தப் பூச்சியை அந்த நாயனாருடைய பத்தினியார் பக்தி மிகுதியினால் தம்முடைய வாயினால் ஊதி அகற்றினார். அதைக் கண்ட அந்த நாயனார் அவ்வாறு தம்முடைய பத்தினியார் செய்தது உசிதமற்ற செயலென்று எண்ணித் தம்முடைய பத்தினியாரை விலக்கிவிட்டார். அயவந்தீசுவரர் அந்த நாயனாருடைய கனவில் தோன்றி அவருடைய பத்தினியார் ஊதிய இடத்தையல்லாமல் மற்ற இடங்கள் சிலந்தியினால் உண்டான கொப்புளங்களைப் பெற்றவை

யாக இருப்பதைக் காட்டியருளி அந்த மாதரசியாருடைய பக்தியை வெளிப்படுத்தி அந்த மாதரசியாரை மீண்டும் அந்த நாயனாரோடு சேர்த்தருளிய தலம் இது. "நிறையினார் நீல நக்கன் நெடு மாநகர் என்று தொண்டர், அறையும் ஊர் சாத்த மங்கை" என்றும்,

“பொடிதனைப் பூசு மாப்பிற்
புரிநூலொரு பாற்பொருந்தக்
கொடியன சாய லாளோ
ருடனாவதும் கூடுவதே
கடிமணம் மல்கி நாளும்
கமழும்பொழிற் சாத்தமங்கை
அடிகள் நக்கன் பரவ
அயவந்தி அமர்ந்தவனே.”

என்றும் தேவாரத்தில் வருவனவற்றைக் காண்க.

திருமருகல்: இது சோழநாட்டில் உள்ள சிவத்தலம். இங்கே கோயில் கொண்டிருப்பவர் மாணிக்க வண்ணேசுவரர். அம்பிகை வண்டுவார் குழல் அம்மை. இது திருப்புகலூரிலிருந்து தென் கிழக்குத் திசையில் மூன்றரை மைல் தூரத்தில் உள்ளது. பாம்பு தீண்ட அந்த விடத்தினால் இறந்து போன ஒரு செட்டிப் பிள்ளையைத் திருஞான சம்பந்த மூர்த்தி நாயனார்,

“சடையாய் எனுமால் சரணநீ எனுமால்
விடையாய் எனுமால் வெருவா விழுமால்
மடையார் குவளைம் மலரும் மருகல்
உடையாய் தகுமோ இவருள் மெலிவே.”

என்ற பாசுரத்தைப் பெற்ற ஒரு திருப்பதிகத்தைப் பாடியருளி மீண்டும் உயிர் பெற்று எழுமாறு புரிந்தருளிய தலம் இது. இறைவன் சந்நிதி கிழக்குப் பார்த்தது. அந்தச்

சந்நிதிக்கு எதிரில் திருக்குளம் இருக்கிறது. அம்பிகைக்கு வெள்ளிக் கவசத்தைச் சாத்துகிறார்கள். அம்பிகையின் சந்நிதிக்கு நேரே, 'விஷம் தீர்த்த பிள்ளையார்' என்ற திருநாமத்தோடு ஒரு விநாயகர் திருவீதியில் எழுந்தருளி இருக்கிறார்.

இந்தத் தலத்தைப் பற்றித் திருஞான சம்பந்த மூர்த்தி நாயனார் பாடியருளிய மற்றொரு பாசரம் வருமாறு:

“சிந்தாய் ணுமால் சிவனே ணுமால்
முந்தாய் ணுமால் முதல்வா ணுமால்
கொந்தார் குவளை இலவும் மருகல்
எந்தாய் தகுமோ இவனே கறவே.”

இந்தத் தலத்தைப் பற்றித் திருநாவுக்கரசு நாயனார் பாடி அருளிய ஒரு திருக்குறுந்தொகை வருமாறு:

“ஓது பைங்கிளிக் கொண்பால் அமுதாட்டிப்
பாது காத்துப் பலபல கற்பித்து
மாது தான்மரு கற்பெரு மானுக்குத்
தூது சொல்ல விடத்தான் தொடங்குமே.”

அடுத்து வரும் 241-ஆம் பாடலின் கருத்து வருமாறு:

‘திருநாவுக்கரசு நாயனார் திருமருகல் என்னும் சிவத்தலத்தில் அவ்வாறு எழுந்தருளித் தங்கியிருந்த சில தினங்கள் கழிந்த பிறகு திருவாரூராகிய பெரிய சிவத்தலத்தை ஆட்சி புரிந்தருளும் பவளத்தைப் போலச் சிவந்த சடாபாரத்தைத் தம்முடைய தலையின்மேல் பெற்றவரும், தம்முடைய நெற்றியில் ஒற்றைக் கண்ணை உடையவருமாகிய தியாகராஜப் பெருமானாரை அந்த நாயனார் வணங்கி விட்டுத் திருவாரூரில் தங்கிக் கொண்டிருந்தார்; இதன் பிறகு உண்மையாகிய பரம்பொருள் சிவபெருமானே என்னும் ஞானத்தைப் பெற்றவரும்,

வேணுபுரமாகிய சீகாழியில் திருவவதாரம் செய்தருளிய அடியேங்களுடைய தலைவரும், பொன்னால் ஆகிய புரிகளைக் கொண்ட மூன்று நூல்கள் அடங்கிய பூணூலை அணிந்த திருமார்பைப் பெற்றவரும் ஆகிய திருஞான சம்பந்த மூர்த்தி நாயனாரும் திருப்புகலூருக்கு எழுந்தருளினார்.' பாடல் வருமாறு:

“அப்படிச் சின்னாள் சென்றபின்
ஆரூர் நகராளும்
துப்புறழ் வேணிக் கண்ணுத
லாரைத் தொழுதிப்பால்
மெய்ப்பொருள் ஞானம் பெற்றவர்
வேணு புரத்தெங்கள்
பொற்புரி முந்நூல் மாப்பும்
வந்தார் புகலூரில்.”

அப்படி - திருநாவுக்கரசு நாயனார் திருமருகல் என்னும் சிவத்தலத்தில் அவ்வாறு எழுந்தருளித் தங்கிக் கொண்டிருந்த. ச்: சந்தி. சில் - சில. நாள் - தினங்கள்; ஒருமை பன்மை மயக்கம். சென்ற - கழிந்த. பின் - பிறகு. ஆரூர் - திருவாரூராகிய. நகர் - பெரிய சிவத்தலத்தை. ஆளும் - ஆட்சி புரிந்தருளும். துப்பு - பவளத்தை. உறழ் - போலச் சிவந்த. வேணி - சடாபாரத்தைத் தம்முடைய தலையின் மேற் பெற்றவரும்; ஆகு பெயர். க்: சந்தி. கண்ணுதலாரை - தம்முடைய நெற்றியில் ஒற்றைக் கண்ணை உடையவருமாகிய தியாகராஜப் பெருமானாரை; த்: சந்தி. தொழுது - அந்த நாயனார் வணங்கிவிட்டு. இப்பால் > திருவாரூரில் தங்கிக் கொண்டிருந்தார்; இதன் பிறகு. மெய் - உண்மையாகிய. ப்: சந்தி. பொருள் - பரம் பொருள் சிவ பெருமானே என்னும். ஞானம் - ஞானத்தை. பெற்றவர் - பெற்றவரும். வேணுபுரத்து - வேணுபுரமாகிய

சீகாழியில் திருவவதாரம் செய்தருளிய. எங்கள் - அடியேங்களுடைய தலைவரும்; இது சேக்கிழார் தம்மையும் பிற திருத்தொண்டர்களையும் சேர்த்துக் கூறியது. பொன் - தங்கத்தால் ஆகிய. புரி - புரிகளைப் பெற்ற; ஒருமை பன்மை மயக்கம். முந்நூல் - மூன்று நூல்கள் அடங்கிய பூணூலை. நூல்: ஒருமை பன்மை மயக்கம். மார்பரும் - திருமார்பைப் பெற்றவரும் ஆகிய திருஞான சம்பந்த மூர்த்தி நாயனாரும். புகலூரில் - திருப்புகலூருக்கு; உருபு மயக்கம். வந்தார் - எழுந்தருளினார்.

பிறகு வரும் 242-ஆம் கவியின் கருத்து வருமாறு:

‘ஆளுடைய பிள்ளையாராகிய திருஞானசம்பந்த மூர்த்தி நாயனார் அவ்வாறு திருப்புகலூருக்கு எழுந்தருளத் தம்முடைய திருவுள்ளத்தில் பெருகி எழுந்த விருப்பத்தினால் வாக்கிராகிய திருநாவுக்கரசு நாயனார் தம்முடைய திருவுள்ளத்தில் மகிழ்ச்சியை அடைந்து அந்தத் திருஞான சம்பந்த மூர்த்தி நாயனாரை எதிர் கொண்டு வரவேற்று அந்தத் திருப்புகலூரில் அந்தத் திருநாவுக்கரசு நாயனார் அந்தத் திருஞானசம்பந்த மூர்த்தி நாயனாரோடு தங்கிக் கொண்டிருக்கும் காலத்தில் வள்ளலாராகிய சிறுத்தொண்ட நாயனார் அந்த இரண்டு நாயன்மார் களிதத்திற்கும் எழுந்தருள இகழ்வதற்கு அருமையாக இருக்கும் சீர்த்தியைப் பெற்ற திருநீலநக்க நாயனாரும் திருப்புகலூருக்கு எழுந்தருளினார்.’ பாடல் வருமாறு:

“பிள்ளையார் எழுந்தருளப்

பெருவிருப்பால் வாக்கீசர்

உள்ளம்மகிழ்ந் தெதிர்கொண்டங்

குடன்உறையும் நாளின்கண்

வள்ளலார் சிறுத்தொண்டர்

மற்றவர்பால் எழுந்தருள

எள்ளரும்சீர் நீலநக்கர்

தாமும்எழுந் தருளினார்."

பிள்ளையார் - ஆளுடைய பிள்ளையாராகிய திருஞான சம்பந்த மூர்த்தி நாயனார். எழுந்தருள - அவ்வாறு திருப்புகலூருக்கு எழுந்தருள. ப்: சந்தி. பெரு - தம்முடைய திருவுள்ளத்தில் பெருகி எழுந்த. விருப்பால் - விருப்பத்தினால்; 'விருப்பத்தோடு' எனலும் ஆம்; உருப மயக்கம். வாசீசர் - வாசீசராகிய திருநாவுக்கரசு நாயனார். உள்ளம் - தம்முடைய திருவுள்ளத்தில். மகிழ்ந்து - மகிழ்ச்சியை அடைந்து. எதிர் கொண்டு - அந்தத் திருஞான சம்பந்த மூர்த்தி நாயனாரை எதிர் கொண்டு வரவேற்று. அங்கு - அந்தத் திருப்புகலூரில். உடன் - அந்த இரண்டு நாயன்மார்களோடும். உறையும் - தங்கிக் கொண்டிருக்கும். நாளின் கண் - காலத்தில். வள்ளலார் - வள்ளலாராகிய. சிறுத்தொண்டர் - சிறுத் தொண்ட நாயனார். மற்று: அசை நிலை. அவர் பால் எழுந்தருள - அந்த இரண்டு நாயன்மார்களிடத்திற்கும் எழுந்தருள. அவர்: ஒருமை பன்மை மயக்கம். எள்ளரும் - இகழ்வதற்கு அருமையாக இருக்கும். எள்ளரும் - எள்ள அரும்; தொகுத்தல் விகாரம். சீர் - சீர்த்தியைப் பெற்ற. நீலநக்கர் தாமும் - திருநீல நக்க நாயனாரும். தாம்: அசை நிலை. எழுந்தருளினார் - திருப்புகலூருக்கு எழுந்தருளினார்.

பிறகு உள்ள 243-ஆம் கவியின் உள்ளுறை வருமாறு:

'அவ்வாறு திருப்புகலூரில் எழுந்தருளும் அந்தத் திருஞான சம்பந்த மூர்த்தி நாயனாரோடும் திருநாவுக்கரசு நாயனாரோடும் அந்தச் சிவத்தலமாகிய திருப்புகலூரில் வாழும் வேதியராகும் ஒங்கியிருக்கும் புகழைப் பெற்ற முருக நாயனாருடைய திருமடத்தில் அவரோடு கூடி தங்களுடைய பக்கத்தில் வரும் சீர்த்தியைப் பெற்ற

அடியவர்கள் பலரோடும் பழகிய நட்பு அகலுவதற்கு அருமையாக உள்ள திருத்தொண்டுகளினுடைய நிலையை அடைந்த திருநாவுக்கரசு நாயனார் தெரிந்து கொண்டு தங்கியிருப்பவரானார்.' பாடல் வருமாறு:

“ஆங்கணையும் அவர்களுடன்
அப்பதியில் அந்தணராம்
ஒங்குபுகழ் முருகனார்
திருமடத்தில் உடனாகப்
பாங்கில்வரும் சீரடியார்
பலருமுடன் பயில்கேண்மை
நீங்கரிய திருத்தொண்டின்
நிலைஉணர்ந்து நிகழ்கின்றார்.”

ஆங்கு - அவ்வாறு. அணையும் - திருப்புகலூரில் எழுந்தருளும். அவர்களுடன் - அந்தத் திருஞான சம்பந்த மூர்த்தி நாயனாரோடும், திருநாவுக்கரசு நாயனாரோடும். அப்பதியில் - அந்தச் சிவத்தலமாகிய திருப்புகலூரில் வாழும். அந்தணராம் - வேதியராக விளங்கும். ஒங்கு - ஒங்கியிருக்கும். புகழ் - புகழைப் பெற்ற. முருகனார் - முருக நாயனாருடைய. திரு - அழகிய. மடத்தில் - திருமடத்தில். உடனாக - அந்த இரண்டு நாயன்மார் களோடும் கூடி. ப்: சந்தி. பாங்கில் வரும் - தங்களுடைய பக்கத்தில் வரும். சீர் - சீர்த்தியைப் பெற்ற. அடியார் - அடியவர்கள்; ஒருமை பன்மை மயக்கம். பலருமுடன் - பலரோடும். பயில் - பழகும். கேண்மை - நட்பு. நீங்கரிய - தம்மை விட்டு அகலுவதற்கு அருமையாக உள்ள. திருத் தொண்டின் - திருத் தொண்டுகளினுடைய; ஒருமை பன்மை மயக்கம். நிலை - நிலையை. உணர்ந்து - அந்தத் திருநாவுக்கரசு நாயனார் தெரிந்து கொண்டு. நிகழ்கின்றார் - திருப்புகலூரில் தங்கியிருப்பவரானார்.

பிறகு வரும் 244-ஆம் கவியின் உள்ளுறை வருமாறு:

அந்தத் திருநாவுக்கரசு நாயனார் தேவாரத் திருப்பதிகங்களாகிய சொற்கவை பொருட்சுவை என்னும் சுவைகளாகிய செழுமையைப் பெற்று விளங்கும் செந்தமிழ் மொழியில் அமைந்தவற்றினுடைய வகைகளை வாழ்த்தி மகிழ்ச்சியை அடைந்து இமயமலை அரசு னுடைய புதல்வியும், மடப்பத்தைக் கொண்டவளும், பொம்மைப் போல என்றைக்கும் மாறாத அழகைப் பெற்றவளும் ஆகிய பார்வதி தேவியை தம்முடைய வாம பாகத்தில் எழுந்தருளச் செய்திருப்பவராகிய அக்கினீச வரருடைய தங்கத்தைப் போன்ற திருவடிகளில் விருப்பத்தைப் பெற்ற திருத்தொண்டர்களினுடைய பெருமையை விரிவாக எடுத்துக் கூறி அந்தத் திருப் புகலூரில் ஒன்றாகச் சேர்ந்திருக்கும் திருவுள்ளங்களைப் பெற்றவர்களாகிய திருஞான சம்பந்த மூர்த்தி நாயனார், முருக நாயனார் என்னும் இரண்டு நாயன்மார்களோடு சேர்ந்து திருநாவுக்கரசு நாயனார் பெறும் பாக்கியத்தை அடைந்தார்.' பாடல் வருமாறு:

"திருப்பதிகத் செழுந்தமிழின்
திறம்போற்றி மகிழ்வுற்றுப்
பொருப்பரையன் மடப்பாவை
இடப்பாகர் பொற்றாளில்
விருப்புடைய திருத்தொண்டர்
பெருமையினை விரித்துரைத்தங்
கொருப்படுசிந் தையினார்கள்
உடனுறைவின் பயன்பெற்றார்."

திருப்பதிக - அந்தத் திருநாவுக்கரசு நாயனார் தேவாரத் திருப்பதிகங்களாகிய; ஒருமை பன்மை மயக்கம். ச்: சந்தி. செழும் - சொற்கவை பொருட்சுவை என்னும்

சுவைகளாகிய செழுமையைப் பெற்று விளங்கும். தமிழின் - செந்தமிழ் மொழியில் அமைந்தவற்றினுடைய; ஆகுபெயர். திறம் - வகைகளை; ஒருமை பன்மை மயக்கம். போற்றி - வாழ்த்தி. மகிழ்வுற்று - மகிழ்ச்சியை அடைந்து. ப்: சந்தி. பொருப்பரையன் - இமயமலை அரசனுடைய புதல்வியும்; ஆகு பெயர். மட - மடப்பத்தைக் கொண்டவளும்; ஆகுபெயர். ப்: சந்தி. பாவை - பொம்மையைப் போல என்றைக்கும் மாறாத அழகைப் பெற்றவளும்; உவம ஆகுபெயர். இடப்பாகர் - ஆகிய கருந்தாழ் குழலி அம்மையைத் தம்முடைய வாம பாகத்தில் எழுந்தருளுமாறு செய்திருப்பவராகிய அக்கினீசு வரனுடைய. பொன் - தங்கத்தைப் போன்ற. தாளில் - திருவடிகளில்; ஒருமை பன்மை மயக்கம். விருப்புடைய - வணங்கும் விருப்பத்தைப் பெற்ற. திருத்தொண்டர் - திருத்தொண்டர்களாகிய திருஞான சம்பந்த மூர்த்தி நாயனார், முருக நாயனார் என்பவர்களினுடைய; ஒருமை பன்மை மயக்கம். பெருமையினை - பெருமையை. விரித்து உரைத்து - விரிவாக எடுத்துக் கூறி. அங்கு - அந்தத் திருப்புகலூரில். ஒருப்படு - ஒன்றாகச் சேர்ந்திருக்கும். சிந்தையினார்கள் - திருவுள்ளங்களைப் பெற்றவர்களாகிய திருஞான சம்பந்த மூர்த்தி நாயனார், முருக நாயனார் என்னும் இரண்டு நாயன்மார்களோடும். சிந்தை: ஒருமை பன்மை மயக்கம். உடன் உறைவின் - சேர்ந்து தங்கியிருப்பதனால் உண்டாகும். பயன் - பிரயோசனத்தை. பெற்றார் - அந்தத் திருநாவுக்கரசு நாயனார் பெறும் பாக்கியத்தை அடைந்தார்.

அடுத்து உள்ள 245-ஆம் பாடலின் கருத்து வருமாறு:

'அவ்வாறு திருநாவுக்கரசு நாயனார் திருஞானசம்பந்த மூர்த்தி நாயனாரோடும் திருப்புகலூரில்

தங்கிக் கொண்டிருந்த அந்தக் காலத்தில் அந்தத் திருநாவுக்கரசு நாயனார் தமக்கு ஏற்றவாறு அமைந்திருக்கும் உழவாரத் திருத் தொண்டையும், வேறு திருத்தொண்டுகளையும், முறையான வழியில் புரிந்து கொண்டு வர மின்னலைப் போல் ஒளியை வீசும் சிவந்த சடாபாரத்தைத் தம்முடைய தலையின் மேற்பெற்ற தலைவராகிய சிவபெருமானார் திருக்கோயில் கொண்டு எழுந்தருளியிருக்கும் திருத்தலங்கள் எத்தனையோ பலவற்றிற்கும் முன்பாகவே எழுந்தருளி அந்தத் தலங்களில் எழுந்தருளியிருக்கும் சிவபெருமான்களை அந்த நாயனார் துதித்து விட்டு எல்லாத் தேவர்களுக்கும் முதல் தேவனாகிய அக்கினீசுவரனுடைய திருவடிகளை வணங்குவதற்காகத் தங்கத்தைப் பதித்திருக்கும் அழகைப் பெற்ற மாடங்கள் உயரமாக நிற்கும் பூம்புகலூருக்கு எழுந்தருளி அந்த அக்கினீசுவரரை வணங்கி விட்டுத் திருப்புகலூரிலிருந்தும் புறப்பட்டுச் சென்றார்.' பாடல் வருமாறு:

“அந்நாளில் தமக்கேற்ற
திருத்தொண்டின் நெறியாற்ற
மின்னார்செஞ் சடைஅண்ணல்
மேவுபதி எனைப்பலவும்
முன்னாகச் சென்றேத்தி
முதல்வன்தாள் தொழுவதற்குப்
பொன்னாரும் மணிமாடப்
பூம்புகலூர் தொழுதகன்றார்.”

அந்நாளில் - அவ்வாறு திருநாவுக்கரசு நாயனார் திருஞான சம்பந்த மூர்த்தி நாயனாரோடும் முருக நாயனாரோடும் திருப்புகலூரில் தங்கிக் கொண்டிருந்த அந்தக் காலத்தில். தமக்கு ஏற்ற - தமக்கு ஏற்றவாறு

அமைந்திருக்கும். திருத்தொண்டின் - உழவாரத் திருத் தொண்டினையும் வேறு திருத் தொண்டுகளையும்; ஒருமை பன்மை மயக்கம். நெறி - முறையான வழியில். ஆற்ற - புரிந்து கொண்டு வர. மின் - மின்னலைப் போல. ஆர் - ஒளியை நிரம்ப வீசும். செம் - சிவப்பாக இருக்கும். சடை - சடாபாரத்தைத் தம்முடைய தலையின் மேற் பெற்ற. அண்ணல் - தலைவராகிய சிவபெருமானார். மேவு - திருக்கோயில் கொண்டு எழுந்தருளியிருக்கும். பதி - சிவத் தலங்கள்; ஒருமை பன்மை மயக்கம். எனை - எத்தனையோ. ப்: சந்தி. பலவும் - பலவற்றிற்கும். முன்னாக - முன்பாகவே. ச்: சந்தி. சென்று - எழுந்தருளி. ஏத்தி - அந்தத் தலங்களில் எழுந்தருளியிருக்கும் சிவ பெருமான்களை அந்த நாயனார் துதித்துவிட்டு. முதல்வன் - எல்லாத் தேவர்களுக்கும் முதல் தேவளாகிய அக்கினீசுவரனுடைய. தாள் - திருவடிகளை; ஒருமை பன்மை மயக்கம். தொழுவதற்கு - வணங்குவதற்காக. ப்: சந்தி. பொன் - தங்கத்தை. ஆரும் - பதித்து அமைந்திருக்கும். மணி - அழகைப் பெற்ற. மாட - மாடங்கள் உயரமாக இருக்கும்; ஒருமை பன்மை மயக்கம். ப்: சந்தி. பூம்புகலூர் - பூம்புகலூருக்கு எழுந்தருளி. தொழுது - அந்த அக்கினீசுவரரை வணங்கிவிட்டு. அகன்றார் - திருப்புகலூரிலிருந்தும் புறப்பட்டுச் சென்றார்.

பிறகு வரும் 246-ஆம் கவியின் உள்ளுறை வருமாறு:

'திருநீல நக்க நாயனார் சுவாமிகள், சிறுத் தொண்ட நாயனார், முருக நாயனார், பெருமையைப் பெற்ற பான்மையைக் கொண்ட அடியவர்களாகிய மற்றவர்களும் விடையைப் பெற்றுக் கொண்டு தங்கள் தங்களுடைய ஊர்களுக்கு எழுந்தருள் ஒருமைப்பட்ட இயல்பைக் கொண்ட திருவுள்ளத்தைப் பெற்ற ஆளுடைய

பிள்ளையாராகிய திருஞானசம்பந்த மூர்த்தி நாயனாரோடு திருநாவுக்கரசு நாயனாரும் தங்கியிருக்கும் கங்கையாற்றின் நீரைத் தம்முடைய தலையில் உள்ள சிவந்த சடாபாரத்தில் மறைந்து வைத்திருப்பவராகிய பிரமபுரீசுவரர் திருக்கோயில் கொண்டு எழுந்தருளியிருக்கும் திரு அம்பர்ப் பெருந்திருக்கோயிலுக்கு அந்தத் திருநாவுக்கரசு நாயனார் எழுந்தருளி அந்தப் பிரமபுரீசுவரரைப் பணிந்தார்.' பாடல் வருமாறு:

“திருநீல நக்கடிகள் சிறுத்தொண்டர் முருகனார்
பெருநீர்மை அடியார்கள் பிறரும்விடை கொண்டேக
ஒருநீர்மை மனத்துடைய பிள்ளையா ருடன்அரசும்
வருநீர்செஞ் சடைக்கரந்தார் திருஅம்பர் வணங்கினார்.”

திருநீலநக்கடிகள் - திரு நீலநக்க நாயனார் சுவாமிகள். சிறுத் தொண்டர் - சிறுத் தொண்ட நாயனார். முருகனார் - முருக நாயனார். பெரு - பெருமையைப் பெற்ற. நீர்மை - பான்மையைக் கொண்ட. அடியார்கள் - அடியவர்களாகிய. பிறரும் - மற்றவர்களும்; ஒருமை பன்மை மயக்கம். விடை கொண்டு - திருநாவுக்கரசு நாயனாரிடம் விடையைக் கொண்டு. ஏக - தங்கள் தங்களுடைய ஊர்களுக்கு எழுந்தருள. திருநீல நக்க நாயனார் சாத்த மங்கைக்கு எழுந்தருளினார். சிறுத் தொண்ட நாயனார் திருச் செங்காட்டங் குடிக்கு எழுந்தருளினார். முருக நாயனார் திருப்புகலூருக்கு எழுந்தருளினார். ஒருநீர்மை - ஒரு வழியில் அமைந்த பான்மையில். மனத்துடைய - வைத்துணரும் திருவுள்ளத்தைப் பெற்ற. பிள்ளையாருடன் - ஆளுடைய பிள்ளையாராகிய திருஞான சம்பந்த மூர்த்தி நாயனாரோடு; “ஒரு நெறிய மனம் வைத்துணர் ஞான சம்பந்தன்.” என்று அந்த நாயனாரே தம்மை கருதப் படுவதைக் காண்க. அரசும் - திருநாவுக்கரசு நாயனாரும்:

திணை மயக்கம். வரு - தங்கியிருக்கும். நீர் - கங்கையாற்றின் புனலை. செம் - சிவப்பாக இருக்கும். சடை - தம்முடைய தலையில் உள்ள சடாபாரத்தில். க்: சந்தி. கரந்தார் - மறைத்து வைத்திருப்பவராகிய பிரம புரீசுவரர். திருஅம்பர் - திருக்கோயில் கொண்டு எழுந்தருளியிருக்கும் திருஅம்பர் பெருந்திருக் கோயிலுக்கு. வணங்கினார் - அந்தத் திருநாவுக்கரசு நாயனார் எழுந்தருளி அந்தப் பிரமபுரீசுவரரைப் பணிந்தார்.

திரு அம்பர் : இது சோழ நாட்டில் உள்ள சிவத்தலம். இது அம்பர்ப் பெருந்திருக்கோயில் எனவும் வழங்கும். இங்கே கோயில் கொண்டிருப்பவர் பிரம புரீசுவரர். அம்பிகை பூங்குழல் அம்மை. தீர்த்தம் பிரம தீர்த்தம். தலவிருட்சம் புன்னை மரம். இது அம்பர் மாகாளத்துக்குக் கிழக்குத் திசையில் முக்கால் மைல் தூரத்தில் உள்ளது. இது சோமாசிமாற நாயனார் முத்தியைப் பெற்ற சிவத்தலம். பிரமபுரீசுவரருடைய சந்நிதி ஒரு கட்டு மலையின் மேல் உள்ளது. பிரமபுரீசுவரருக்குப் பின் பக்கத்தில் பார்வதி பரமேசுவரருடைய திருவுருவங்கள் தீட்டப் பெற்றிருக்கின்றன. இங்குள்ள ஆலயத்திற்குப் பெருந்திருக்கோயில் என்பது பெயர். "அம்பர் நகர்ப் பெருங்கோயில் அமர்கின்றான் காண்" என்று திருநாவுக்கரசு நாயனார் பாடியருளியதைக் காண்க. இந்தத் தலத்தில் உள்ள திருக்கோயிலைக் கோச்செங்கட் சோழ மன்னர் கட்டுவித்தார். இந்த மன்னர் திருவானைக்காமுதல் அம்பர்ப் பெருந்திருக்கோயில் ஈறாக உள்ள 64 மாடக் கோயில்களைக் கட்டுவித்தார். மாடக் கோயில் என்பது கட்டுமலையையும், யானைகள் ஏற முடியாமல் இருக்கும் சந்நிதியையும் உடையது. இந்தத் தலத்தைப் பற்றிய பாசரம் ஒன்று வருமாறு:

“எரிதர அனல்கையில் ஏந்தி எல்லியின்
நரிதிரி சானிடை நட்டம் ஆடுவர்
அரிசிலம் பொருபுனல் அம்பர் மாநகர்க்
குரிசில்செங் கண்ணவன் கோயில் சேர்வரோ.”

இந்தத் தலத்தைப் பற்றிக் காந்தார பஞ்சமப்
பண்ணில் திருஞான சம்பந்த மூர்த்தி நாயனார் பாடியருளிய
ஒரு பாசுரம் வருமாறு:

“அழகரை அடிகளை அம்பர் மேவிய
நிழல்திகழ் சடைமுடி நீல கண்டரை
உமிழ்திரை உலகினில் ஒதுவீர் கொண்மின்
தமிழ்கெழு விரகினன் தமிழ்செய் மாலையே.”

பிறகு வரும் 247-ஆம் கவியின் கருத்து வருமாறு:

‘திருநாவுக்கரசு நாயனார் செங்குமுத மலர்கள்
மலரும் வாலியைப் பெற்ற திருக்கடவூருக்கு அடைந்தருளி
சினம் பொங்கி எழுந்த வெம்மையைக் கொண்ட யமனை
தம்முடைய திருவடியினால் உதைத்துத் தரையில் விழச்
செய்த தங்கத்தைப் போன்ற அமிர்தகடேசுவரருடைய
திருவடிகளை அந்த நாயனார் வணங்கித் துதித்து விட்டுக்
குங்குலியக் கலய நாயனார் வாழும் திருக்கடவூரில் உள்ள
அவருடைய திருமடத்தில் குறைகள் அறுமாறு அந்தத்
திருமடம் உள்ள அந்தக் குங்குலியக் கலய நாயனாருடைய
திருமாளிகையில் சிவபெருமானுடைய அடியவர்களோடு
அந்த நாயன்மார்கள் திருவமுது செய்தருளினார்கள்.’
பாடல் வருமாறு:

“செங்குமுத மலர்வாவித்
திருக்கடவூர் அணைந்தருளிப்
பொங்கியவெம் கூற்றடர்த்த
பொன்னடிகள் தொழுதேத்திக்

குங்குலியக் கலயனார்
 திருமடத்தில் குறைவறுப்ப
 அங்கவர்பால் சிவனடியா
 ருடன்அமுது செய்தார்கள்.”

செங்குமுதம் - திருநாவுக்கரசு நாயனார் செங்குமுத மலர்கள்; ஒருமை பன்மை மயக்கம். மலர் - மலர்ந்திருக்கும். வாவி - வாவியைப் பெற்ற. த்: சந்தி. திருக்கடலூர் - திருக்கடலுருக்கு. அணைந்தருளி - அந்த நாயனார் அடைந்தருளி. ப்: சந்தி. பொங்கிய - மார்க் கண்டேயரிடத்தில் சினம் பொங்கி எழுந்த. வெம் - கொடுமையைக் கொண்ட. கூற்று - யமனை. அடர்த்த - உதைத்துத் தரையில் விழுமாறு செய்தருளிய. பொன் - தங்கத்தைப் போன்ற. அடிகள் - அமிர்தகடேசுவரருடைய திருவடிகளை. தொழுது - அந்த நாயனார் வணங்கி. ஏத்தி - துதித்து விட்டு. க்: சந்தி. குங்குலியக்கலயனார் - குங்குலியக் கலய நாயனார் வாழும் திருக்கடலூரில் உள்ள. திரு மடத்தில் - அந்த நாயனா ருடைய அழகிய திருமடத்தில். குறைவு - குறைகள்; ஒருமை பன்மை மயக்கம். அறுப்ப - அறுமாறு. அங்கு - அந்தத் திருமடம் உள்ள. அவர் பால் - அந்தக் குங்குலியக்கலய நாயனாருடைய திருமாளிகையில். சிவனடியாருடன் - சிவ பெருமானுடைய அடியவர் களாகிய சிறுத் தொண்ட நாயனாரோடும் முருக நாயனா ரோடும், திருஞானசம்பந்த மூர்த்தி நாயனாரோடும்; ஒருமை பன்மை மயக்கம். அமுது செய்தார்கள் - அந்த நாயன்மார்கள் திருவமுது செய்தருளினார்கள்.

திருக்கடலூர்: இது சோழ நாட்டில் உள்ள சிவத்தலம். இங்கே கோயில் கொண்டிருப்பவர் அமிர்தகடேசுவரர். இவரை அமுதீசர் எனவும் வழங்குவர். அம்பிகை அபிராமி

அம்மை. தீர்த்தங்கள் சிவகங்கை, அமுதபுஷ்கரிணி என்பவை. இது சீகாழியிலிருந்து தென் கிழக்குத் திசையில் 14 மைல் தூரத்தில் உள்ளது. மேற்குப் பார்த்த சந்நிதி. இது அட்ட வீரட்டங்களில் ஒன்று. மார்க்கண்டேயருக்காக யமனை அமிர்தகடேசுவரர் தம்முடைய திருவடியால் உதைத்தருளித் தரையில் விழச் செய்த தலம் இது. காலசங்கார மூர்த்திக்குத் தனியாக ஒரு சந்நிதி உண்டு. குங்குலியக் கலய நாயனாரும், காரி நாயனாரும் வாழ்ந்திருந்து முக்தியை அடைந்த தலம் இது. இங்கே எழுந்தருளியிருக்கும் விநாயகர் கள்ளவாரணப் பிள்ளையார். இந்தத் திருக்கோயிலில் வில்வாரணி யேசுவரர், பாபஹரேசுவரர், புண்ணிய வர்த்ததேனகவரர் என்னும் திருநாமங்களோடு சிவலிங்கப் பெருமான்கள் உள்ளனர்.

இந்தச் சிவத்தலத்தைப் பற்றித் திருநாவுக்கரசு நாயனார் திருநேரிசை, திருவிருத்தம், திருக்குறுந் தொகை என்பவை அடங்கிய திருப்பதிகங்களைப் பாடியருளியிருக்கிறார். அவற்றுள் ஒரு திருநேரிசை வருமாறு:

“மண்ணிடைக் குரம்பை தன்னை
மதித்துநீர் மையல் எய்தில்
விண்ணிடைத் தரும ராசன்
வேண்டினால் விலக்கு வார்ஆர்
பண்ணிடைச் சுவைகள் பாடி
ஆடிடும் பத்தர்க் கென்றும்
கண்ணிடை மணியர் போலும்
கடவுர்வீ ரட்ட னாரே.”

அந்த நாயனார் பாடியருளிய ஒரு திருவிருத்தம் வருமாறு:

“குழைத்திகழ் காதினன் வானவர்
கோனைக் குளிர்ந்தெழுந்து
பழக்கமொ டர்ச்சித்த மாணிதன்
ஆருயிர் கொள்ளவந்த
தழற்பொதி மூவிலை வேலுடைக்
காலனைத் தாளலற
உழக்கிய சேவடி யான்கட
வருறை உத்தமனே.”

அந்த நாயனார் பாடியருளிய ஒரு திருக்குறுந்தொகை வருமாறு:

“மண்ணு ளாரை மயக்குறும் ஆனையார்
எண்ணு ளார்பலர் ஏத்திடும் ஆனையார்
விண்ணு ளார்பல ரும்மறி ஆனையார்
கண்ணுள் ஆனைகண் டர்கட வூரே.”

இந்தத் தலத்தைப் பற்றிக் காந்தார பஞ்சமப் பண்ணில் திருஞான சம்பந்த மூர்த்தி நாயனார் பாடியருளிய ஒரு பாசரம் வருமாறு:

“சடையுடை யானும் நெய்
யாடலானும் சரிகோவண
உடையுடை யானுமை யார்ந்த
ஒண்கண் உமைகேள்வனும்
கடையுடை நன்னெடு மாடம்
ஒங்கும் கடவுர்தனுள்
விடையுடை அண்ணலும்
வீரட்டானத் தானல்லனே.”

இந்தத் தலத்தைப் பற்றி நட்டராகப் பண்ணில் சந்தர மூர்த்தி நாயனார் பாடியருளிய ஒரு பாசரம் வருமாறு:

“பொடியார் மேனியனே புரி
 நூல்ஒரு பாற்பொருந்த
 வடியார் மூவிலைவேல் வளர்
 கங்கையின் மங்கையொடும்
 கடியார் கொன்றையனே கட
 வூர்தனுள் வீரட்டத்தெம்
 அடிகேள் என்அமுதே எனக்
 கார்துணை நியலதே.”

அடுத்து வரும் 248-ஆம் கவியின் கருத்து வருமாறு:

‘திருநாவுக்கரசு நாயனார் சீர்த்தி நிலைபெற்று விளங்கும் திருக்கடலூர்த் திருமயானத்திற்கும் எழுந்தருளிப் பிரமபுரீசரை அந்த நாயனார் பணிந்து விட்டு அழகு நிலை பெற்றுத் திகழும் இனிய சுவையைப் பெற்ற இசைப் பாடல்கள் பலவற்றைப் பாடியருளி அந்தச் சிவத்தலத்தில் இனிமையோடு தங்கிக் கொண்டிருந்த கரிய நிறம் நிலைபெற்று விளங்கும் நீலக் கறையைப் பெற்ற திருக்கழுத்தை உடையவராகிய பிரமபுரீசருடைய வெற்றிக் கழலைப் பூண்டு விளங்கும் இரண்டு திருவடிகளையும் வணங்கி விட்டு அந்தத் திருக்கடலூர்த் திருமயானத்தை விட்டுப் புறப்பட்டு இரதம் நின்று கொண்டிருக்கும் அழகிய திருவீதியைப் பெற்ற திருவாக்கூருக்கு அந்த நாயனார் எழுந்தருளி அடைந்தார்.’ பாடல் வருமாறு:

“சீமன்னும் திருக்கடலூர்த்
 திருமயா னமும்வணங்கி
 ஏர்மன்னும் இன்னிசைப்பாப்
 பலபாடி இனிதமர்ந்து
 கார்மன்னும் கறைக்கண்டர்
 கழலிணைகள் தொழுதகன்று
 தேர்மன்னும் மணிவீதித்
 திருவாக்கூர் சென்றனைந்தார்.”

சீர் - சீர்த்தி. மன்னும் - நிலை பெற்று விளங்கும். திருக்கடவூர்த் திருமயானமும் - திருக்கடவூரில் உள்ள திருமாயனத்திற்கும் அந்தத் திருநாவுக்கரசு நாயனார் எழுந்தருளி. வணங்கி - பிரம புரிசரை அந்த நாயனார் பணிந்துவிட்டு. ஏர் - அழகு. மன்னும் - நிலை பெற்றுத் திகழும். இன் - இனிய சுவையைப் பெற்ற. இசைப்பா - இசைப் பாடல்கள்; ஒருமை பன்மை மயக்கம். சங்கீதத்தைப் பெற்ற உருப்படிகள். பல - பலவற்றை. பாடி - அந்த நாயனார் பாடியருளி. இனிது - இனிமையோடு. அமர்ந்து - திருக்கடவூரில் தங்கிக் கொண்டிருந்து. கார் - கரிய நிறம். மன்னும் - நிலை பெற்றுப் பொலியும். கறை - நீலக் கறையைப் பெற்ற. க்: சக்தி. கண்டர் - திருக்கழுத்தைப் பெற்றவராகிய பிரமபுரிசருடைய. கழல் - வெற்றிக் கழலைப் பூண்டு விளங்கும். இணைகள் - இரண்டு திருவடிகளையும்; ஆகு பெயர். தொழுது - வணங்கி விட்டு. அகன்று - அந்தத் திருக்கடவூர்த் திருமயானத்தை விட்டுப் புறப்பட்டு. தேர் - இரதம். மன்னும் - நின்று கொண்டிருக்கும். மணி - அழகைப் பெற்ற. வீதி - திருவீதியைக் கொண்ட. த்: சந்தி. திருவாக்கூர் - திருவாக்கூருக்கு. சென்று - அந்த நாயனார் எழுந்தருளி. அணைந்தார் - அடைந்தார்.

திருக்கடவூர் மயானம்: இது சோழ நாட்டில் உள்ள சிவத்தலம். இங்கே கோயில் கொண்டிருப்பவர் பிரமபுரிசுவரர். அம்பிகை மலர்க்குழல் மின்அம்மை. தீர்த்தம் காசி தீர்த்தம். இது இந்தக் காலத்தில் திருமெய்ஞ்ஞானம் என்று வழங்கும். இது திருக்கடவூருக்குக் கிழக்குத் திசையில் ஒரு மைல் தூரத்தில் இருக்கிறது. இந்தத் தலத்திற்குத் தெற்குத் திசையில் அரை மைல் தூரத்தில் ஒரு கிணறு இருக்கிறது. அது மிகவும்

சிறப்பைப் பெற்றது. அந்தக் கிணற்றிலிருந்து தான் திருக்கடவூர் அமிர்தகடேசுவரருக்கு ஒவ்வொரு நாளும் திருமஞ்சனத்துக்கு உரிய நீரை எடுத்துக் கொண்டு செல்கிறார்கள். பங்குனி மாதம் வரும் சுக்கில பட்சத்தில் அசுவினி நட்சத்திரத்தில் இந்தக் கிணற்று நீரில் நீராடுவது நல்ல பயனைத் தரும் என்று ஆன்றோர் கூறுவர். மற்றக் காலங்களில் அவ்வாறு அமிர்தகடேசுவரருக்கு உரிய திருமஞ்சனத்திற்கு இந்தக் கிணற்றில் உள்ள நீரைப் பயன்படுத்துவதை அல்லாமல் வேறு எந்தக் காரியத்திற்கும் இதைப் பயன்படுத்துவது இல்லை. அமிர்தகடேசுவரர் பிரம தேவனை நீறாக்கி அவனை மீண்டும் உயிர் பெறச் செய்தருளி அவனுக்குப் படைக்கும் தொழிலை வழங்கியருளிய தலம் இது. இதைப் பற்றிய ஒரு பாசரம் வருமாறு:

“சூலம் ஏந்துவர் தோலுடை ஆடையர்
ஆலம் உண்டமு தேமிகத் தேக்குவர்
கால காலர் கடவுர் மயானத்தார்
மாலை மார்பர் பெருமான் அடிகளே.”

இந்தத் தலத்தைப் பற்றிக் காந்தாரப் பண்ணில் திருஞான சம்பந்த மூர்த்தி நாயனார் பாடியருளிய ஒரு பாசரம் வருமாறு:

“வரிய மறையார் பிறையார்
மலையோர் சிலையா வணங்கி
ளிய மதில்கள் எய்தார்
எறியும் முசலம் உடையார்
கரிய மிடறும் உடையார்
கடவுர் மயானம் அமர்ந்தார்
பெரிய விடைமேல் வருவார்
அவர்எம் பெருமான் அடிகளே.”

இந்தத் தலத்தைப் பற்றித் திருநாவுக்கரசு நாயனார் பாடியருளிய ஒரு திருக்குறுந்தொகை வருமாறு:

“உன்னி வானவர் ஒதிய சிந்தையில்
கன்னல் தேன்கட ஷூரின் மயானத்தார்
தன்னை நோக்கித் தொழுதெழுவார்க் கெலாம்
பின்னை என்னார் பெருமான் அடிகளே.”

இந்தத் தலத்தைப் பற்றிக் கொல்லிக் கௌவாணப் பண்ணில் சுந்தரமூர்த்தி நாயனார் பாடியருளிய ஒரு பாசரம் வருமாறு:

“மருவார் கொன்றை மதிசூடி
மாணிக்கத்தின் மலை போல
வருவார் விடைமேல் மாதோடு
மகிழ்ந்து பூதப் படைகுழத்
திருமால் பிரமன் இந்திரற்கும்
தேவர் நாதர் தானவர்க்கும்
பெருமான் கடவுள் மாயனத்துப்
பெரிய பெருமான் அடிகளே.”

திரு ஆக்கூர்: இது சோழ நாட்டில் உள்ள சிவத்தலம். இங்கே கோயில் கொண்டிருப்பவருடைய திருநாமங்கள் சுயம்பு நாதேசுவரர், தான்றோன்றியப்பர் என்பவை. அம்பிகை வாள் நெடுங்கண்ணி அம்மை. இது மயிலாடு துறைக்குக் கிழக்குத் திசையில் 10 மைல் தூரத்தில் உள்ளது. இந்தத் தலத்தில் உள்ள திருக்கோயிலுக்குக் தாந்தோன்றி மாடம் என்று பெயர். சிறப்புலி நாயனாருடைய திருவவதாரத்தலம் இது. இந்தத் தலத்தில் வாழும் வேளாளர்களைத் திருஞான சம்பந்த மூர்த்தி நாயனார் பாராட்டிப் பாடியருளிய ஒரு பாசரம் வருமாறு:

“வாளார்கண் செந்துவர்வாய்
 மாமலையான் தன்மடந்தை
 தோளாகம் பாகமாப்
 புல்கினான் தொல்கோயில்
 வேளாளர் என்றவர்கள்
 வள்ளன்மையான் மிக்கிருக்கும்
 தாளாளர் ஆக்கூரில்
 தான்றோன்றி மாடமே.”

ஓர் அரசர் 1000 அந்தணர்களுக்கு சுயம்பு நாதேசுவரர் இட்ட கட்டளையின்படி சந்தர்ப்பணை செய்வித்தருளினார் என்றும், அந்த அந்தணர்களில் சுயம்புநாதேசுவரரும் ஒருவராக எழுந்தருளி யாருக்கும் தெரியாதவாறு திருவமுது செய்தருளினார் என்றும், பிறகு அவர் மன்னனுக்கு வெளிப்பட்டருளினார் என்றும் ஆன்றோர் கூறுவர். ஒரு சந்நிதியில் ஆயிரத்தொருவருடைய உற்சவ விக்கிரகம் உள்ளது.

இந்தத் தலத்தைப் பற்றிச் சீகாமரப் பண்ணில் திருஞான சம்பந்த மூர்த்தி நாயனார் பாடியருளிய ஒரு பாசரம் வருமாறு:

“அக்கிருந்த ஆரமும் ஆடரவும் ஆமையும்
 தொக்கிருந்த மார்பினான் தோலுடையான் வெண்ணீற்றான்
 புக்கிருந்த தொல்கோயில் பொய்யிலா மெய்ந்நெறிக்கே
 தக்கிருந்தார் ஆக்கூரில் தான்றோன்றி மாடமே.”

இந்தத் தலத்தைப் பற்றித் திருநாவுக்கரசு நாயனார் பாடியருளிய ஒரு திருத்தாண்டகம் வருமாறு:

“ஓதிற் றொருநாலும் இல்லை போலும்
 உணரப் படாததொன் றில்லை போலும்
 காதிற் குழையிலங்கப் பெய்தார் போலும்
 கவலைப் பிறப்பிடும்பை காப்பார் போலும்

வேதத்தோ டாறங்கம் சொன்னார் போலும்
விடம்கூழ்ந் திருண்ட மிடற்றார் போலும்
ஆதிக் களவாகி நின்றார் போலும்
ஆக்கூரில் தான்தோன்றி அப்ப னாரே."

"ஆக்கூர் மறையோம்பு மாடத்து மாமறையோ
நான்கு." என்று கபில தேவ நாயனார் பாடியருளியதைக்
காண்க.

பிறகு வரும் 249-ஆம் கவியின் உள்ளுறை வருமாறு:

'தம்மை அடைந்தவர்களாகிய பக்தர்களுடைய
தஞ்சமாக விளங்கும் இடமாக இருப்பவரும்,
திருவாக்கூரில் உள்ள தான்தோன்றி மாடம் என்னும்
திருநாமத்தைப் பெற்ற திருக்கோயிலில் பக்தி மிகுதியாக
உண்டாகி அந்தத் திருநாவுக்கரசு நாயனார் பேராவல்
உண்டாகுமாறு தான்தோன்றியப்பரை வணங்கி விட்டு ஒரு
குற்றமும் இல்லாத செந்தமிழ் மொழியில் அமைந்த
தொடுத்த மாலையாகிய ஒரு திருப்பதிகத்தை அந்தத்
தான்தோன்றியப்பருக்குச் சாத்திவிட்டு, நீளமாக இருந்து
அசைந்து ஆடும் சடாபாரத்தைத் தம்முடைய தலையின்
மேற் பெற்றவராகிய சிவபெருமானார் திருக்கோயில்
கொண்டு எழுந்தருளியிருக்கும் தலங்கள் பலவற்றிற்கும்
அந்த நாயனார் எழுந்தருளி அந்தத் தலங்களில் எழுந்தருளி
யிருக்கும் சிவ பெருமான்களைப் பணிந்து விட்டு உடனே
தம்மை அடைந்தவர்களாகிய பக்தர் களுடைய தலைவனாகிய
நேத்திரார்ப்பணைசுவரன் எழுந்தருளியிருக்கும் திருவீழி
மிழலையை.' பாடல் வருமாறு:

"சார்ந்தார்தம் புகலிடத்தைத்
தான்தோன்றி மாடத்துக்
கூர்ந்தார்வம் உறப்பணிந்து
கோதில்தமிழ்த் தொடைபுனைந்து

வார்ந்தாடும் சடையார்தம்

பதிபலவும் வணங்கியுடன்

சேர்ந்தார்கள் தம்பெருமான்

திருவீழி மிழலையினை."

இந்தப் பாடல் குளகம். சார்ந்தார்தம் - தம்மை அடைந்தவர்களாகிய பக்தர்களினுடைய; சார்ந்தார்: ஒருமை பன்மை மயக்கம். தம்: அசை நிலை. புகல் இடத்தை - தஞ்சமாக விளங்கும் இடமாக இருப்பவராகிய திருவாக்கூரில் உள்ள தான்றோன்றி மாடம் என்னும் திருநாமத்தைப் பெற்ற திருக்கோயிலில். த்: சந்தி. தான்றோன்றி மாடத்து - தான் றோன்றி மாடத்தில். க்: சந்தி. கூர்ந்து - பக்தி மிகுதியாக உண்டாகி. ஆர்வம் - அந்தத் திருநாவுக்கரசு நாயனார் பேராவல். உற - உண்டாகுமாறு. ப்: சந்தி. பணிந்து - அந்தத் தான்றோன்றி யப்பரை வணங்கி விட்டு. கோது - ஒரு குற்றமும். இல் - இல்லாத; கடைக்குறை. தமிழ் - செந்தமிழ் மொழியில் அமைந்த. த்: சந்தி தொடை - தொடுத்தலைப் பெற்ற மாலையாகிய ஒரு திருப்பதிகத்தை. புனைந்து - அந்தத் தான்றோன்றியப் பருக்குச் சாத்தி விட்டு. வார்ந்து - நீளமாக அமைந்து. ஆடும் - அசைந்து ஆடிக் கொண்டிருக்கும். சடையார் தம் - சடாபாரத்தைத் தம்முடைய தலையின் மேற் பெற்றவராகிய சிவபெருமானார். தம்: அசை நிலை. பதி - திருத்தலங்கள்; ஒருமை பன்மை மயக்கம். பலவும் - பலவற்றிற்கும் அந்த நாயனார் எழுந்தருளி. வணங்கி - அந்தத் தலங்களில் எழுந்தருளியிருக்கும் சிவ பெருமான்களைப் பணிந்து விட்டு. உடன் - உடனே. சேர்ந்தார்கள் தம் - தம்மை அடைந்தவர்களாகிய பக்தர்களினுடைய. தம்: அசை நிலை. பெருமான் - தலைவனாகிய நேத்திரார்ப்பணைசுவரன் எழுந்தருளியிருக்கும். திருவீழி மிழலையினை - திருவீழிமிழலையை.

திருவீழிமிழலை: இது சோழ நாட்டில் உள்ள சிவத்தலம். இங்கே கோயில் கொண்டிருப்பவருடைய திருநாமங்கள் நேத்திரார்ப்பணைசுவரர், வீழியழகேசுவரர், வீழிநாதர் என்பவை. அம்பிகை சுந்தரம்பிகை. தீர்த்தம் விஷ்ணு தீர்த்தம். தலவிருட்சம் வீழிச் செடி. இது குத்தாலத்திலிருந்து தெற்குத் திசையில் ஆறு மைல் தூரத்தில் உள்ளது. இந்தத் தலத்தில் எந்த இடத்திலும் வீழிச் செடிகள் நிறைந்து வளர்ந்து நிற்பதால் திருவீழிமிழலை என்னும் பெயர் இந்தத் தலத்திற்கு வந்தது. திருக்கோயிலுக்கு எதிரில் ஒரு பெரிய திருக்குளம் உள்ளது. மூலவராகிய சிவலிங்கப் பெருமானாருக்குப் பின்புறத்தில் பார்வதி பரமேசுவரர்களினுடைய திருவுருவங்கள் பொறிக்கப்பட்டுள்ளன. சக்கராயுதத்தைப் பெற விரும்பித் திருமால் வீழிநாதரைப் பூஜை புரியும் போது ஒரு நாள் ஒரு மலர் குறைவாக இருக்க அந்தத் திருமால் தம்முடைய விழியையே தோண்டி வீழிநாதருக்குச் சாத்தித் தாம் பெற விரும்பிய சக்கராயுதத்தைப் பெற்ற தலம் இது. திருமணக் கோலத்தோடு எழுந்தருளியிருக்கும் உற்சவ மூர்த்தி யினுடைய திருவடிகளில் திருமால் தம்முடைய கண்ணைப் பறித்து அருச்சனை புரிந்த அடையாளமும் இருக்கிறது.

“நீற்றினை நிறையப் பூசி

நித்தல்ஆ யிரம்பூக் கொண்டு

வேற்றுழி ஒருநாள் ஒன்று

குறையக்கண் ணிறைய இட்ட

ஆற்றலுக் காழி நல்கி

அவன்கொணர்ந் திழிச்சம் கோயில்

வீற்றிருந் தனிப்பர் வீழி

மிழலையுள் விகிர்த னாரே.”

என்று திருக்குறுக்கை வீரட்டத்தைப் பற்றித் திருநாவுக்கரசு நாயனார் பாடியருளிய ஒரு திருநேரிசையில் திருமால் தம்முடைய கண்ணைப் பிடுங்கி வீழிநாதரை அருச்சித்த செய்தி உள்ளது.

வீழிநாதர் எழுந்தருளியிருக்கும் இடம் விண்ணிழி விமானம் என வழங்கும். திருமால் சக்கராயுதம் பெற்ற செய்தியைத் தெரிவிக்கும் புறநீர்மைப் பண் அமைந்த ஒரு பாசுரத்தைத் திருஞான சம்பந்த மூர்த்தி நாயனார் பாடியருளினார். அந்த பாசுரம் வருமாறு:

“தன்தவம் பெரிய கலந்தரன் உடலம்
தடிந்தசக் கரமெனக் கருளென்
றன்றரி வழிபட் டிழிச்சிய விமானத்
திறையவன் பிறையணி சடையன்
நின்றநாள் காலை இருந்தநாள் மாலை
கிடந்தமண் மேல்வரு கவியை
வென்றவே தியர்கள் விழாவறா வீழி
மிழலையான் என் வினை கெடுமே.”

அந்த நாயனார் நட்ப்பாடைப் பண்ணில் அந்தத் தலத்தைப் பற்றிப் பாடியருளிய ஒரு பாசுரம் வருமாறு:

“பண்ணும்பதம் ஏழும்பல ஒசைத்தமி ழுவையும்
உண்ணின்றதொர் சுவையும்முறு தாளத்தொலி பலவும்
மண்ணும்புளல் உயிரும்வரு காற்றும்சுடர் மூன்றும்
விண்ணும்முழு தானானிடம் வீழிம் மிழலையே.”

நட்ப்பாடைப் பண்ணில் அமைந்த திருவிராகம் ஒன்று வருமாறு:

“மருவலர் புரமெரி யினின்மடி
தரவொரு காணசெல நிறுவிய
பெருவலி யினன்நலம் மலிதரு
கரணுர மிகுபிணம் அமர்வன

இருளினிடையடையுறவொடுதட
விசையுறு பரனினி துறைபதி
தெருவினில் வருபெரு விழுவொலி
மலிதர வளந்திரு மிழலையே."

குறிஞ்சிப்பண் அமைந்த ஒரு பாசரம் வருமாறு:

"கண்ணிற் கனலாலே காமன் பொடியாகப்
பெண்ணுக் கருள்செய்த பெருமான் உறைகோயில்
மண்ணிற் பெருவேள்வி வளர்தீப் புகைநாளும்
விண்ணிற் புயல் காட்டும் வீழிமிழலையே.

மேகராகக் குறிஞ்சிப் பண் அமைந்த ஒரு பாசரம்
வருமாறு:

"ஏரிசையும் வடவானின் கீழிருந்தங்
கீரிருவர்க் கிரங்கி நின்று
நேரியநான் மறைப்பொருளை உரைத்தொளிசேர்
நெறியளித்தோன் நின்ற கோயில்
பாரிசையும் பண்டிதர்கள் பன்னாளும்
பயின்றோதும் ஓசை கேட்டு
வேரிமலி பொழிற்கிள்ளை வேதங்கள்
பொருட்சொல்லும் மிழலை யாமே."

காந்தார பஞ்சமப்பண் அமைந்த ஒரு பாசரம்
வருமாறு:

"கேள்வியர் நாடொறும் ஒதும்நல்
வேதத்தர் கேடிலா
வேள்விசெய் அந்தணர் வேதியர்
வீழி மிழலையார்
வாழியர் தோற்றமும் கேடும்வைப்
பாருயிர் கட்கெலாம்
ஆழியர் தம்மடி போற்றிஎன்
பார்கட் கணியரே."

சாதாரிப் பண் அமைந்த திருவிராகப் பாசுரம் ஒன்று வருமாறு:

“சீமருவு தேரினொடு தேசமலி
செல்வமறை யோர்கள் பணியத்
தார்மருவு கொன்றையணி தாழ்சடையி
னான்அமர்ச யங்கொள் பதிதான்
பார்மருவு பங்கயமு யர்ந்தவயல்
சூழ்பழனம் நீட அருகே
கார்மருவு வெண்கனக மாளிகை
கவின்பெருகு வீழி நகரே.”

அதே பண் அமைந்த மற்றொரு திருவிராகப் பாசுரம் வருமாறு:

“மட்டொளி விரிதரு மலர்நிறை
சுரிசூழல் மடவரல்
பட்டொளி மணியல்குல் உமையமை
உருவொரு பாகமாக்
கட்டொளிர் புனலொடு கடியர
வுடனுறை முடிமிசை
விட்டொளி உதிர்பிதிர் மதியவர்
பதிவீழி மிழலையே.”

சாதாரிப் பண் அமைந்த ஒரு திருமுக்கால் வருமாறு:

“வெண்மதி தவழ்மதில் மிழலையு ளீசடை
ஒண்மதி அணியுடை யீரே
ஒண்மதி அணியுடை யீர்உமை உளர்பவர்
கண்மதி மிகுவது கடனே.”

பழம் பஞ்சரப் பண் அமைந்த ஈரடிப் பாசுரம் ஒன்று வருமாறு:

“வேலினேந்தரு கண்ணி னாருமை

பங்கள் அங்கணன் மிழலை மாநகர்
ஆல நீழலின் மேவினான் அடிக்கன்பர்துன்பிலரே.”

பழம் பஞ்சுரப் பண் அமைந்த திருவியகப் பாசுரம்
ஒன்று வருமாறு:

“துன்று கொன்றைநம் சடையதே
தூய கண்டம்நஞ் சடையதே
கன்றின் மானிடக் கையதே
கல்லின் மானிடக் கையதே
என்னும் ஏறுவ திடபமே
என்னி டைப்பலி யிடவமே
நின்ற தும்மிழலை உள்ளுமே
நீரெனைச் சிறிதும் உள்ளுமே.”

புறநீர்மைப் பண் அமைந்த ஒரு பாசுரம் வருமாறு:

“புள்ளித்தோல் ஆடை பூண்பது நாகம்
பூச சாந்தம் பொடிநீறு
கொள்ளித்தீ விளக்குக் கூளிகள் கூட்டம்
காளியைக் குணம்செய் கூத்துடையோன்
அள்ளற் காராமை அகம்வான் மதியம்
ஏய்க்கமுட் டாழைகள் ஆனை
வெள்ளைக்கொம் பீனும் விரிபொழில் வீழி
மிழலையான் எனவினை கெடுமே.”

பிறகு வரும் 260-ஆம் பாடலின் கருத்து வருமாறு:

‘பரமேசுவரரும் திருவீழிமிழலையில் திருக்கோயில்
கொண்டு எழுந்தருளியிருக்கும் இறையவரும் ஆகிய
வீழிநாதரிடத்தில் இமாசல அரசனுடைய புதல்வியும்,
பொம்மையைப் போல என்றும் மாறாத அழகைப்
பெற்றவளும் ஆகிய பெரிய நாயகி அம்மையாருடைய

அழகிய கொங்கைகளிலிருந்து கறந்து சிவ ஞானத்தைக் குழைத்து ஒரு பொற் கிண்ணத்தில் வைத்து ஊட்டிய பாவை இந்தத் தமிழ்நாட்டில் வாழும் மக்கள் உஜ்ஜீவனத்தை அடையும் வண்ணம் குடித்தருளியவர் தம்முடைய அழகிய பெருமையைப் பெற்ற புதல்வர் ஆகையால் அந்தத் திருஞான சம்பந்த மூர்த்தி நாயனார் வீழிநாதர் படியில் வைத்த பொற்காசை வட்டத்துடன் பெற்றார்; தம்முடைய திருக்கரங்களால் உழவாரத் திருத்தொண்டினையும் வேறு பல தொண்டுகளையும் புரிந்து வரும் பான்மையினால் வாசிசராகிய திருநாவுக்கரசு நாயனார் வட்டம் கொடுக்க வேண்டியிராத பொற்காசை வீழி நாதருடைய ஆலயத்தில் உள்ள படியில் பெற்று மகிழ்ச்சியை அடைந்தார்.' பாடல் வருமாறு:

“ஈசர் மிழலை இறையவர்பால்
இமையப் பாவை திருமுலைப்பால்
தேசம் உய்ய உண்டவர்தாம்
திருமா மகனார் ஆதலினால்
காச வாசி யுடன்பெற்றார்;
கைத்தொண் டாகும் படிமையினால்
வாசி இல்லாக் காசுபடி
பெற்று வந்தார் வாகீசர்.”

ஈசர் - பரமேசுவரரும். மிழலை - திருவீழிமிழலை யில் திருக்கோயில் கொண்டு எழுந்தருளியிருக்கும்; ஆகுபெயர். இறையவர்பால் - எங்கும் நிறைந்திருப்ப வராகிய வீழிநாதரிடத்தில். இமைய - இமாசல அரசனுடைய புதல்வியும்; ஆகுபெயர். இமைய: திணைமயக்கம். ப்: சந்தி. பாவை - பொம்மையைப் போல என்றும் மாறாத அழகைப் பெற்றவளும்; உவம ஆகுபெயர். திருமுலைப்பால் - ஆகிய பெரியநாயகி

அம்மையாருடைய அழகிய கொங்கைகளிலிருந்து கறந்து சிவஞானத்தைக் குழைத்து ஒரு பொற்கிண்ணத்தில் வைத்து ஊட்டிய பாலை. தேசம் - இந்தச் செந்தமிழ் நாட்டில் வாழும் மக்கள்; இட ஆகு பெயர். உய்ய - உஜ்ஜீவனத்தை அடையும் வண்ணம். உண்டவர்தாம் - குடித்தருளியவர். தாம்: அசைநிலை. திருமா மகனார் - தம்முடைய அழகிய பெருமையைப் பெற்ற புதல்வர். ஆதலினால் - ஆகையால். காசு - அந்தத் திருஞான சம்பந்த மூர்த்தி நாயனார் வீழிநாதர் தம்முடைய ஆலயத்தின் படியில் வைத்த பொற்காசை. வாசியுடன் - வட்டம் கொடுக்கும் தன்மையோடு. பெற்றார் - அடைந்தார்; பெற்றுக் கொண்டார். கை - தம்முடைய திருக்கரங்களால்; ஒருமை பன்மை மயக்கம். த்: சந்தி. தொண்டு - உழவாரத்திருத்தொண்டும், வேறு பல தொண்டுகளும்; ஒருமை பன்மை மயக்கம். ஆகும் - ஆக இருக்கும். படிமையினால் - பான்மையினால். வாசி - வட்டம் கொடுக்க. இல்லா - வேண்டியிராத. க்: சந்தி. காசு - பொற்காசை. படி - வீழிநாதருடைய ஆலயத்தில் உள்ள படியில். வாசீசர் - வாசீசராகிய திருநாவுக்கரசு நாயனார். பெற்று - பெற்றுக்கொண்டு. உவந்தார் - மகிழ்ச்சி அடைந்தார். வந்தார் - ஒவ்வொரு நாளும் வந்தார் எனலும் ஆம்.

அடுத்து உள்ள 261-ஆம் கவியின் கருத்து வருமாறு:

‘கங்கையாற்றைத் தம்முடைய தலையின்மேல் உள்ள சடாபாரத்தின் மேல் புனைந்தருளும் பெருமையைப் பெற்றவராகிய வீழிநாதர் தம்முடைய ஆலயத்தில் உள்ள படியில் வைத்தருளிய பொற்காசினால் முடிவு இல்லாத திருவருட் செல்வத்தைப் பெற்ற அந்தத் திருஞான சம்பந்த

மூர்த்தி நாயனாருடைய திருமடத்திலும், திருநாவுக்கரசு நாயனாருடைய திருமடத்திலும் அன்னத்தை ஒவ்வொரு நாளிலும் திருத்தொண்டர்கள் மகிழ்ச்சியை அடைந்து உண்ண உண்ணத் தீராமல் மேலும் மேலும் ஏறும் அந்த இரண்டு நாயன்மார்களுடைய பெருமையை இந்தப் பூரண்டலத்தில் வாழும் மக்கள் வாழ்த்துமாறு அந்த இரண்டு நாயன்மார்களும் ஆனந்தத்தை அடைந்து திருவிழிமிழலையில் தங்கிக் கொண்டிருக்கும் அந்தக் காலத்தில்.' பாடல் வருமாறு:

"ஆறு சடைமேல் அணிந்தருளும்
அண்ணல் வைத்த படிக்காசால்
ஈறி லாத பொருளுடைய
திருவ ருடைய திருமடங்கள்
சோறு நாளும் தொண்டர்மகிழ்ந்
துண்ண உண்ணத் தொலையாதே
ஏறு பெருமை புவிபோற்ற
இன்புற் றிருக்கும் அந்நாளில்."

இந்தப் பாடல் குளகம். ஆறு - கங்கையாற்றை. சடை மேல் - தம்முடைய தலையின் மேல் உள்ள சடாபாரத்தின் மேல். அணிந்தருளும் - புனைந்தருளும். அண்ணல் - பெருமையைப் பெற்றவராகிய விழிநாதர். வைத்த - தம்முடைய ஆலயத்தில் உள்ள படியில் வைத்தருளிய. படி - மற்றொரு படியில் வைத்தருளிய. க்: சந்தி. காசால் - பொற்காசினால். ஈறு - முடிவு. இலாத - இல்லாத; இடைக்குறை. பொருள் - திருவருட் செல்வத்தை. உடைய - பெற்ற. திருவருடைய திரு மடங்கள் - அந்தத் திருஞான சம்பந்த மூர்த்தி நாயனார், திருநாவுக்கரசு நாயனார் என்னும் நாயன்மார்களுடைய திருமடங்களிலும். சோறு - அன்னத்தை. நாளும் - ஒவ்வொரு நாளும். தொண்டர் -

திருத்தொண்டர்கள்; ஒருமை பன்மை மயக்கம். மகிழ்ந்து - மகிழ்ச்சியை அடைந்து. உண்ண - உண்ணவும். உண்ண - மேலும் உண்ணவும். த்: சந்தி. தொலையாது - திராமல். ஏ: அசை நிலை. ஏறு - மேலும் மேலும் ஏறிவரும். பெருமை - அந்த இரண்டு நாயன்மார்களுடைய பெருமையை. புவி - இந்தப் பூமண்டலத்தில் வாழும் மக்கள்; இட ஆகு பெயர். போற்ற - வாழ்த்தி வணங்குமாறு. இன்புற்று - அந்த இரண்டு நாயன்மார்களும் பேரானந்தத்தை அடைந்து. இருக்கும் - அந்தத் திருவீழிமிழலையில் தங்கிக் கொண்டிருக்கும். அந்நாளில் - அந்தக் காலத்தில்.

பிறகு உள்ள 262-ஆம் கவியின் கருத்து வருமாறு:

'அந்தத் திருவீழிமிழலையில் உண்டான பஞ்ச காலத்தினுடைய தவறாகிய வறுமை அகன்று எல்லா இடங்களிலும் முழங்கும் மேகங்கள் மழையைச் சொரிந்த நீர் சேர்ந்து இந்த உலகம் முழுவதும் குளிர்ச்சியை அடைந்து உணவுப் பொருள்களாகிய நெற்கள், வெல்லம், பால் வெண்ணெய், பலவகையான கறியமுதுகள் முதலியவை பெருக உண்டாகி நன்மைகள் சிறப்பாக அமைய இந்தச் சுபிட்ச காலத்திற்கு மூலகாரணர்களாகிய பக்தர்களாகிய திருஞான சம்பந்த மூர்த்தி நாயனார், திருநாவுக்கரசு நாயனார் என்னும் இரண்டு நாயன்மார்களும் செந்தமிழ் மொழியில் அமைந்த மாலையாகிய பல திருப்பதிகங்களையும், அந்த வீழிநாதருக்கு அணிந்து நீலகண்டராகிய சிவபெருமானார் எழுந்தருளித் தங்கியிருக்கும் வேறு பிவத்தலங்களுக்கும் எழுந்தருளி அந்தத் தலங்களில் திருக்கோயில் கொண்டிருக்கும் சிவபெருமான் களைப் பணிவதற்கு அந்த இரண்டு நாயன்மார்களும் எண்ணத்தை அடைந்தார்கள்.' பாடல் வருமாறு:

“காலம் தவறு தீர்ந்தெங்கும்
 கவிவான் பொழிந்த புனல்கலந்து
 ஞாலம் எல்லாம் குளிர்நூங்கி
 உணவு பெருகி நலம்சிறப்ப
 மூல அன்பர் இருவர்களும்
 மொழிமாலைகளும் பலசாத்தி
 நீல கண்டர் உறைபதிகள்
 பிறவும் வணங்க நினைவுற்றார்.”

காலம் - அந்தத் திருவீழிமிழலையில் உண்டான பஞ்ச காலத்தினுடைய. தவறு - தவறாகிய வறுமையும் தீர்ந்து பசியும் அகன்று. எங்கும் - எல்லா இடங்களிலும்; ஒருமை பன்மை மயக்கம். கவி - முழங்கும். வான் - மேகங்கள்; ஒருமை பன்மை மயக்கம். பொழிந்த - மழையைச் சொரிந்ததனால் கிடைத்த. புனல் - நீர். கலந்து - சேர்ந்து. ஞாலம் - இந்த உலகம். எல்லாம் - முழுவதும். குளிர் - குளிர்ச்சியைப் பெற்றதனால். நூங்கி - அமைதியைப் பெற்று. உணவு - உணவுப் பொருள்களாகிய நெற்கள், வெல்லம், பால், வெண்ணெய், பாசிப் பயிறு, தயிர், பலவகையான கறியமுதுகள் முதலியவை; ஒருமை பன்மை மயக்கம். பெருகி - பெருக உண்டாகி. நலம் - நன்மைகள்; ஒருமை பன்மை மயக்கம். சிறப்ப - சிறப்பாக அமைய. மூல - இந்தச் சுபிட்ச காலத்திற்கு மூலகாரணர்களாகிய; திணை மயக்கம். அன்பர் - பக்தர்களாகிய; ஒருமை பன்மை மயக்கம். இருவர்களும் - திருஞான சம்பந்த மூர்த்தி நாயனார், திருநாவுக்கரசு நாயனார் என்னும் இரண்டு நாயன்மார்களும். மொழி - செந்தமிழ் மொழியில் அமைந்த. மாலைகளும் - மாலைகளாகிய திருப்பதிகங்களும். பல - பலவற்றை. சாத்தி - அந்த வீழிநாதருக்கு அணிந்து. நீல கண்டர் - நீலகண்டராகிய சிவபெருமானார். உறை - எழுந்தருளித் தங்கியிருக்கும். பதிகள் - வேறு

சிவத்தலங்களுக்கும் எழுந்தருளி. பிறவும் - வேறாகவும். வணங்க - உள்ள அந்தத் தலங்களில் திருக்கோயில் கொண்டிருக்கும் சிவபெருமான்களைப் பணிவதற்கு. நினைவுற்றார் - அந்த இரண்டு நாயன்மார்களும் எண்ணத்தை அடைந்தார்கள்; ஒருமை பன்மை மயக்கம்.

திருவீழிமிழலையைப் பற்றி நட்பு பாடைப் பண்ணில் திருஞான சம்பந்த மூர்த்தி நாயனார் பாடியருளிய ஒரு பாசரம் வருமாறு:

“பண்ணும்பதம் ஏழும்பல
ஒசைத் தமிழவையும்
உண்ணின்றதொர் கவையும்உறு
தாளத்தொலி பலவும்
மண்ணும்புனல் உயிரும்வரு
காற்றும்சுடர் மூன்றும்
விண்ணும்முழு தானான்இடம்
வீழிமிழு லையே.”

அந்த நாயனார் நட்புபாடைப் பண்ணில் பாடியருளிய திருவிராகப் பாசரம் ஒன்று வருமாறு:

“தடநில வியமலை நிறுவியொர்
தழலுமிழ் தருபட அரவுகொ
ட்டல்அசு ரிரொடம ர்கள்அலை
கடல்சடை வழியெழு மிகுசின
விடம்அடை தருமிட றுடையவன்
விடைமிசை வருமவன் உறைபதி
திடமலி தருமறை முறையுணர்
மறையவர் நிறைதிரு மிழலையே.”

அந்த நாயனார் தக்கராகப்பண் அமைந்த ஒரு திருப்பதிகத்தைப் பாடியருளியிருக்கிறார். அந்தத் திருப்பதிகத்தில் வரும் ஒரு பாசரம் வருமாறு:

“அரையார் விரிகோ வணஆடை
நரையார் விடையூர் திருநந்தான்
விரையார் பொழில்வீழ் மிழை
உரையார் உணர்வார் உயர்வாரே.”

அந்த நாயனார் குறிஞ்சிப்பண் அமையப்
பாடியருளிய ஒரு பாசரம் வருமாறு:

“கண்ணிற் கனலாலே காமன் பொடியாகப்
பெண்ணுக் கருள்செய்த பெருமான் உறைகோயில்
மண்ணிற் பெருவேள்வி வளர்தீப் புகைநாளும்
விண்ணிற் புயல்காட்டும் வீழி மிழையே.”

அந்த நாயனார் குறிஞ்சிப் பண்ணில் பாடியருளிய
ஒரு திருவிருக்குறள் வருமாறு:

“வாசி தீரவே, காச நல்குவீர்
மாசில் மிழையீர், ஏகல் இல்லையே.”

அந்த நாயனார் வியாழக்குறிஞ்சிப் பண்ணில்
பாடியருளிய ஒரு திருவிராகப் பாசரம் வருமாறு:

“அலர்மகள் மலிதர அவினிமில் நிகழ்பவர்
மலர்மலி குழலுமை தணையிடம் மகிழ்பவர்
நலமலி உருவுடை யவந்தகர் மிகுபுகழ்
நிலமலி மிழைலைய திணையவ லவரே.”

பின்பு வரும் 263-ஆம் கவியின் கருத்து வருமாறு:

‘ஒரு வரம்பு இல்லாத சீர்த்தியைப் பெற்றவராகிய
திருநாவுக்கரசு நாயனார் வாய்ப்பாக அமைந்த திரு
வீழிமிழலையில் திருக்கோயில் கொண்டு எழுந்தருளி
யிருக்கும் பெருமையைப் பெற்ற மாணிக்கத்தைப்
போற்றவராகிய வீழிநாதரை அந்த நாயனார் பணிந்து
விட்டு அந்த வீழிநாதரிடம் பிரிய முடியாத விடையைப்

பெற்றுக் கொண்டு மலர்கள் மலர்ந்த குளிர்ச்சியைப் பெற்ற நீர் நிலைகள் சுற்றியிருக்கும் திருவாஞ்சியத்திற்கு எழுந்தருளி வாஞ்சிலிங்கேசுவரரை வாழ்த்தி வணங்கி விட்டுப் பரிசுத்தராகிய சிவபெருமானார் எழுந்தருளி வாழும் பல தலங்களுக்கு எழுந்தருளி தம்முடைய திருவுள்ளத்தில் அமைந்த பக்தியோடு அந்தத் தலங்களில் எழுந்தருளியிருக்கும் சிவபெருமான்களை அந்த நாயனார் வணங்கிவிட்டு இசையைப் பெற்றவையும், சொற்களை பொருட்களை ஆகிய வளப்பத்தைப் பெற்ற செந்தமிழ் மொழியில் அமைந்த திருப்பதிகங்களை அந்தச் சிவ பெருமான்களுக்கு அணிந்து விட்டு மேலே எழுந்தருளி செல்வர்கள் வாழும் திருமறைக்காடாகிய வேதாரணியத்தை அந்த நாயனார் அடைந்தார்.' பாடல் வருமாறு:

“வாய்ந்த மிழலை மாமணியை
வளங்கிப் பிரியா விடைகொண்டு
பூந்தண் பனல்குழ் வாஞ்சியத்தைப்
போற்றிப் புனிதர் வாழ்பதிகள்
ஏய்ந்த அனபி னால்இறைஞ்சி
இசைவண் தமிழ்கள் புனைந்துபோய்ச்
சேந்தார் செல்வத் திருமறைக்கா
டெலலை இல்லாச் சீர்த்தியினார்.”

இந்தப் பாடலில் விற்பூட்டுப் பொருள்கோள் அமைந்துள்ளது. எல்லை - ஒரு வரம்பு. இல்லா - இல்லாத. ச்: சந்தி. சீர்த்தியினார் - சீர்த்தியைப் பெற்றவராகிய திருநாவுக்கரசு நாயனார். வாய்ந்த - வாய்ப்பாக அமைந்த. மிழலை - திருவி. மிழலையில் திருக்கோயில் கொண்டு எழுந்தருளியிருக்கும்; ஆகுபெயர். மா - பெருமையைப் பெற்ற. மணியை - மாணிக்கத்தைப் போன்றவராகிய வீழிநாதரை; உவம ஆகு பெயர். வணங்கி - அந்த நாயனார்

பணிந்துவிட்டு. ப்: சந்தி. பிரியா - அவரைப் பிரிய முடியாத. விடை கொண்டு - விடையை அந்த வீழிநாதரிடம் பெற்றுக் கொண்டு. பூம் - மலர்கள் மலர்ந்த; ஒருமை பன்மை மயக்கம். அந்த மலர்களாவன: செந்தாமரை மலர், வெண்டாமரை மலர், ஆம்பல் மர், அல்லி மலர், செங்கழுநீர் மலர், குமுத மலர் முதலிய நீர்ப் பூக்கள். தண் - குளிர்ச்சியைப் பெற்ற. புனல் - குளம், ஏரி, ஆறு, குட்டை, வாவி, கிணறு முதலிய நீர்நிலைகள்; ஆகு பெயர். சூழ் - சுற்றியிருக்கும். வாஞ்சியத்தை - திருவாஞ்சியத்திற்கு எழுந்தருளி; உருபு மயக்கம். ப்: சந்தி. போற்றி - வாழ்த்தி வணங்கி விட்டு. ப்: சந்தி. புனிதர் - பரிசுத்தராகிய சிவபெருமானார். வாழ் - எழுந்தருளி வாழும். பதிகள் - பல தலங்களுக்கு எழுந்தருளி. ஏய்ந்த - தம்முடைய திருவுள்ளத்தில் அமைந்த. அன்பினால் - பக்தியோடு; உருபு மயக்கம். இறைஞ்சி - அந்தத் தலங்களில் எழுந்தருளியிருக்கும் சிவபெருமான்களை அந்த நாயனார் வணங்கிவிட்டு. இசை - சங்கீதத்தைப் பெற்ற. வண் - சொற்களை பொருட் சுவை ஆகிய வளப்பத்தைப் பெற்ற. தமிழ்கள் - செந்தமிழ் மொழியில் அமைந்த திருப்பதிகங்களை; ஆகுபெயர். புனைந்து - அந்தச் சிவபெருமான் களுக்கு அணிந்து விட்டு. போய் - மேலே எழுந்தருளி. ச்: சந்தி. செல்வ - செல்வர்கள் வாழும்; திணை மயக்கம். த்: சந்தி. திருமறைக்காடு - திருமறைக் காடாகிய வேதாரணியத்தை. சேர்ந்தார் - அந்த நாயனார் அடைந்தார்.

திருமறைக்காடு: இந்தத் தலம் சோழநாட்டில் உள்ள வேதாரணியம். இங்கே கோயில் கொண்டிருப்பவருடைய திருநாமங்கள் வேதாரணியேசுவரர், மறைக்காட்டேசுவரர், வேதவளத்தார் என்பவை. அம்பிகை யாழைப் பழித்த மொழி அம்மை. தீர்த்தங்கள் வேததீர்த்தம், மணி கர்ணிகை என்பவை. தலவிருட்சம் வன்னி மரம். இது

நாகபட்டினத்திற்குத் தெற்குத் திசையில் முப்பது மைல் தூரத்தில் உள்ளது. இது சப்தவிடங்கத் தலங்களுள் ஒன்று. தியாகராஜப் பெருமானாருக்கு எதிரில் சுந்தரமூர்த்தி நாயனாருடைய விக்கிரகமும், பரவை நாச்சியாருடைய விக்கிரகமும் உள்ளன. வேதங்கள் பூசித்துத் திருக்காப்புச் செய்த கதவைத் திருநாவுக்கரசு நாயனாரும், திருஞான சம்பந்த மூர்த்தி நாயனாரும் முறையே திறக்கவும் மூடவும் பாடியருளிய தலம் இது. இந்தத் தலத்தைப் பற்றிய பாசரம் ஒன்று வருமாறு:

“கண்ணி னால்உமைக் காணக் கதவினைத்
திண்ண மாகத் திறந்தருள் செய்ய்மினே
இதுநன் கிறைவைத் தருள்செய்க எனக்குள்
கதவம் திருக்காட்டிக் கொள்ளும் கருத்தாலே.”

சேரமான் பெருமாள் நாயனார் சுந்தரமூர்த்தி நாயனாரோடு எழுந்தருளி வேதாரணியேசுவரரைத் தரிசனம் செய்து வணங்கிய தலம் இது. வேதாரணியேசுவரருக்குப் பின்பக்கத்தில் சிவபெருமானும் அம்பிகையும் திருமணக் கோலத்தோடு நிற்கிறார்கள். இந்தத் திருக்கோயிலில் எழுந்தருளியிருக்கும் தட்சிணாமூர்த்திக்கு நான்கு திரு முகங்கள் உள்ளன. தலவிநாயகர் சிந்தாமணி கணபதி. வெளிப்பிராகாரத்தில் வீரஹத்தி விமோசன விநாயகர் சந்நிதி உள்ளது. 'வேதாரணியம் விளக்கழகு' என்பது ஒரு பழமொழி. இந்தத் தலத்தில் எழுந்தருளியிருக்கும் துர்க்கையம்மை சிறப்புடையவர். இந்தத் திருக்கோயிலில் உள்ள திருவிளக்கில் உள்ள நெய்யை ஓர் எலி வந்து நக்கிக் குடிக்கும் பொழுது அந்த விளக்கின் சுடர் அதனுடைய மூக்கிற்பட்டது. அப்போது அந்த எலி தன்னுடைய மூக்கை எடுத்துக் கொள்ளத் திருவிளக்கு பிரகாசமாக எரிந்தது. அந்தத் திருவிளக்கு மங்கும் சமயத்தில் அந்த எலி இவ்வாறு செய்தமையால்

வேதாரணியேசுவரர் அதற்கு மூன்று உலகங்களையும் ஆட்சி புரியுமாறு திருவருளை வழங்கினார். அந்த எலி மறுபிறப்பில் மகாபலிச் சக்கரவர்த்தியாகப் பிறந்து அரணாட்சியைப் புரிந்தது. இந்தச் செய்தியைத் திருநாவுக்கரசு நாயனார் திருக்குறுக்கையைப் பற்றிப் பாடியருளிய திருநேரிசைகளில் எட்டாவது திருநேரிசையில்,

“நிறைமறைக் காடு தன்னில்
நீண்டெரி தீபந் தன்னைக்
கறைநிறத் தெலிதன் மூக்குச்
சட்டிடக் கனன்று தூண்ட
நிறைகடல் மண்ணும் விண்ணும்
நீண்டவா னுலகும் எல்லாம்
குறைவறக் கொடுப்பர் போலும்
குறுக்கை வீரட்ட னாரே.”

என்று சிறப்பித்திருக்கிறார்.

“மறையடி வழத்திய மறைவனத் தொருநாள்
மணிச்சுடர் நறுநெய் கவர்மதிக் கருப்பைக்
கிருவகை ஏழெனும் திருவுல கனைத்தும்
கொடுத்தவன்.”

என்று கல்லாடத்தில் வருவதைக் காண்க. மற்றொரு பாசரம் வருமாறு:

“பலகாலங்கள் வேதங்கள் பாதங்கள் போற்றி
மலரால்வழி பாடுசெய் மாமறைக் காடர்
உலகேழுடை யாய்கடை தோறுமுள் னென்கொல்
தலைசேர்பலி கொண்டதில் உண்டது தானே.”

இந்தத் தலத்தைப் பற்றி நட்டபாடைப் பண்ணில் திருஞானசம்பந்த மூர்த்தி நாயனார் பாடியருளிய ஒரு திருவிராகப் பாசரம் வருமாறு:

“கறைமலி திரிசிகை படையடல்
கனல்மழு வெழுதர வெறிமறி
முறைமுறை ஒலிதம ருகமுண்ட
தலைமுகிழ் மலிகணி வடமுகம்
உறைதரு கரனுல கினிலுயர்
ஒளிபெறு வகைநினை வொடுமலர்
மறையவன் மறைவழி வழிபடு
மறைவனம் அமர்தரு பரமனே.”

அந்த நாயனார் இந்தளப் பண்ணில் பாடியருளிய ஒரு பாசரம் வருமாறு:

“கலம்கொள் கடலோதம் உலாவும் கரைமேல்
வலம்கொள் பவர்வாழ்த் திசைக்கும் மறைக்காடா
இலங்கை உடையான் அடர்ப்பட் டிடரெய்த
அலங்கல் விரலுள் றியருள் செய்தவாறே.”

அந்த நாயனார் பியந்தைக் காந்தாரப் பண்ணில் பாடியருளிய ஒரு பாசரம் வருமாறு:

“பொங்கு வெண்மணற் கானற்
பொருகடல் திரைதவழ் முத்தம்
கங்கு லாரிருநள் போழும்
கலிமறைக் காடமாந் தார்தாம்
திங்கள் குடின ரேனும்
திரிபுரம் எரித்தன ரேனும்
எங்கும் எங்கள் பிரானார்
புகழல திகழ்பழி இலரே.”

அந்த நாயனார் சாதாரிப் பண்ணில் பாடியருளிய ஒரு திருவிராகப் பாசரம் வருமாறு:

“வாசமலர் மேவியுறை வானும்நெடு
மாலுமறி யாத நெறியைக்

கூசுதல்செ யாதஅம ணாதரொடு
 தோர்குறு காத அரணார்
 காசுமணி வார்கனகம் நீடுகட
 லோடுதிரை வார்துவலை மேல்
 வீசுவலை வாணரவை வாரிவிலை
 பேசுமெழில் வேத வனமே."

இந்தத் தலத்தைப்பற்றித் திருநாவுக்கரசு நாயனார் பாடியருளிய ஒரு திருநேரிசை வருமாறு:

"கீதராய்க் கீதம் கேட்டுக்
 கின்னாரம் தன்னை வைத்தார்
 வேதராய் வேதம் ஒதி
 விளங்கிய சோதி வைத்தார்
 ஏதராய் நட்டம் ஆடி
 இட்டமாய்க் கங்கை யோடு
 மாதையோர் பாகம் வைத்தார்
 மாமறைக் காட னாரே."

அந்த நாயனார் பாடியருளிய மற்றொரு திருநேரிசை வருமாறு:

"நாணஞ்சு கைய னாகி
 நன்முடி பத்தி னோடு
 பாணஞ்சு முன்னி ழந்து
 பாங்கிலா மதிய னாகி
 நீணஞ்சு தானு ணரா
 நின்றெடுத் தானை அன்று
 ஏணஞ்சு கைகள் செய்தார்
 எழில்மறைக் காட னாரே."

பிறகு வரும் 264-ஆம் கவியின் உள்ளுறை வருமாறு:

'நறுமணம் கமழும் மலர்கள் மலர்ந்திருக்கும் புன்னை மரத்தில் உள்ள மலர்கள் வீசும் நறுமணம் சுற்றியிருக்கும் பூம்பொழிலுக்குப் பக்கத்தில் உள்ள உப்பளத்தினுடைய முற்றம் ஒவ்வொன்றிலும் சிறிய மடப்பத்தைப் பெற்ற பெண்மணிகள் முத்துக்களைக் கொழித்து எடுக்கும் திருமறைக்காடாகிய வேதாரணியத்தில் திருக்கோயில் கொண்டு எழுந்தருளியிருக்கும் மேரு மலையாகிய வில்லை ஏந்தியவராகிய வேதாரணியேசுவரர் மகிழ்ச்சியை அடைந்து எழுந்தருளியிருந்த திருக்கோயிலுக்குள் நுழைந்து அந்த ஆலயத்தை வலமாக வந்து தெற்குத் திசையில் உள்ள புகலியாகிய சீகாழியில் திருவவதாரம் செய்தருளிய அரசராகிய திருஞான சம்பந்த மூர்த்தி நாயனாரும், திருநாவுக்கரசு நாயனாரும் அந்த வேதாரணியேசுவரருடைய அழகிய சந்நிதிக்கு எழுந்தருளி அந்த இரண்டு நாயன்மார்களும் அடைந்தார்கள்.' பாடல் வருமாறு:

“மன்றல் விரவு மலர்ப்புன்னை
மணம்கூழ் சோலை உப்பளத்தின்
முன்றில் தோறும் சிறுமடவார்
முத்தம் கொழிக்கும் மறைக்காட்டுக்
குன்ற வில்லி யார்மகிழ்ந்த
கோயில் புகுந்து வலம்கொண்டு
சென்று சேந்தார் தென்புகலிக்
கோவும் அரசும் திருமுன்பு.”

மன்றல் - நறுமணம். விரவு - வீசிக் கமழும். மலர் - மலர்கள் மலர்ந்திருக்கும்; ஒருமை பன்மை மயக்கம். ப்: சந்தி. புன்னை - புன்னை மரத்தில் பூத்திருக்கும் மலர்கள்; ஆகு பெயர். மணம் - நறுமணத்தை. குழ் - சுற்றி வீசும். (சோலை - பூம்பொழிலுக்குப் பக்கத்தில் உள்ள. உப்பளத்

தின் - உப்புக்களை வாரி எடுக்கும் பாத்தியினுடைய. முன்றில் - முற்றம். முன்றில் - இல்முன்; முன்பின்னாகத் தொக்கதொகை. தோறும் - ஒவ்வொன்றிலும். சிறு - சிறிய. மடவார் - மடப்பத்தைப் பெற்ற உப்பு வாணிகர்களுடைய பெண்மணிகள்; ஒருமை பன்மை மயக்கம். முத்தம் - சிப்பிகள் உழுமிம் முத்துக்களை; ஒருமை பன்மை மயக்கம். கொழிக்கும் - சலித்து எடுக்கும். மறைக்காட்டு - திருமறைக்காடாகிய வேதாரணியத்தில் திருக்கோயில் கொண்டு எழுந்தருளியிருக்கும்; ஆகுபெயர். க்: சந்தி. குன்ற - பொன்மலையாகிய மேரு பர்வதமாகிய. வில்லியார் - வில்லை ஏந்தியவராகிய வேதாரணியேசுவரர். மகிழ்ந்த - மகிழ்ச்சியை அடைந்து எழுந்தருளியிருந்த. கோயில் - திருக்கோயிலுக்குள். புகுந்து - நுழைந்து. வலம் கொண்டு - அந்த ஆலயத்தை வலமாக வந்து. தென் - தமிழ்நாட்டில் தென்திசையில் விளங்கும். புகலி - புகலியாகிய சீகாழியில் திருவவதாரம் செய்தருளிய. க்: சந்தி. கோவும் - அரசராகிய திருஞானசம்பந்த மூர்த்தி நாயனாரும். அரசும் - திருநாவுக்கரசு நாயனாரும்; திணை மயக்கம். திரு. முன்பு - அந்த வேதாரணியேசுவரருடைய அழகிய சந்நிதிக்கும். சென்று - எழுந்தருளி. சேர்ந்தார் - அந்த இரண்டு நாயன்மார்களும் அடைந்தார்கள்; ஒருமை பன்மை மயக்கம்.

பிறகு உள்ள 265-ஆம் கவியின் உள்ளுறை வருமாறு:

'கடலினுடைய அலைகள் வீசும் உப்பங்கழி களுக்கும், கடற்கரைச் சோலைக்கும் பக்கத்தில் பல வகையான மரங்கள் நெருங்கி வளர்ந்திருக்கும் அந்தச் சிவத்தலமாகிய வேதாரணியத்தில் பாம்புகளைத் தம்முடைய தலையின் மேல் உள்ள சடாபாரத்தில் அணிந் திருக்கும் வேதியராகிய வேதாரணியேசுவரரை இருக்கு

வேதம், யஜுர் வேதம், சாம வேதம், அதர்வண வேதம் ஆகிய எல்லா வேதங்களும் அருச்சனையைப் புரிந்து வலிமையைப் பெற்ற அந்த வேதாரணியேசுவரருடைய திருக் கோயிலின் திருவாயிலில் உள்ள திருக்கதவைப் பூட்டிவைத்த அந்தக் காலம் முதல் இந்தக் காலம் வரையிலும் அந்தத் திருக்கதவு மூடியே நிற்கின்ற அடிக்கும் மணியைக் கட்டித் தொங்க விட்டிருக்கும் உயரமான கோபுரவாசலுக்கு அந்தத் திருநாவுக்கரசு நாயனார் எழுந்தருளி வேதாரணியேசுவரரைப் பணிவாரானார்.' பாடல் வருமாறு:

“பரவை ஓதக் கழிக்கான்ற
பாங்கு நெருங்கும் அப்பதியில்
அரவச் சடைஅந் தணனாரை
அகில மறைகள் அர்ச்சனைசெய்
துரவக் கதவம் திருக்காப்புச்
செய்த அந்நாள் முதல்இந்நாள்
வரையும் அடைத்தே நிற்கின்ற
மணிநீள் வாயில் வணங்குவார்.”

பரவை - கடலினுடைய. ஓத - அலைகள் வீசம்; ஒருமை பன்மை மயக்கம். க்: சந்தி. கழி - உப்பங்கழிகளுக்கும்; ஒருமை பன்மை மயக்கம். க்: சந்தி. கானல் - கடற்கரைச் சோலைக்கும். பாங்கு - பக்கத்தில். நெருங்கும் - பலவகையாகிய மரங்கள் நெருங்கி வளர்ந்து நிற்கும். அப்பதியில் - அந்தச் சிவத்தலமாகிய வேதாரணியத்தில். அரவ - பாம்புகளை; ஒருமை பன்மை மயக்கம். ச்: சந்தி. சடை - தம்முடைய தலையின் மேல் உள்ள சடாபாரத்தில் அணிந்திருக்கும். அந்தணனாரை - வேதியராகிய வேதாரணியேசுவரரை. அகில மறைகள் - இருக்கு வேதம், யஜுர் வேதம், சாம வேதம், அதர்வண

வேதம் ஆகிய எல்லா வேதங்களும். அர்ச்சனை செய்து - அருச்சனையைப் புரிந்து விட்டு. உரவ - வலிமையைப் பெற்ற. க்: சந்தி. கதவம் - அந்த வேதாரணியேசுவரருடைய திருக்கோயிலின் திருவாசலில் உள்ள திருக்கதவை. திருக்காப்புச் செய்த - அழகிய பூட்டினால் பூட்டி வைத்த. அந்நாள் முதல் - அந்தக் காலம் முதல். இந்நாள் - இந்தக் காலம். வரையும் - வரையிலும். அடைத்தே - அந்தத் திருக்கதவு மூடியே. நிற்கின்ற - நின்று கொண்டிருக்கின்ற. மணி - அடிக்கும் மணியைக்கட்டித் தொங்க விட்டிருக்கும். நீள் - உயரமான. வாயில் - கோபுரவாசலுக்கு அந்தத் திருநாவுக்கரசு நாயனார் எழுந்தருளி. வணங்குவார் - வேதாரணியேசுவரரைப் பணிவாரானார்.

சிவபெருமானாரை அந்தணர் என்று கூறும் இடங்களை முன்பே ஒரிடத்தில் காட்டினோம்; ஆண்டுக் கண்டுணர்க.

பிறகு வரும் 266-ஆம் கவியின் கருத்து வருமாறு:

'பழையவையாகிய இருக்கு வேதம், யஜுர் வேதம், சாம வேதம், அதர்வண வேதம் ஆகிய நான்கு வேதங்களும் அழகிய பூட்டினால் பூட்டி வைத்திருந்த வேதாரணியேசுவரருடைய ஆலயத்திற்கு முன்னால் உள்ள கோபுர வாசலில் உள்ள பூட்டைப் பூட்டி வைத்த சங்கிலியை நீக்குவதற்கு வல்லமையைப் பெற்ற பக்தர்கள் வந்து சேராமையால் அந்த வாசலுக்குப் பக்கத்தில் ஒரு திட்டி வாசலின் வழியாகக் கோயிலுக்குள் அடைந்து துன்பங்களைப் போக்கியருள்கிறவராகிய வேதாரணியேசுவரரைச் சிவாசாரியர்கள் அருச்சனை புரிவார்கள்; பக்தர்கள் வணங்குகிறார்கள்; இவ்வாறு ஆக இருக்கும் நிலையைப் பார்த்து வரம்பு இல்லாத பெருமையையும் புகழையும் பெற்றவராகிய திருநாவுக்கரசு நாயனார் இந்தச் செய்தியை

அந்த வேதாரணியத்தில் வாழும் மக்கள் கூறக் கேட்டுத் தெரிந்து கொண்டார்.' பாடல் வருமாறு:

“தொல்லை வேதம் திருக்காப்புச்
செய்த வாயில் தொடர்வகற்ற
வல்ல அன்பர் அணையாமை
மருங்கோர் வாயில் வழியெய்தி
அல்லல் தீர்ப்பார் தமையருச்சிப்
பார்கள் தொழுவார் ஆம்படிகண்
டெல்லை இல்லாப் பெரும்புகழார்
இதனை அங்குக் கேட்டறிந்தார்.”

தொல்லை - பழையவையாகிய. வேதம் - இருக்கு வேதம், யஜுர் வேதம், சாம வேதம், அதர்வண வேதம் என்னும் நான்கு வேதங்களும்; ஒருமை பன்மை மயக்கம். திருக்காப்புச் செய்த - அழகிய பூட்டினால் பூட்டி வைத்திருந்த. வாயில் - வேதாரணியேசுவரருடைய ஆலயத்திற்கு முன்னால் உயரமாக நிற்கும் கோபுரவாசலில் உள்ள; ஆகுபெயர். தொடர்வு - பூட்டைப் பூட்டி வைத்திருந்த சங்கிலியை. அகற்ற - நீக்குவதற்கு. வல்ல - வல்லமையைப் பெற்ற. அன்பர் - பக்தர்கள்; ஒருமை பன்மை மயக்கம். அணையாமை - வந்து சேராமையால். மருங்கு - அந்தக் கோபுர வாசலுக்குப் பக்கத்தில் ஓர் வாயில் - ஒரு திட்டி வாசலின். வழி - வழியாக. எய்தி - கோயிலுக்குள் சென்று அடைந்து. அல்லல் - பிறவி, பிணி, வறுமை, பசி முதலிய துன்பங்களை; ஒருமை பன்மை மயக்கம். தீர்ப்பார்தமை - போக்கியருட்பவராகிய வேதாரணியேசுவரரை. தமை - இடைக்குறை. தம்: அசை நிலை. அருச்சிப்பார்கள் - சிவாசாரியர்கள் அருச்சனை யுரிவார்கள். தொழுவார் - பக்தர்கள் வணங்குவார்கள்; ஒருமை பன்மை மயக்கம். ஆம்படி - இவ்வாறகா

இருக்கும் நிலையை. கண்டு - பார்த்தருளி. எல்லை - வரம்பு. இல்லா - இல்லாத. ப்: சந்தி. பெரும் - பெருமையையும். புகழார் - புகழையும் பெற்றவராகிய திருநாவுக்கரசு நாயனார். இதனை - இந்தச் செய்தியை. அங்கு - அந்த வேதாரணியத்தில். க்: சந்தி. கேட்டு - வாழும் மக்கள் கூறக்கேட்டு. அறிந்தார் - அந்த நாயனார் தெரிந்து கொண்டார்.

பிறகு வரும் 267-ஆம் கவியின் கருத்து வருமாறு:

'அவ்வாறு இருந்த அந்த இயல்பைத் தெரிந்து கொண்டருளி சமுத்திரத்தில் அமிழாமல் மிதந்த தோணியைப் பெற்ற தோணிபுரமாகிய சீகாழியை ஆட்சி புரிந்தருளும் மன்னராகிய திருஞான சம்பந்த மூர்த்தி நாயனார் புகழ்-ஒங்கி வளரும் இருக்கு வேதம், யஜுர் வேதம், சாம வேதம், அதர்வண வேதம் என்னும் நான்கு வேதங்களும் அர்ச்சனை புரிந்த தேவர்களினுடைய தலைவனாகிய வேதாரணியேசுவரனைத் திருமறைக் காட்டில் உள்ள ஆலயத்துக்குள் நுழைந்து, "தங்கி நிற்காமல் அடியேங்களாகிய இரண்டு நாயன்மார்களும் தேவரீரை நேரில் தரிசித்துத் தேவரீரை வணங்கும் பொருட்டுத் தேவரீருடைய அழகிய சந்நிதிக்கு முன்னால் உள்ள கோபுர வாசற் கதவைப் பூட்டியுள்ள அழகிய பூட்டைத் திறந்தருளுவீராக" என்று திருஞான சம்பந்த மூர்த்தி நாயனார் வேண்டிக் கொள்ள, அந்தக் கதவு திறக்காமல் இருந்தமையால் அந்தத் திருஞான சம்பந்த மூர்த்தி நாயனார் திருநாவுக்கரசு நயானாரைப் பார்த்து, "அப்பர் சுவாமிகளே, இந்தக் கதவைப் பூட்டியிருக்கும் பூட்டைத் திறக்குமாறு ஒரு பாசுரத்தைத் தேவரீர் பாடியருள்வீராக" என்று திருஞான சம்பந்த மூர்த்தி நாயனார் திருவாய் மலர்ந்தருளிச் செய்ய நெடுங்காலமாகப்

புகழோடு வாழ்ந்து வரும் திருநாவுக்கரசு நாயனார்.' பாடல் வருமாறு:

"ஆங்கப் பரிசை அறிந்தருளி
ஆழித் தோணி புரத்தரசர்
ஒங்கு வேதம் அருச்சனைசெய்
உம்பர் பிரானை உள்புக்குத்
'தேங்கா திருவோம் நேர்இறைஞ்சத்
திருமுன் கதவம் திருக்காப்பு
நீங்கப் பாடும் அப்பர்' என
நீடும் திருநாவுக்கரசர்."

இந்தப் பாடல் குளகம். ஆங்கு - அவ்வாறு இருந்த. அப்பரிசை - அந்த இயல்பை; என்றது கோயிலின் வாசற் கதவு பூட்டப்பட்டிருந்ததை. அறிந்தருளி - தெரிந்து கொண்டருளி. ஆழி - சமுத்திரத்தில் அமிழாமல் மிதந்த. த்: சந்தி. தோணிபுரத்து - தோணியைப் பெற்ற தோணிபுரமாகிய சீகாழியை. அரசர் - ஆட்சி புரிந்தருளும் மன்னராகிய திருஞான சம்பந்த மூர்த்தி நாயனார். ஒங்கு - புகழ் ஒங்கி வளரும். வேதம் - இருக்கு வேதம், யஜுர் வேதம், சாம வேதம், அதர்வண வேதம் என்னும் நான்கு வேதங்களும்; ஒருமை பன்மை மயக்கம். அருச்சனை செய் - அருச்சனை புரிந்த. உம்பர் - தேவர்களினுடைய; ஒருமை பன்மை மயக்கம். பிரானை - தலைவனாகிய வேதாரணியேசுவரனை. உள் - திருமறைக் காட்டில் உள்ள ஆலயத்துக்குள். புக்கு - நுழைந்து. த்: சந்தி. தேங்காது - தங்கி நின்று கொண்டிராமல். இருவோம் - திருஞான சம்பந்த மூர்த்தி நாயனார், திருநாவுக்கரசு நாயனார் என்னும் அடியேங்களாகிய இரண்டு நாயன்மார்களும். நேர் - தேவரீரை நேரில். தேவரீர் என்றது வேதாரணியேசுவரரை. இறைஞ்ச - வணங்கும் பொருட்டு. த்: சந்தி. திருமுன் - தேவரீருடைய அழகிய சந்நிதிக்கு முன்னால். கதவம் -

உள்ள கோபுர வாசற் கதவை. திருக்காப்பு - பூட்டியிருக்கும் அழகிய பூட்டை. நீங்க - திறக்குமாறு. அப்பர் - அப்பர் சுவாமிகளே; விளி. ப்: சந்தி. பாடும் - தேவரீர் பாடியருள்வீராக. என - என்று திருஞான சம்பந்த மூர்த்தி நாயனார் வேண்டிக் கொள்ள; இடைக்குறை. நீடும் - நெடுங்காலமாகப் புகழோடு வாழ்ந்து வரும். திருநாவுக்கரசர் - திருநாவுக்கரசு நாயனார்.

பிறகு உள்ள 268-ஆம் கவியின் உள்ளுறை வருமாறு:

'தம்முடைய திருவுள்ளத்தில் தோன்றிய இயல்பினால் ஆளுடைய பிள்ளையாராகிய திருஞான சம்பந்த மூர்த்தி நாயனார் "அப்பர் சுவாமிகளே, தேவரீர் இந்தக் கதவைத் திறக்குமாறு ஒரு பாசுரத்தைப் பாடியருள்வீராக." என்று திருவாய் மலர்ந்தருளிச் செய்ய அதனால், "பண்ணினேரும் மொழியாள்" என்று தொடங்கி ஒரு பாசுரத்தை அந்தத் திருநாவுக்கரசு நாயனார் பாடியருள, அந்தப் பிரயோசனத்தை நுகரும் பொருட்டு தெளிவைப் பெற்ற கங்கையாற்றின் நீரைத் தம்முடைய தலையின் மேல் உள்ள சடாபாரத்தில் அணிந்து கொண்டவராகிய வேதாரணியேசுவரர் அந்த வாசற் கதவைப் பூட்டியிருந்த அழகிய பூட்டைத் திறப்பதற்குத் தாமதம் செய்ய அந்த அழகிய வாசற் கதவைப் பூட்டிய பூட்டை, "வேதாரணியேசுவரரே தேவரீர் நினைக்காமல் இருக்கிறீரே, இரக்கம் ஓரளவும் இல்லாதவரே" என்ற கருத்தை வைத்து அந்தத் திருநாவுக்கரசு நாயனார் பாடியருளி வேதாரணியேசுவரரை வணங்கினவுடன்.' பாடல் வருமாறு:

"உண்ணி மையினால் பிள்ளையார்

உரைசெய் தருள அதனாலே,

'பண்ணி னேரும் மொழியாள்'என்

நெடுத்துப் பாடப் பயன் துய்ப்பான்

தெண்ணீர் அணிந்தார் திருக்காப்பு
நீக்கத் தாழ்க்கத் திருக்கடைக்காப்
'பெண்ணீர், இரக்கம் ஒன்றில்லீர்'
என்று பாடி இறைஞ்சுதலும்."

இந்தப் பாடல் குளகம். உள் - தம்முடைய திருவுள்ளத்தில் தோன்றிய. நீர்மையினால் - பான்மையால். பிள்ளையார் - ஆளுடைய பிள்ளையாராகிய திருஞான சம்பந்த மூர்த்தி நாயனார். உரை செய்தருள - 'அப்பர் சுவாமிகளே, தேவரீர் இந்தக் கதவைத் திறக்குமாறு ஒரு பாசுரத்தைப் பாடியருள்வீராக' என்று திருவாய் மலர்ந்தருளிச் செய்ய. அதனால் - அவ்வாறு அவர் திருவாய் மலர்ந்து அருளிச் செய்த அந்த வார்த்தைகளினால்; ஒருமை பன்மை மயக்கம். ஏ: அசை நிலை. 'பண்ணினேரும் மொழியாள்' என்று - 'பண்ணினேரும் மொழியாள்' என. எடுத்து - தொடங்கி. ப்: சந்தி. பாட - ஒரு பாசுரத்தை அந்தத் திருநாவுக்கரசு நாயனார் பாடியருள. ப்: சந்தி. பயன் - அந்தப் பாசுரத்தின் பிரயோசனத்தை. துய்ப்பான் - நுகரும் பொருட்டு. தெண் - தெளிவைப் பெற்ற. நீர் - கங்கையாற்றின் புனலை. அணிந்தார் - தம்முடைய தலையின் மேல் உள்ள சடாபாரத்தில் அணிந்து கொண்டவராகிய வேதாரணியேசுவரர். திருக்காப்பு - அந்தத் திருக்கோயிலின் கோபுர வாசற் கதவைப் பூட்டியிருந்த பூட்டை. நீக்க - திறப்பதற்கு. த்: சந்தி. தாழ்க்க - தாமதம் செய்தருள. த்: சந்தி. திருக்கடைக்காப்பு - அந்த அழகிய கோபுர வாசற் கதவைப் பூட்டிய பூட்டை. எண்ணீர் - வேதாரணியேசுவரரே, தேவரீர் நினைக்காமல் இருக்கிறீரே. இரக்கம் ஒன்று - இரக்கம் ஓரளவும். இல்லீர் - இல்லாதவரே. என்று - என்ற கருத்தை வைத்து. பாடி - அந்தத் திருநாவுக்கரசு நாயனார் பாடியருளி. இறைஞ்சுதலும் - வேதாரணியேசுவரரை வணங்கியவுடன்.

அந்த நாயனார் பாடியருளிய ஒரு திருநேரிசை வருமாறு:

“நாள்முடிக்கின்ற சீரான்
நடுங்கியே மீது போகான்
கோள்பிடித் தார்த்த கையான்
கொடியன்மா வலியன் என்று
நீள்முடிச் சடையர் சேரும்
நீள்வரை எடுக்க லுற்றான்
தோள்முடி நெரிய லவத்தார்
தொன்மறைக் காட னாரே.”

அந்த நாயனார் பாடியருளிய திருக்குறுந் தொகை ஒன்று வருமாறு:

“துஞ்சும் போதும் துயிலின்றி ஏத்துவார்
வஞ்சின் நிவலம் கொள்மறைக் காடரோ
பஞ்சின் மெல்லடிப் பாவை பலிகொணர்ந்
தஞ்சி நிற்பதும் ஐந்தலை நாகமே.”

அந்த நாயனார் பாடியருளிய மற்றொரு திருக் குறுந் தொகை வருமாறு:

“வெந்த வெண்பொடிப் பூகம் விகிர்தரோ
அந்தம் இல்லி அணிமறைக் காடரோ
எந்தை நீஅடி யார்வந் திறைஞ்சிட
இந்த மாக்கத வம்பினி நீக்குமே.”

அந்த நாயனார் பாடியருளிய ஒரு திருத்தாண்டகம் வருமாறு:

“மூரி முழங்கொலிநீர் ஆளான் கண்டாய்
முழுத்தழல்போல் மேனி முதல்வன் கண்டாய்
ஏரி நிறைந்தளைய செல்வன் கண்டாய்
இன்னடி யார்க்கின்பம் விளைப்பான் கண்டாய்

ஆரியன் கண்டாய் தமிழன் கண்டாய்
அண்ணா மலையுறைஎம் அண்ணல் கண்டாய்
வாரி மதகளிறே போல்வான் கண்டாய்
மறைக்காட் டுறையும் மணாளன் தானே.”

இந்தத் தலத்தைப் பற்றி நட்டபாடைப் பண்ணில்
திருஞான சம்பந்த மூர்த்தி நாயனார் பாடியருளிய ஒரு
திருவிராகப் பாசரம் வருமாறு:

“இயல்வழி தரவிது. செலவுற
இளமயில் இறகுறு தழையொடு
செயல்மரு வியசிறு கடமுடி
யடைகையர் தலைபறி செய்துதவம்
முயல்பவர் துவர்படம் உடல்பொதி
பவரறி வருபரன் அவனணி
வயலினில் வளைவளம் மருவிய
மறைவனம் அமர்தரு பரமனே.”

அந்த நாயனார் பியந்தைக் காந்தாரப் பண்ணில்
பாடியருளிய ஒரு பாசரம் வருமாறு:

“கூனி ளம்பிறை சூடிக்
கொடுவரித் தோலுடை யாடை
ஆனி லங்கிளர் ஐந்தும்
ஆடுவர் பூண்பதும் அரவம்
கான லங்கழி ஒதம்
கரையொடு கதிர்மணி ததும்பத்
தேன்ற லம்கமழ் சோலைத்
திருமறைக் காடமர்ந் தாரே.”

அந்த நாயனார் சாதாரிப் பண்ணில் பாடியருளிய ஒரு
திருவிராகப் பாசரம் வருமாறு:

“காரியன்மெல் லோதிந்தி மாதைமுடி
 வார்சடையில் வைத்து மலையார்
 நாரியொரு பாலமகிழும் நம்பருறை
 வென்பர்நெடு மாட மறுகில்
 தேரியல்வி ழாவினொலி திண்பணிலம்
 ஒண்படகம் நாளும் இசையால்
 வேரிமலி வார்சுழல்நன் மாதரிசை
 பாடலொலி வேத வனமே.”

இந்தத் தலத்தைப் பற்றிக் காந்தாரப் பண்ணில் சுந்தர
 மூர்த்தி நாயனார் பாடியருளிய ஒரு பாசரம் வருமாறு:

“முளைவளரிள மதிஉடையவன்
 முன்செய்த வல்வினைகள்
 களைகளைந்தெனை ஆளலலுறு
 கண்டனிடம் செந்நெல்
 வளைவளைவயற் கயல்பாய்தரு
 குணவார்மணற் கடல்வாய்
 வளைவளையொடு கலஞ்சலம்
 கொணர்ந்தெற்றும் மறைக்காடே.”

பிறகு வரும் 269-ஆம் பாடலின் கருத்து வருமாறு:

‘வேதவனமாகிய திருமறைக்காட்டில் திருக்கோயில்
 கொண்டு எழுந்தருளியிருக்கும் உண்மையாகிய பரம்
 பொருள் ஆகிய வேதாரணியேசுவரர் வழங்கிய
 திருவருளால் வேதாரணியேசுவரருடைய கோபுர வாசலில்
 திகழும் அடிக்கும் மணிகளைக் கொண்ட கதவை
 விருப்பத்தைப் பெற்ற பக்தர்களுக்கு முன்னால் அந்தக்
 கதவைப் பூட்டியிருந்த அழகிய பூட்டு விலக அறுபத்து
 நாள்கு கலைகளின் தன்மையைப் பெற்ற வார்த்தை
 களுக்குத் தலைவரும் ஞான முனிவரும் ஆகிய திருநாவுக்
 கரசு நாயனாரோடு அந்தத் திருஞான சம்பந்த மூர்த்தி

நாயனாரும் வேதாரணியேசுவரரைத் தரையில் விழுந்து வணங்கினார்; இந்த மண்ணுலகத்தில் கடல் அலைகளின் ஓசையைக் காட்டிலும் மிகுதியாகத் தேவர்களினுடைய ஆரவார ஒலியும் இருக்கு வேதம், யஜுர் வேதம், சாம வேதம், அதர்வண வேதம் என்னும் நான்கு வேதங்களின் இனிய கானமும் எழுந்து கேட்டது.' பாடல் வருமாறு:

“வேத வனத்தின் மெய்ப்பொருளின்
அருளால் விளங்கு மணிக்கதவம்
காதல் அன்பர் முன்புதிருக்
காப்பு நீங்கக் கலைமொழிக்கு
நாதர் ஞான முனிவருடன்
தொழுது விழுந்தார் ஞாலத்துள்
ஓத ஒலியின் மிக்கெழுந்த
தும்பர் ஆர்ப்பும் மறையொலியும்.”

வேத வனத்தின் - வேத வனமாகிய திருமறைக் காட்டில். மெய்ப் பொருளின் - திருக்கோயில் கொண்டு எழுந்தருளியிருக்கும் உண்மையாகிய பரம் பொருள் என்று பாராட்டப் பெறும் வேதாரணியேசுவரர். இன்: வேண்டா வழி வந்த சாரியை. அருளால் - வழங்கிய திருவருளினால். விளங்கு - வேதாரணியேசுவரருடைய கோபுர வாசலில் திகழும். மணி - அடிக்கும் மணிகளைக் கொண்ட; ஒருமை பன்மை மயக்கம். க்: சந்தி. கதவம் - கதவை. காதல் - விருப்பத்தைப் பெற்ற. அன்பர் - பக்தர்களுக்கு; ஒருமை பன்மை மயக்கம். முன்பு - முன்னால். திருக்காப்பு - அந்தக் கோபுர வாசற் கதவைப் பூட்டியிருந்த அழகிய பூட்டு. நீங்க - விலக. க்: சந்தி. கலை - அறுபத்து நான்கு கலைகளின் தன்மையைப் பெற்ற; ஒருமை பன்மை மயக்கம். அந்தக் கலைகள் இன்ன என்பதை வேறோரிடத்தில் கூறினோம்; ஆண்டுக் கண்டுணர்க. மொழிக்கு - வார்த்தைகளுக்கு;

ஒருமை பன்மை மயக்கம். நாதர் - தலைவரும். ஞான - சிவஞானத்தைப் பெற்ற. முனிவருடன் - முனிவரும் ஆகிய திருநாவுக்கரசு நாயனாரோடு. தொழுது - அந்தத் திருஞான சம்பந்த மூர்த்தி நாயனாரும் வேதாரணியேசுவரரை. விழுந்தார் - தரையில் விழுந்து வணங்கினார். ஞாலத்துள் - இந்த மண்ணுலகத்தில். ஓத - கடல் அலைகளினுடைய; ஒருமை பன்மை மயக்கம். ஒலியின் - ஒசையைக் காட்டிலும். மிக்கு - மிகுதியாக. உம்பர் - தேவர்களினுடைய; ஒருமை பன்மை மயக்கம். ஆர்ப்பும் - ஆரவார ஒலியும். மறை - இருக்கு வேதம், யஜுர் வேதம், சாம வேதம், அதர்வண வேதம் என்னும் நான்கு வேதங்களினுடைய; ஒருமை பன்மை மயக்கம். ஒலியும் - இனிய கானமும். எழுந்தது - எழுந்து கேட்டது.

அடுத்து உள்ள 270-ஆம் கவியின் கருத்து வருமாறு:

‘பக்தர்கள் கூடியிருந்த கூட்டம் களிப்பில் சிறப்பை அடைந்து விளங்க திருவதிகை வீரட்டானேசுவரர் தடுத்து ஆட்கொண்ட திருநாவுக்கரசு நாயனாரும் சிவ பெருமானாகிய பசுமாட்டின் கன்றுக் குட்டியைப் போன்ற திருஞான சம்பந்த மூர்த்தி நாயனாரும் ஆனந்தமாகிய நீர் வெள்ளத்தில் மூழ்கி விட்டுப் பிறகு அதிலிருந்து எழுந்து வேதாரணியேசுவரருடைய திருக்கோயிலுக்குள் நுழைந்து தங்களுடைய தலைவனாகிய வேதாரணியேசுவரனை அவனுடைய சந்நிதியில் இரண்டு நாயன்மார்களும் வணங்கி விட்டு வாழ்த்துக்களைத் திருவாய் மலர்ந்தருளிச் செய்து மீண்டும் அந்த ஈசுவரரை வாழ்த்தி விட்டுச் செந்தமிழ் மொழியில் அமைந்த மாலையாகிய திருப் பதிகங்களைப் பாடியருளி தங்களுடைய திருமேனிகளில் உள்ள எலும்புகளும் கரையுமாறு தங்களுடைய திருவுள்ளங்களில் உருக்கத்தை அடைந்து அந்த ஈசுவரரை

மீண்டும் வணங்கி விட்டு அருமையான நிலையில் கோயிலுக்கு வெளியில் வந்து அந்த இரண்டு நாயன்மார்களும் சேர்ந்தார்கள்.' பாடல் வருமாறு:

“அன்பர் ஈட்டம் களிசிறப்ப
ஆண்ட அரசும் சிவக்கன்றும்
இன்ப வெள்ளத் திடைமூழ்கி
எழுந்துள் புகுந்து தம்பெருமான்
முன்பு பணிந்து போற்றிசைத்துப்
பரவி மொழிமா லைகள்பாடி
என்பு கரைய உள்ளருகி
இறைஞ்சி அரிதிற் புறத்தணைந்தார்.”

அன்பர் - அந்த வேதாரணியத்தில் வாழும் பக்தர்கள்; ஒருமை பன்மை மயக்கம். ஈட்டம் - கூடியிருந்த கூட்டம். களி - களிப்பில். சிறப்ப - சிறப்பை அடைந்து விளங்க. ஆண்ட - திருவதிகை வீரட்டானேசுவரர் தடுத்து ஆட்கொண்ட. அரசும் - திருநாவுக்கரசு நாயனாரும்; திணை மயக்கம். சிவ - சிவபெருமானாகிய பசுமாட்டினுடைய. க்: சந்தி. கன்றும் - கன்றுக் குட்டியைப் போன்ற திருஞான சம்பந்த மூர்த்தி நாயனாரும். இன்ப வெள்ளத்திடை - ஆனந்தமாகிய நீர் வெள்ளத்தில். மூழ்கி - முழுகி விட்டு. எழுந்து - பிறகு அதிலிருந்து எழுந்து. உள் - வேதாரணியேசுவரருடைய திருக்கோயிலுக்குள். புகுந்து - நுழைந்து. தம் - தங்களுடைய. என்றது திருஞான சம்பந்த மூர்த்தி நாயனார், திருநாவுக்கரசு நாயனார் என்னும் இரண்டு நாயன்மார்களுடைய என்பதை. பெருமான் - தலைவனாகிய வேதாரணியேசுவரனை. முன்பு - அவனுடைய சந்நிதியில். பணிந்து - இரண்டு நாயன்மார்களும் வணங்கி விட்டு. போற்று - வாழ்த்துக்களை; ஒருமை பன்மை மயக்கம்; முதனிலைத் தொழிற் பெயர். இசைத்து

- திருவாய் மலர்ந்தருளிச் செய்து. ப்: சந்தி. பரவி - மீண்டும் அந்த ஈசுவரரை வாழ்த்திவிட்டு. மொழி - செந்தமிழ் மொழியில் அமைந்த. மாலைகள் - மாலைகளாகிய பல திருப்பதிகங்களை. பாடி - அந்த இரண்டு நாயன்மார்களும் பாடியருளி. என்பு - தங்களுடைய திருமேனிகளில் உள்ள எலும்புகளும்; ஒருமை பன்மை மயக்கம். கரைய - கரையுமாறு. உள் - தங்களுடைய திருவுள்ளங்களில்; ஒருமை பன்மை மயக்கம். உருகி - பக்தியினால் உருக்கத்தை அடைந்து. இறைஞ்சி - அந்த ஈசுவரரை மீண்டும் வணங்கி விட்டு. அரிதிள் - பிரிவதற்கு அருமையாகிய நிலையில். புறத்து - கோயிலுக்கு வெளியில். அணைந்தார் - அந்த இரண்டு நாயன்மார்களும் சேர்ந்தார்கள்.

பிறகு வரும் 271-ஆம் கவியின் கருத்து வருமாறு:

'அவ்வாறு வேதாரணியேசுவரருடைய திருக்கோயிலுக்கு வெளியே எழுந்தருளியவர் அந்த வெளியிடத்தில் நின்று கொண்டு வாசிராகிய திருநாவுக்கரசு நாயனார் பரிசுத்தராகிய அந்த வேதாரணியேசுவரர் வழங்கிய திருவருளினால் திருக்கோயிலினுடைய கோபுர வாசலில் உள்ள இந்தக் கதவு திறந்தும் மூடியும் நடக்கும் வழியை திருந்துமாறு இமயமலை அரசனுடைய புதல்வியாகிய பெரிய நாயகி தன்னுடைய அழகிய கொங்கைகளிலிருந்து ஒரு பொற் கிண்ணத்தில் கறந்த பாலை சிவஞானத்தை அதனோடு குழைத்து ஊட்ட அதைத் திருவமுது செய்தருளியவரும், புகலியாகிய சீகாழியில் திருவவதாரம் செய்தருளியவரும், அந்தணர்களில் கவுண்டிய கோத்திரத்தில் உதித்தவரும் ஆகிய திருஞான சம்பந்த மூர்த்தி நாயனாரிடம், "அழகு நிரம்பியுள்ள கதவை மூடுமாறு தேவாரும் பாடியருள்வீராக" என்று திருநாவுக்கரசு நாயனார் திருவாய் மலர்ந்தருளிச் செய்ய.' பாடல் வருமாறு:

“புறம்பு நின்று வாகீசர்
 புனிதர் அருளால் இக்கதவம்
 திறந்தும் அடைத்தும் செல்லும்நெறி
 திருந்த மலையாள் திருமுலையில்
 கறந்த ஞானம் குழைத்தமுது
 செய்த புகலிக் கவுணியரை
 'நிறைந்த கதவம் அடைக்கும்வகை
 நீரும் பாடி அருளும்'என.”

இந்தப் பாடல் குளகம். புறம்பு - அவ்வாறு
 வேதாரணியேசுவரருடைய திருக்கோயிலுக்கு வெளியில்
 எழுந்தருளியவர்; வினையாலணையும் பெயர். நின்று -
 அந்த வெளிப்பக்கத்தில் நின்று கொண்டு. வாகீசர் -
 வாகீசராகிய திரு நாவுக்கரசு நாயனார். புனிதர் -
 பரிசுத்தராகிய அந்த வேதாரணியேசுவரர். அருளால் -
 வழங்கிய திருவருளினால். இக்கதவம் - திருக்கோயிலி-
 னுடைய கோபுரவாசலில் உள்ள இந்தக் கதவு. திறந்தும் -
 திறந்து இருந்தும். அடைத்தும் - மூடியும். செல்லும் -
 நடக்கும். நெறி - வழியை. திருந்த - திருந்துமாறு.
 மலையாள் - இமயமலை அரசனுடைய புதல்வியாகிய
 பெரிய நாயகி. மலை: திணை மயக்கம். திரு - அழகிய.
 முலையில் - தன்னுடைய கொங்கைகளிலிருந்து; உருபு
 மயக்கம்; ஒருமை பன்மை மயக்கம். கறந்த - ஒரு பொற்-
 கின்னத்தில் கறந்த பாலை; பெயரெச்ச வினையாலணை-
 யும் பெயர். ஞானம் - சிவஞானத்தை. குழைத்து -
 அதனோடு குழைத்து ஊட்ட. அமுது செய்த - அதைத்
 திருவமுது செய்தவரும்; பெயரெச்ச வினையாலணையும்
 பெயர். புகலி - புகலியாகிய சீகாழியில் திருவவதாரம்
 செய்தருளியவரும்; இடஆகுபெயர். க்: சந்தி. கவுணியரை
 - அந்தணர்களில் கவுண்டியன் கோத்திரத்தில் உதித்தவரும்
 ஆகிய திருஞான சம்பந்த மூர்த்தி நாயனாரிடம்; உருபு

மீயக்கம். நிறைந்த - அழகு நிரம்பியுள்ள; 'உறுதி நிரம்பியுள்ள' எனலும் ஆம். கதவம் - இந்தக் கதவை. அடைக்கும் வகை - மூடுமாறு. நீரும் - தேவாரும். பாடியருளும் - ஒரு பாசுரத்தைப் பாடியருளுவீராக. என - என்று திருநாவுக்கரசு நாயனார் திருவாய் மலர்ந்தருளிச் செய்ய.

பிறகு உள்ள 272-ஆம் கவியின் உள்ளுறை வருமாறு:

'சண்பையாகிய சீகாழியை ஆட்சி புரியும் தமிழ் விரகராகிய திருஞான சம்பந்த மூர்த்தி நாயனாரும் அந்தத் திருநாவுக்கரசு நாயனார் நல்ல பண்போடு திருவாய் மலர்ந்தருளிச் செய்த வார்த்தைகளை ஏற்றுக் கொண்டு ஒரு திருப்பொலிவோடு இருந்த நெற்றியைப் பெற்ற கருமையாகிய திருக்கழுத்தைக் கொண்டவராகிய வேதாரணியேசுவரர் வழங்கிய திருவருளினால் வேகமாக அப்பொழுதே உறுதியாக உள்ள தங்கத்தைப் பதித்த அந்தக் கோபுர வாசலில் உள்ள கதவு திருஞான சம்பந்த மூர்த்தி நாயனார் தொடங்கிய அழகிய பாசுரத்தினால் அழகிய பூட்டினால் பூட்டிக் கொண்டது.' பாடல் வருமாறு:

"சண்பை ஆளும் தமிழ்விரகர்
தாமும் திருநாவுக்கரசர்
பண்பின் மொழிந்த உரைகொண்டு
பதிகம் பாடும் அவ்வளவில்
கண்பொற் பமைந்த நுதற்காள
கண்டர் அருளால் கடிதுடனே
திண்பொற் கதவம் திருக்காப்புச்
செய்த தெடுத்த திருப்பாட்டில்."

சண்பை - சண்பையாகிய சீகாழியை. ஆளும் - ஆட்சி புரிந்தருளும். தமிழ்விரகர் தாமும் - முத்தமிழ் விரகராகிய திருஞான சம்பந்த மூர்த்தி நாயனாரும்; தாம்: அசைநிலை.

திருநாவுக்கரசர் - திருநாவுக்கரசு நாயனார். பண்பின் - நல்ல குணத்தோடு. மொழிந்த - திருவாய் மலர்ந்தருளிச் செய்த. உரை - வார்த்தைகளை; ஒருமை பன்மை மயக்கம். கொண்டு - ஏற்றுக் கொண்டு. பதிகம் - ஒரு திருப்பதிகத்தை. பாடும் - அந்தத் திருஞான சம்பந்த மூர்த்தி நாயனார் பாடியருளும். அவ்வளவில் - அந்தச் சமயத்தில். கண் - ஒரு திருவிழி. பொற்பு - தோற்றப் பொலிவோடு. அமைந்த - பொருந்தியிருந்த. நுதல் - நெற்றியைப் பெற்ற. காள கண்டர் - திருமால் பள்ளி கொண்டருளிய பாற்கடலில் எழுந்த ஆலகாலவிடத்தை விழுங்கியமையால் கருமையாகிய திருக்கழுத்தைக் கொண்ட வேதாரணியேசுவரர். அருளால் - வழங்கிய திருவருளினால். கடிது - வேகமாக. உடனே - அப்பொழுதே; அந்தப் திருப்பதிகத்தைத் திருஞான சம்பந்த மூர்த்தி நாயனார் பாடியருளிய அப்பொழுதே. தின் - உறுதியைப் பெற்ற. பொன் - தங்கத்தைப் பதித்த. கதவம் - அந்தக் கோபுர வாசலில் உள்ள கதவு. எடுத்த - திருஞான சம்பந்த மூர்த்தி நாயனார் தொடங்கிய. திருப்பாட்டில் - அழகிய பாசுரத்தினால்; உருபு மயக்கம். திருக்காப்புச் செய்தது - அழகிய பூட்டினால் பூட்டிக் கொண்டது.

அவ்வாறு அந்தத் திருஞான சம்பந்த மூர்த்தி நாயனார் இந்தளப் பண்ணில் பாடியருளிய திருப் பதிகத்தில் வரும் ஒரு பாசுரம் வருமாறு:

"சதுரம் மறைதான் துதிசெய் துவணங்கும்
மதுரம் பொழில்கூழ் மறைக்காட் டுறைமைந்தா
இதுநன் கிறைவைத் தருள்செய்க எனக்குள்
கதவம் திருக்காப்புக் கொள்ளும் கருத்தாலே."

பிறகு வரும் 273-ஆம் கவியின் உள்ளுறை வருமாறு:

'அந்தப் பூட்டுப் பூட்டிக் கொண்ட' அந்தச் செயலைப் பார்த்து ஆளுடைய பிள்ளையாராகிய திருஞான சம்பந்த மூர்த்தி நாயனாரும், திருவதிகை வீரட்டானேசுவரர் தடுத்து ஆட்கொண்ட திருநாவுக்கரசு நாயனாரும் மகிழ்ச்சியை அடைந்து, "இவ்வாறு இந்தப் பூட்டுப் பூட்டிக் கொண்டது நம்முடைய தலைவனாகிய வேதாரணியேசுவரன் தன்னுடைய திருவருளை வழங்கும் பாக்கியத்தை அடைந்தோம்" என எண்ணி அந்த வேதாரணியேசுவரருடைய திருக்கோயிலில் அந்த ஈசுவரரை வணங்கிய பிறகு ஒரு திருப்பதிகத்தைச் சொற்கலை, பொருட்கலை என்னும் இரண்டு சுவைகளும் நிரம்ப அமையுமாறு ஆளுடைய பிள்ளையாராகிய திருஞான சம்பந்த மூர்த்தி நாயனார் பாடியருளி அந்த வேதாரணியேசுவரரை வணங்கிப் பணியலானார்; அந்த வேதாரணியேசுவரருடைய திருக்கோயிலுக்கு எதிரில் உள்ள தங்கத்தைப் பதித்த அழகிய கோபுர வாசலின் வழியாக பக்தர்கள் கோயிலுக்கு உள்ளே புகும் வழக்கமாகிய அந்த நிகழ்ச்சி எல்லாக் காலத்திலும் நடைபெற்று வந்தது.' பாடல் வரும்படி:

"அதுகண் டுடைய பிள்ளையார்
தாமும் ஆண்ட அரசும் மகிழ்ந்
'திதுநம் பெருமாள் அருள்செய்யப்
பெற்றோம்' என்றங் கிறைஞ்சியபின்
பதிகம் நிரம்பப் பிள்ளையார்
பாடித் தொழுது பணிவுற்றார்;
எதிர்பொற் திருவா யினின்வழக்கம்
என்றும் நிகழ்ச்சி எப்தியதால்."

அது - அந்தப் பூட்டுப் பூட்டிக் கொண்டதாகிய அந்தச் செயலை. கண்டு - பார்த்து. உடைய பிள்ளையார் தாமும் - ஆளுடைய பிள்ளையாராகிய திருஞான சம்பந்த மூர்த்தி

நாயனாரும். தாம் : அசைநிலை. ஆண்ட - திருவதிகை
 வீரட்டாளேசுவரர் தடுத்து ஆட்கொண்ட. அரகம் -
 திருநாவுக்கரசு நாயனாரும்; திணை மயக்கம். மகிழ்ந்து -
 மகிழ்ச்சியை அடைந்து. இது - இவ்வாறு இந்தப் பூட்டுப்
 பூட்டிக் கொண்ட இந்த அற்புதச் செயல். நம் - நம்முடைய.
 என்றது திருஞான சம்பந்த மூர்த்தி நாயனார் தம்மையும்
 திருநாவுக்கரசு நாயனாரையும் சேர்த்துக் கூறியது.
 பெருமான் - தலைவனாகிய வேதாரணியேசுவரன். அருள்
 செய்யப் பெற்றோம் - திருவருளை வழங்கும் பாக்கியத்தை
 நாம் அடைந்தோம். என்று - என எண்ணி. அங்கு - அந்த
 வேதாரணியேசுவரருடைய திருக்கோயிலில். இறைஞ்சிய
 - அந்த ஈசுவரரை வணங்கிய. பின் - பிறகு. பதிகம் - ஒரு
 திருப்பதிகத்தை. நிரம்ப - சொற்களை, பொருட்களை
 என்னும் இரண்டு சுவைகளும் நிரம்ப அமையுமாறு. ப்:
 சந்தி. பிள்ளையார் - ஆளுடைய பிள்ளையாராகிய
 திருஞான சம்பந்த மூர்த்தி நாயனார். பாடி - பாடியருளி. த்:
 சந்தி. தொழுது - அந்த வேதாரணியேசுவரரை வணங்கி
 விட்டு. பணிவுற்றார் - தரையில் விழுந்து பணியலானார்.
 எதிர் - அந்த வேதாரணியேசுவரருடைய திருக்கோயிலுக்கு
 எதிரில் உள்ள. பொன் - தங்கத்தைப் பதித்த. திருவாயிலின்
 - அழகிய கோபுர வாசலின் வழியாக. வழக்கம் - பக்தர்கள்
 திருக்கோயிலுக்கு உள்ளே நுழையும் வழக்கமாகிய.
 நிகழ்ச்சி - அந்த நிகழ்ச்சி; சம்பவம். என்றும் - எல்லாக்
 காலத்திலும். எய்தியது - நடை பெற்று வருவதை
 அடைந்தது. ஆல்: ஈற்றசை நிலை.

திருமறைக் காட்டைப் பற்றி நட்டபாடைப்பண்
 அமைந்த ஒரு திருவிராகப் பாசுரத்தைத் திருஞான சம்பந்த
 மூர்த்தி நாயனார் பாடியருளினார். அந்தப் பாசுரம்
 வருமாறு:

“சிலைதனை நடுவிடை நிறுவியொர்
 சினமலி அரவது கொடுத்திலி
 தலமலி சுரரசு ரங்கனொலி
 சலசல கடல்கடை வழிமிரு
 கொலைமலி விடமெழ அவருடல்
 இலைதர அதுநுகர் பவனெழில்
 மனைமலி மதில்புடை தழுவிய
 மறைவனம் அமர்தரு பரமனே.”

அந்த நாயனார் இந்தளப் பண்ணில் பாடியருளிய ஒரு பாசரம் வருமாறு:

“சங்கம் தரளம் மலைதான் கரைக் கெற்றும்
 வங்கக் கடல்குழ் மறைக்காட் டுறை மைந்தா
 மங்கை உமைபங் கழுமா கவிதென் கொல்
 கங்கை சடைமேல் அடை வித்த கருத்தே.”

அந்த நாயனார் சாதாரிப் பண்ணில் பாடியருளிய ஒரு திருவிராகப் பாசரம் வருமாறு:

“மாலைமதி வாளரவு கொன்றைமலர்
 துன்றுடை நின்று சுழலக்
 காலையில் எழுந்தகதிர் தாரகைம
 டங்கஅனல் ஆடும் அரனூர்
 சோலையின் மரங்கடொறும் மிண்டியின
 வண்டுமது வுண்டிசை செய
 வேலையொலி சங்குதிரை வங்ககற
 வம்கொணரும் வேத வனமே.”

அடுத்து உள்ள 274-ஆம் பாடலின் கருத்து வருமாறு:

‘அந்த வேதாரணியேசுவரர் திருக்கோயிலில் நடந்த அந்த அற்புதமாகிய செயலைப் பார்த்து வேதாரணியேசு வரருடைய அடியவர்கள் எல்லாரும் அதிசயத்தை

அடைந்து தங்களுடைய திருமேனிகளில் பொங்கி எழுந்த புளகாங்கிதமாகிய மயிர்க்கூச்சை அடைய தங்களுடைய திருமேனிகளின் மேல் சொரியும் கண்களிலிருந்து வழியும் நீர் பரவிக் கீழே இறங்க எந்த இடத்திலும் தங்களுக்குச் சமானமாக வேறு ஒருவரும் இல்லாத திருஞானசம்பந்த மூர்த்தி நாயனார், திருநாவுக்கரசு நாயனார் ஆகிய இரண்டு நாயன்மார்களுடைய திருவடிகளையும் அந்த அடியவர்கள் வணங்கினார்கள்; அடியேங்களுடைய தலைவரும், புகலியாகிய சீகாழியில் திருவவதாரம் செய்தருளியவரும், பெருமையையும் தகுதியையும் பெற்றவரும் ஆகிய திருஞானசம்பந்த மூர்த்தி நாயனாரும், திருநாவுக்கரசு நாயனாரும் தங்கள் தங்களுடைய திருமடங்களுக்கு எழுந்தருளிய பிறகு.' பாடல் வருமாறு:

“அங்கு நிகழ்ந்த அச்செயல்கண்
 டடியார் எல்லாம் அதிசயித்துப்
 பொங்கு புளகம் எய்திடமெய்
 பொழியும் கண்ணீர்ப் பரந்திழிய
 எங்கும் நிகரொன் நில்லாத
 இருவர் பாதம் இறைஞ்சினார்
 நங்கள் புகலிப் பெருந்தகையும்
 அரசும் மடத்தில் நண்ணியபின்.”

இந்தப் பாடல் குளகம். அங்கு - அந்த வேதாரணியேசுவரருடைய திருக்கோயிலில். நிகழ்ந்த - நடந்த. அச்செயல் - அந்த அற்புதமாகிய செயலை. கண்டு - பார்த்து. அடியார் - வேதாரணியேசுவரருடைய அடியவர்கள்; ஒருமை பன்மை மயக்கம். எல்லாம் - எல்லாரும். அதிசயித்து - வியப்பை அடைந்து. ப்: சந்தி. பொங்கு - தங்களுடைய திருமேனிகளில் பொங்கி எழுந்த. புளகம் - புளகாங்கிதமாகிய மயிர்க் கூச்சை. எய்திட -

அடைய. மெய் - தங்களுடைய திருமேனிகளின் மேல்; ஒருமை பன்மை மயக்கம். பொழியும் - சொரியும். கண் - கண்களிலிருந்து வழியும்; ஒருமை பன்மை மயக்கம். நீர் - புனல். ப்:சந்தி. பரந்து - பரவி. இழிய - தரையில் இறங்கி வழிய. எங்கும் - எந்த ஊரிலும். நிகர் - தங்களுக்குச் சமானமாக. ஒன்று - ஒருவரும்; திணை மயக்கம். இல்லாத - இல்லாதவர்களாகிய; பெயரெச்ச வினையாலணையும் பெயர். இருவர் - திருஞானசம்பந்த மூர்த்தி நாயனார், திருநாவுக்கரசு நாயனார் ஆகிய இரண்டு நாயன்மார் களுடைய. பாதம் - திருவடிகளை; ஒருமை பன்மை மயக்கம். இறைஞ்சினார் - அந்த அடியவர்கள் வணங்கினார்கள்; ஒருமை பன்மை மயக்கம். நங்கள் - அடியேங்களுடைய; இது சேக்கிழார் தம்மையும் வேறு திருத் தொண்டர்களையும் சேர்த்துக் கூறியது. புகலி - புகலியாகிய சீகாழியில் திருவவதாரம் செய்தருளியவரும்; இட ஆகு பெயர். ப்: சந்தி. பெரும் - பெருமையையும். தகையும் - தகுதியையும் பெற்றவரும் ஆகிய திருஞான சம்பந்த மூர்த்தி நாயனாரும். அரசும் - திருநாவுக்கரசு நாயனாரும்; திணை மயக்கம். மடத்தில் - தங்கள் தங்களுடைய திருமடங்களுக்கு; ஒருமை பன்மை மயக்கம்; உருபு மயக்கம். நண்ணிய - எழுந்தருளிய. பின் - பிறகு.

பிறகு உள்ள 275-ஆம் கவியின் கருத்து வருமாறு:

‘அருமையாகிய முறையில் அந்த வேதாரணியேசு வரகுடைய திருக்கோயிலுக்கு முன்னால் உயரமாக நிற்கும் கோபுரவாசலில் உள்ள கதவைத் திறக்குமாறு திருநாவுக்கரசு நாயனார் பாடியருள அந்தக் கதவு மூடுமாறு அந்தத் திருஞான சம்பந்த மூர்த்தி நாயனார் பாடியருளிய எளிய தன்மையை எண்ணி, ‘நம்பராகிய வேதாரணியேசு

வரருடைய திருவுள்ளக் கருத்தைத் தெரிந்து கொள்ளாமல் சோர்வை அடைந்து விட்டேன்' என்று கவலையை அடைந்து மிகவும் அச்சத்தை அடைந்து தம்முடைய திருமடத்தில் தம்முடைய குற்றத்தை எண்ணிச் சிந்தித்து தாம் அடையும் உணர்ச்சியோடு உண்மையிலிருந்தும் தவறாத வாக்கிராகிய திருநாவுக்கரசு நாயனார் உறக்கத்தை அடைந்தார்.' பாடல் வருமாறு:

“அரிதில் திறக்கத் தாம்பாட
அடைக்க அவர்பா டியஎளிமை
கருதி, 'நம்பர் திருவுள்ளம்
அறியா தயர்ந்தேன்' எனக்கவன்று
பெரிதும் அஞ்சித் திருமடத்தில்
ஒருபால் அணைந்து பேழ்கணித்து
மருவும் உணர்வில் துயில்கொண்டார்
வாய்மை திறம்பா வாக்கீசர்.”

அரிதில் - அருமையாகிய முறையில். திறக்க - அந்த வேதாரணியேசுவரர் எழுந்தருளியிருக்கும் திருக் கோயிலுக்கு முன்னால் உயரமாக நிற்கும் கோபுர வாசலில் உள்ள கதவைத் திறக்குமாறு. த்: சந்தி. 'தாம்' என்றது திருநாவுக்கரசு நாயனாரை. பாட - பாடியருள். அடைக்க - அந்தக் கதவு மூடுமாறு. அவர் - அந்தத் திருஞானசம்பந்த மூர்த்தி நாயனார். பாடிய - பாடியருளிய. எளிமை - சுலபமாகிய தன்மையை. கருதி - எண்ணி. நம்பர் - தம்முடைய பக்தர்களுக்குப் பலவகையாகிய நம்பிக்கைகளை உண்டாக்குபவராகிய வேதாரணியேசுவரருடைய. அந்த நம்பிக்கைகள் இன்ன என்பதை வேறு ஓரிடத்தில் கூறினோம்; ஆண்டுக் கண்டுணர்க. திருவுள்ளம் - திருவுள்ளக் கருத்தை; ஆகுபெயர். அறியாது - தெரிந்து

கொள்ளாமல். அயர்ந்தேன் - அடியேன் சோர்வை அடைந்து விட்டேன். 'மறந்து போய் விட்டேன்' எனலும் ஆம். என - என்று; இடைக்குறை. க்: சந்தி. கவன்று - தம்முடைய திருவுள்ளத்தில் கவலையை அடைந்து. பெரிதும் - மிகவும். அஞ்சி - அச்சத்தை அடைந்து. த்: சந்தி. திருமடத்தில் - தம்முடைய அழகிய திருமடத்தில். பேழ்கணித்து - தம்முடைய குற்றத்தை எண்ணிச் சிந்தித்து. மருவும் - தாம் அடையும். உணர்வில் - உணர்ச்சியோடு; உருபு மயக்கம். வாய்மை - உண்மையைப் பேசுவதி லிருந்து. திறம்பா - தவறாத. வாசீசர் - வாசீசராகிய திருநாவுக்கரசு நாயனார். துயில் கொண்டார் - உறக்கத்தை மேற் கொண்டார்; அடைந்தார்.

பிறகு வரும் 276-ஆம் கவியின் கருத்து வருமாறு:

'செல்வர்கள் நிலை பெற்று வாழும் திருமறைக் காடாகிய வேதாரணியத்தில் திருக்கோயில் கொண்டு எழுந்தருளியிருக்கும் மாணிக்கத்தைப் போன்றவராகிய வேதாரணியேசுவரருடைய திருவடிகளைத் தம்முடைய திருவுள்ளத்தில் தியானித்தபடியே அந்தத் திருநாவுக்கரசு நாயனார் உறங்கும் சமயத்தில் உமாதேவியைத் தம்முடைய ஒரு பாகமாகிய வாம பாகத்தில் எழுந்தருளச் செய்த வராகிய அந்த வேதாரணியேசுவரர் தங்கத்தைப் போன்ற தம்முடைய திருமேனி முழுவதும் வெண்மையாகிய விழுதியை அணிந்து கொண்ட திருக்கோலத்தினுடைய தோற்றப் பொலிவினோடும் எழுந்தருளி அந்தத் திருநாவுக்கரசு நாயனாரிடம், "யாம் திருவாய்மூரில் வீற்றிருப்போம்; எம்மைத் தொடரும் பொருட்டு வருவாயாக" என்று திருவாய் மலர்ந்தருளிச் செய்தார்.' பாடல் வருமாறு:

“மன்னும் செல்வ மறைக்காட்டு
 மணியின் பாதம் மனத்தின்கண்
 உன்னித் துயிலும் பொழுதின்கண்
 உமையோர் பாகம் உடையவர்தாம்
 பொன்னின் மேனி வெண்ணீறு
 புனைந்த கோலப் பொலிவினொடும்
 துன்னி அவர்க்கு, ‘வாய்மூரில்
 இருப்போம்; தொடர வா’ன்றார்.”

செல்வம் - செல்வர்கள்; திணை மயக்கம். மன்னும் - நிலை பெற்று வாழும். மறைக்காட்டு - திருமறைக் காடாகிய வேதாரணியத்தில் திருக்கோயில் கொண்டு எழுந்தருளியிருக்கும்; ஆகுபெயர். மணியின் - மாணிக்கத்தைப் போன்றவராகிய வேதாரணியேசுவரருடைய; உவம ஆகு பெயர். பாதம் - திருவடிகளை; ஒருமை பன்மை மயக்கம். மனத்தின் கண் - தம்முடைய திருவுள்ளத்தில். உன்னி - தியானித்தபடியே. த்: சந்தி. துயிலும் - அந்தத் திருநாவுக்கரசு நாயனார் உறங்கும். ‘பொழுதின்கண் - சமயத்தில். உமை - உமா தேவியை. ஓர் பாகம் - தம்முடைய ஒரு பாகமாகிய வாம பாகத்தில். உடையவர் தாம் - எழுந்தருளச் செய்தவராகிய அந்த வேதாரணியேசுவரர். தாம்: அசைநிலை. பொன்னின் - தங்கத்தைப் போன்ற. மேனி - தம்முடைய திருமேனி முழுவதும். வெண் - வெள்ளை நிறத்தைப் பெற்ற. நறு - விபூதியை. புனைந்த - அணிந்து கொண்ட; பூசிக் கொண்ட. கோல - திருக்கோலத்தினுடைய. ப்: சந்தி. பொலிவினொடும் - தோற்றப் பொலிவோடும். துன்னி - எழுந்தருளி. அவர்க்கு - அந்தத் திருநாவுக்கரசு நாயனாரிடம்; உருபு மயக்கம். வாய்மூரில் - திருவாய்மூரில். இருப்போம் - யாம் வீற்றிருப்போம். தொடர - தொடரும் பொருட்டு. ‘தொடர்ந்து’ எனலும் ஆம்; எச்சத்திரிபு. வா - நீ

வருவாயாக. என்றார் - என்று வேதாரணியேசுவரர் திருவாய் மலர்ந்தருளிச் செய்தார்.

பிறகு வரும் 277-ஆம் கவியின் கருத்து வருமாறு:

'திருநாவுக்கரசு நாயனார் துயிலிலிருந்து எழுந்து உணர்வு உண்டாக, "அடியேனைத் திருவாய்மூருக்கு நீ வருவாயாக என்று திருவாய் மலர்ந்தருளி விட்டுத் திருவாய்மூர்நாதேசுவரர் அப்பால் எழுந்தருளிச் சென்று விட்டார்; என்ன காரணமோ?" என்று அந்த நாயனார் பாடியருளி, "இந்தக் கட்டளை அடியேனுடைய தலைவனாகிய வாய்மூர்நாதேசுவரன் வழங்கிய திருவருளானால் அடியேனும் அவ்வாறு திருவாய்மூருக்குச் செல்வேன்" என்று எழுந்து வேதவனமாகிய வேதாரணியத்தைத் தம்முடைய பின்பு இருக்கச் செய்து அந்த நாயனார் வேகமாக எழுந்தருள அந்த நாயனாருக்கு முன்னால் எல்லாத் தேவர்களுக்கு முதல் மூர்த்தியாகிய வாய்மூர்நாதேசுவரர் முன்னால் காட்டியருளும் அந்த வேடத்தோடு எழுந்தருளிக் காட்சியை வழங்கியருள.' பாடல் வருமாறு:

“போதம் திகழ, 'வாஎன்று
போனார்; என்னொல்' எனப்பாடி
'ஈதெம் பெருமான் அருளாகி
வியானும் போவேன்.' என்றெழுந்து
வேத வனத்தைப் புறகிட்டு
விணைந்து போக அவர்முன்னே
ஆதி மூர்த்தி முன்காட்டும்
அவ்வே டத்தால் எழுந்தருள.”

இந்தப் பாடல் குளகம். போதம் - திருநாவுக்கரசு நாயனார் துயிலிலிருந்து விழித்துக் கொண்டு எழுந்து உணர்வு. நிகழ - உண்டாக. வா - அடியேனைத்

திருவாய்மூருக்கு நீ வருவாயாக. என்று - என்று திருவாய் மலர்ந்தருளிச் செய்துவிட்டு. போனார் - திருவாய்மூர் நாதேசுவரர் அப்பால் எழுந்தருளிச் சென்று விட்டார். என் கொல் - என்ன காரணமோ? கொல்: அசைநிலை. என - என்ற கருத்து; இடைக்குறை. ப்: சந்தி. பாடி - ஒரு பாசுரத்தை அந்த நாயனார் பாடியருளி. ஈது - இந்தக் கட்டளை. எம்பெருமான் - அடியேனுடைய தலைவனாகிய வாய்மூர்நாதேசுவரன். அருளாகில் - வழங்கிய திருவருளானால். இ: குற்றியலிகரம். யானும் - அடியேனும். போவேன் - திருவாய்மூருக்குச் செல்வேன். என்று - என. எழுந்து - எழுந்திருந்து. வேதவனத்தை - வேதவனமாகிய திருமறைக்காட்டை. ப்: சந்தி. புறகு இட்டு - தமக்குப் பின்னால் இருக்கச் செய்து. விரைந்து - வேகத்தை உடையவராகி. போக - அந்த நாயனார் திருவாய்மூருக்கு எழுந்தருள். அவர் - அந்த நாயனாருக்கு. முன் - முன்னால். ஏ: அசை நிலை. ஆதிமூர்த்தி - எல்லாத் தேவர்களுக்கும் முதல் மூர்த்தியாராகிய வாய்மூர்நாதேசுவரர். மூர்த்தி: ஒருமை பன்மை மயக்கம். முன் - முன்னால். காட்டும் - காட்டியருளும். அவ்வேடத்தால் - அந்த வேடத்தோடு; உருபு மயக்கம். எழுந்தருள் - எழுந்தருளித் தம்முடைய காட்சியை வழங்க.

இந்தப் பாடலில் குறிப்பிட்ட திருக்குறுந்தொகைகள் உள்ள திருப்பதிகத்தில் இருக்கும் ஒரு திருக் குறுந்தொகை வருமாறு:

“மன்னும் மாமறைக் காட்டு மணாளனார்
உன்னி உன்னி உறங்குகின் நேனுக்குத்
தன்னை வாய்மூர்த் தலைவனா மாசொல்லி
என்னை வாவென்று போனார் அநென் கொலோ.”

மற்றொரு பாசுரம் வருமாறு:

"பாடிப் பெற்ற பரிசில் பழங்காசு
வாடி வாட்டம் தவிர்ப்பார் அவரைப்போல்
தேடிக் கொண்டு திருவாய்மூர்க் கேயெனா
ஒடிப் போந்திங் கொளித்தவா றென்கொலோ."

பிறகு வரும் 278-ஆம் கவியின் உள்ளுறை வருமாறு:

'சீர்த்தியை நிரம்பப் பெற்ற அந்தச் சிவத்தலமாகிய வேதாரணியத்திலிருந்து எழுந்து மேலே எழுந்தருளும் திருநாவுக்கரசு நாயனார் திருப்தியடையாத பக்தியோடு அருமையாக உள்ள அமிர்த்தத்தைக் குடிப்பதற்கு அடையாத விதத்தைப் போலக் கங்கையாற்றினுடைய புனல் தங்கியிருக்கும் சடாபாரத்தைத் தம்முடைய தலையின் மேற் பெற்றவராகிய வேதாரணியேசுவரர் எழுந்தருள நீண்ட நேரம் அந்த ஈசுவரருக்குப் பின்னால் எழுந்தருளும் அந்தத் திருநாவுக்கரசு நாயனார் பெரிய ஆண்மையைப் பெற்றவராகிய அந்த வேதாரணியேசுவரரை முன்னால் தொடர்ந்து சென்றும் அந்த ஈசுவரரை அடையப் பெற எண்ணியவராகிய அந்தத் திருநாவுக்கரசு நாயனார் அந்த ஈசுவரரை அடையும் பாக்கியத்தைப் பெறவில்லை.' பாடல் வருமாறு:

"சீரார் பதியி னின்றெழுந்து
செல்லும் திருநா வுக்கரசர்
ஆரா அன்பில் ஆரமுதம்
உண்ண எய்தா வாறேபோல்
நீரார் சடையார் எழுந்தருள
நெடிது பின்பு செல்லுமவர்
பேரா ளரைமுன் தொடர்ந்தணையப்
பெறுவார் எய்தப் பெற்றிலரால்."

சீர் - சீர்த்தியை. ஆர் - நிரம்பப் பெற்ற. பதியினின்று - அந்தச் சிவத்தலமாகிய வேதாரணியத்திலிருந்து. எழுந்து

- எழுந்து மேலே. செல்லும் - எழுந்தருளும். திருநாவுக்கரசர் - திருநாவுக்கரசு நாயனார். ஆரா - திருப்தியை அடையாத; 'குறையாத' எனலும் ஆம். அன்பில் - பக்தியோடு; உருபு மயக்கம். ஆர் - பெறுவதற்கு அருமையாக உள்ள. அமுதம் - அமிர்தத்தை. உண்ண - குடிப்பதற்கு. எய்தாவாறு - அடையாத விதத்தை. ஏ: அசை நிலை. போல் - போல. நீர் - கங்கையாற்றின் புனல். ஆர் - தங்கியிருக்கும். சடையார் - சடாபாரத்தைத் தம்முடைய தலையின் மேற் பெற்றவராகிய வேதாரணியேசுவரர். எழுந்தருள - தமக்கு முன்னால் எழுந்தருள. நெடிது - நீண்ட நேரம். பின்பு - அந்த ஈசுவரருக்கு பின்னால். செல்லும் - எழுந்தருளும். அவர் - அந்தத் திருநாவுக்கரசு நாயனார். பேராளரை - பெரிய ஆண்மையைப் பெற்றவராகிய அந்த வேதாரணியேசுவரரை. முன் - முன்னால். தொடர்ந்து - தொடர்ந்து சென்றும். அணையப் பெறுவார் - அந்த ஈசுவரரை அடையும் பாக்கியத்தைப் பெற எண்ணியவராகிய அந்தத் திருநாவுக்கரசு நாயனார். எய்தப் பெற்றிலர் - அடையும் பாக்கியத்தைப் பெறவில்லை. ஆல்: ஈற்றசை நிலை.

.பிறகு வரும் 279-ஆம் பாடலின் கருத்து வருமாறு:

'அத்தகைய முறையில் வேதாரணியேசுவரர் எழுந்தருளி அந்தத் திருநாவுக்கரசு நாயனாருக்குச் சமீபத்தில் தம்முடைய தரிசனத்தை வழங்கியருளுபவரை போல தங்கத்தினால் அமைந்த திருக்கோயில் ஒன்றை அந்த நாயனாருக்கு எதிரில் காட்டியருளி அந்தத் திருக்கோயிலுக்கு உள்ளே அந்த ஈசுவரர் நுழைந்தருள அவருக்குப் பின்னால் எழுந்தருளும் திருத்தொண்டராகிய அந்தத் திருநாவுக்கரசு நாயனார் அந்தப் பக்கத்தில் வேகமாகச் சென்று அந்த ஈசுவரரைத் தொடர்ந்து செல்ல

எழுந்தருளிய விதத்தைப் புகழோடு நிலை பெற்று விளங்கும் புகலியாகிய சீகாழியில் திருவவதாரம் செய்தருளிய வள்ளலாராகிய திருஞான சம்பந்த மூர்த்தி நாயனாரும் கேட்டருளி எழுந்தருளிவந்து வேதாரணியத்தை அடைந்தார்.' பாடல் வருமாறு:

“அன்ன வண்ணம் எழுந்தருளி
அணித்தே காட்சி கொடுப்பார்போல்
பொன்னின் கோயில் ஒன்றெதிரே
காட்டி அதனுட் புக்கருளத்
துன்னும் தொண்டர் அம்மருங்கு
விரைந்து தொடரப் போந்தபடி
மன்னும் புகலி வள்ளலார்
தாமும் கேட்டு வந்தனைந்தார்.”

அன்ன - அத்தகைய. வண்ணம் - முறையில். எழுந்தருளி - வேதாரணியேசுவரர் எழுந்தருளி. அணித்தே - அந்தத் திருநாவுக்கரசு நாயனாருக்குச் சமீபத்திலேயே. காட்சி - தம்முடைய தரிசனத்தை. கொடுப்பார் போல் - வழங்கியருளுபவரைப் போல. பொன்னின் - தங்கத்தினால் அமைந்த. கோயில் - திருக்கோயில். ஒன்று - ஒன்றை. எதிர் - அந்த நாயனாருக்கு எதிரில். ஏ: அசை நிலை. காட்டி - காண்பித்தருளி. அதனுள் - அந்தத் திருக்கோயிலுக்கு உள்ளே. புக்கருள - அந்த ஈசுவரர் நுழைந்தருள. த்: சந்தி. துன்னும் - அந்த ஈசுவரருக்குப் பின்னால் எழுந்தருளும். தொண்டர் - திருத்தொண்டராகிய அந்தத் திருநாவுக்கரசு நாயனார். அம்மருங்கு - அந்தப் பக்கத்தில். விரைந்து - வேகமாகச் சென்று. தொடர - தொடர்ந்து செல்ல. ப்: சந்தி. போந்தபடி - எழுந்தருளிய விதத்தை. மன்னும் - புகழோடு நிலை பெற்று விளங்கும். புகலி - புகலியாகிய சீகாழியில் திருவவதாரம்

செய்தருளிய. வள்ளலார் தாமும் - வள்ளலாராகிய திருஞான சம்பந்த மூர்த்தி நாயனாரும். தாம்: அசை நிலை. கேட்டு - கேள்விப் பட்டருளி. வந்து - எழுந்தருளி வந்து. அணைந்தார் - வேதாரணியத்தை அடைந்தார்.

திருஞான சம்பந்த மூர்த்தி நாயனாரை வள்ளலார் என்று சிறப்பித்தல்: "பெருகுஞான வள்ளலார்.", "சீர்க்காழி வள்ளலாரை.", "வள்ளலார் திருவருளினை.", "பெருந்தவத்தாற் பெற்றெடுத்த வள்ளலார்.", "வள்ளலார் எழுக என.", "வள்ளலார் மற்ற வளம்பதி மருவதல் மகிழ்ந்தார்.", "சண்பை வள்ளலார் திருவுள்ளம் மகிழ்ந்து.", "வையகம் உய்யவந்த வள்ளலார்.", "வள்ளலார் அவர்தம் பின்பு மன்னன்மா ஏறிச் சென்றான்.", "வள்ளலார் மற்றவருளின் வாய்மை கூறின் வரம் பென்னாம்." என்று சேக்கிழாரும், "கவுணியர்க்கோர் சேயென்ன வந்தங்கவதரித்த.வள்ளலை.", "வள்ளல் நீ.", "வள்ளல் மழவன் சிறுமதலைவான் பெரு நோய் தீர்த்த குழகன்." என்று நம்பியாண்டார் நம்பியும் பாடியருளிய வற்றைக் காண்க.

பிறகு உள்ள 280-ஆம் கவியின் கருத்து வருமாறு:

'அந்தத் திருநாவுக்கரசு நாயனார், "அடியேனை கூட்டிக் கொண்டு எழுந்தருளிச் சம்பத்தில் இருப்பவரைப் போலக் காட்டியருளி பிறகு மறைந்து போய் விட்டார்" என்று எண்ணிச் சோர்வை அடைந்து "பிழையைப் புரிந்து விட்டுச் சந்தர்ப்பத்தை அடியேன் தெரிந்து கொள்ளாமல் வேதாரணியேசுவருடைய திருக்கோயிலுக்கு முன்னால் உயரமாக நிற்கும் கோபுர வாசலில் உள்ள கதவைப் பூட்டியிருந்த பூட்டைத் திறக்குமாறு புரிந்த அடியேனுக்கே அல்லாமல், பக்கத்தில் தாம் மறைந்து போனால் இந்தக் கதவைத் திருத்தொண்டு உறைக்குமாறு பாடி மூடுமாறு

புரிந்த தழைத்து ஒங்கும் வார்த்தைகளைப் பேசுபவராகிய திருஞான சம்பந்த மூர்த்தி நாயனார் அதோ அந்த இடத்தில் எழுந்தருளியிருக்கிறார்; அந்த வேதாரணியேசுவரர் இந்தத் திருமறைக் காட்டில் எந்தப் பக்கத்தில் மறைந்து போவது?" என்று திருநாவுக்கரசு நாயனார் திருவாய் மலர்ந்தருளிச் செய்ய. பாடல் வருமாறு:

"அழைத்துக் கொடுபோந் தணியார்போல்
காட்டி மறைந்தார்' எனஅயர்ந்து,
'பிழைத்துச் செவ்வி அறியாதே
திறப்பித் தேனுக் கேயல்லால்
உழைத்தாம் ஒளித்தால் கதவம்தொண்
டுறைக்கப் பாடி அடைப்பித்த
தழைத்த மொழியார் உப்பாலார்
தாமிங் கெப்பால் மறைவ'தென."

இந்தப் பாடல் குளகம். அழைத்துக்கொடு - அந்தத் திருநாவுக்கரசு நாயனார் அடியேனைக் கூட்டிக்கொண்டு. போந்து - எழுந்தருளி. அணியார்போல் - சம்பத்தில் இருப்பவரை போல. காட்டி - தம்மைக் காண்பித்தருளி. மறைந்தார் - பிறகு மறைந்து போய்விட்டார். என - என்று எண்ணி; இடைக்குறை. அயர்ந்து - அந்த நாயனார் சோர்வை அடைந்து. பிழைத்து - பிழையைப் புரிந்துவிட்டு. ச்: சந்தி. செவ்வி - சந்தர்ப்பத்தை. அறியாது - அடியேன் தெரிந்து கொள்ளாமல். ஏ: அசை நிலை. திறப்பித் தேனுக்கே - வேதாரணியேசுவரருடைய திருக் கோயிலுக்கு முன்னால் உயரமாக நிற்கும் கோபுரவாசலில் உள்ள கதவைப் பூட்டியிருந்த பூட்டைத் திறக்குமாறு புரிந்த அடியேனுக்கே. அல்லால் - அல்லாமல். உழை - பக்கத்தில். த்: சந்தி. 'தாம்' என்றது வேதாரணியேசுவரரை. ஒளித்தால் - மறைந்து போனால். கதவம் - இந்தக் கதவை.

தொண்டு - திருத்தொண்டை. உறைக்க - அந்த வேதாரணியேசுவரருடைய திருவுள்ளத் தில் உறைக்குமாறு. ப்: சந்தி. பாடி - ஒரு பாசுரத்தைப் பாடியருளி. அடைப்பித்த - மூடுமாறு புரிந்த. தழைத்த - தழைத்து ஒங்கியுள்ள. மொழியார் - வார்த்தைகளைப் பேசுபவராகிய திருஞான சம்பந்த மூர்த்தி நாயனார். மொழி: ஒருமை பன்மை மயக்கம். உப்பாலார் - அதோ அந்தப் பக்கத்தில் எழுந்தருளியிருக்கிறார். உ: சேய் மைக்கட்டு. 'தாம்' என்றது வேதாரணியேசுவரரை. இங்கு - இந்தத் திருமறைக் காட்டில். எப்பால் - எந்தப் பக்கத்தில். மறைவது - மறைந்து போவது. என - என்று திருநாவுக்கரசு நாயனார் திருவாய் மலர்ந்தருளிச் செய்ய; இடைக்குறை.

பிறகு வரும் 281-ஆம் கவியின் உள்ளுறை வருமாறு:

'மாடங்கள் உயரமாக நிற்கும் அழகிய புகலியாகிய சீகாழியை ஆட்சி புரிந்தருளும் அரசராகிய அந்தத் திருஞான சம்பந்த மூர்த்தி நாயனாருக்குத் திருமாலும் பிரம தேவனும் பன்றியினுடைய வடிவத்தை எடுத்துக்கொண்டு நிலத்தைத் தோண்டித் தேடிப் பார்த்தும், அன்னப் பறவையினுடைய உருவத்தை எடுத்துக் கொண்டு மேலே பறந்து தேடிப் பார்த்தும் திருவடிகளையும் திருமுடியையும் இன்னமும் பார்க்க முடியாதவராகிய வேதாரணியேசுவரர் தமக்கு நேரில் தம்முடைய தரிசனத்தை வழங்கியருள அந்தப் பெருமானாருடைய திருநடனத்தைத் திருநாவுக்கரசு நாயனார் தரிசித்து அந்தப் பெருமானாரை வணங்கித் துதித்து விட்டுத் திருநாவுக்கரசு நாயனாரும் தரிசிக்குமாறு அந்த வேதாரணியேசுவரர் தம்முடைய திருவுருவத்தைத் தரிசிக்குமாறு காண்பித்தருளியவுடனே, "பாட அடியார்" என்று தொடங்கிப் பரமேசுவரராகிய அந்த வேதாரணியேசுவரரை ஒரு திருப்பதிகத்தினால் பாடியருளினார்.' பாடல் வருமாறு:

“மாடம் நீடு திருப்புகலி
 மன்ன ரவர்க்கு மாலயனும்
 நேடி இன்னம் காணாதார்
 நேரே காட்சி கொடுத்தருள
 ஆடல் கண்டு பணிந்தேத்தி
 அரசும் காணக் காட்டுதலும்
 ‘பாட அடியார்’ என்றெடுத்துப்
 பரமர் தம்மைப் பாடினார்.”

மாடம் - மாடங்கள்; ஒருமை பன்மை மயக்கம். நீடு - உயரமாக நிற்கும். திரு - செல்வர்கள் வாழும்; திணை மயக்கம். ‘அழகிய’ எனலும் ஆம். ப்: சந்தி. புகலி - புகலியாகிய சீகாழியை. மன்னர் அவர்க்கு - ஆட்சி புரிந்தருளும் அரசராகிய அந்தத் திருஞான சம்பந்த மூர்த்தி நாயனாருக்கு. மால் - திருமாலும். அயனும் - பிரம தேவனும். நேடி - பன்றியினுடைய வடிவத்தை எடுத்துக் கொண்டு நிலத்தைத் தோண்டித் தேடிப் பார்த்தும், அன்னப் பறவையினுடைய உருவத்தை எடுத்துக் கொண்டு மேலே பறந்து தேடிப் பார்த்தும். இன்னம் காணாதார் - திருவடிகளையும் திருமுடியையும் இன்னமும் பார்க்க முடியாதவராகிய வேதாரணியேசுவரர். நேர் - தமக்கு நேரில். ஏ: அசை நிலை. காட்சி - தம்முடைய தரிசனத்தை. கொடுத்தருள - வழங்கியருள. ஆடல் - அந்தப் பெருமானாருடைய திரு நடனத்தை. கண்டு - திருநாவுக்கரசு நாயனார் தரிசித்து. பணிந்து - அந்தப் பெருமானாரைத் தரையில் விழுந்து வணங்கிவிட்டு. ஏத்தி - துதித்துவிட்டு. அரசும் - திருநாவுக்கரசு நாயனாரும்; திணை மயக்கம். காண - தரிசிக்குமாறு. க்: சந்தி. காட்டுதலும் - அந்த வேதாரணியேசுவரர் தம்முடைய

திருவுருவத்தைத் தரிசிக்குமாறு காண்பித்தருளியவுடனே. 'பாட அடியார்' என. எடுத்து - 'பாட அடியார்' என்று தொடங்கி. ப்: சந்தி. பரமர் தம்மை - பரமேசுவரராகிய அந்த வேதாரணியேசுவரரை. தம்: அசை நிலை. ப்: சந்தி. பாடினார் - ஒரு திருப்பதிகத்தினால் அந்த நாயனார் பாடியருளினார்.

இந்தப் பாடலில் குறிப்பிட்டுள்ள திருத்தாண்டகம் திருவாய்மூரைப் பற்றித் திருநாவுக்கரசு நாயனார் பாடியருளியது. அந்தத் திருத்தாண்டகம் வருமாறு:

“பாட அடியார் பரவக் கண்டேன்
பத்தர்கணம் கண்டேன் மொய்த்த பூதம்
ஆடல் முழுவம் அதிரக் கண்டேன்
அங்கைஅனல் கண்டேன் கங்கை யானைக்
கோட வரவார் சடையிற் கண்டேன்
கொக்கினிதழ் கண்டேன் கொன்றை கண்டேன்
வாடல் தலையொன்று கையிற் கண்டேன்
வாய்மூர் அடிகளைநான் கண்ட வாறே.”

இந்தத் திருப்பதிகத்தில் இறுதியில் வரும் திருத்தாண்டகம் வருமாறு:

“கலங்க இருவர்க் கழலாய் நீண்ட
காரணமும் கண்டேன் கருவாய் நின்று
பலங்கள் தரித்துகந்த பண்பும் கண்டேன்
பாடல் ஒலியெலாம் கூடக் கண்டேன்
இலங்கைத் தலைவன் சிரங்கள் பத்தும்
இறுத்தவனுக் கீந்த பெருமை கண்டேன்
வலங்கைத் தலத்துள் அனலும் கண்டேன்
வாய்மூர் அடிகளைநான் கண்ட வாறே.”

பிறகு உள்ள 282-ஆம் கவியின் கருத்து வருமாறு:

'அவ்வாறு அந்த திருநாவுக்கரசு நாயனார் பாடியருளும் செந்தமிழ் மொழியில் அமைந்த மாலைகளாகிய பல திருப்பதிகங்களை ஏற்றுக்கொண்டு பரமேசுவரராகிய திருவாய்மூர் நாதேசுவரரும் எழுந்தருள, நெடுங்காலமாகப் புகழ்பெற்று விளங்கும் திருவாய் மூருக்கு அந்தத் திருநாவுக்கரசு நாயனார் எழுந்தருளி அடைந்து அந்தத் திருவாய்மூரில் நிலைபெற்று விளங்கும் திருக்கோயிலை வலமாக வந்து பிரதட்சிணம் புரிந்து தம்முடைய தலையின் மேல் உள்ள சடாபாரத்தில் பிறைச் சந்திரனை அணிந்திருப்பவராகிய திருவாய்மூர் நாதேசுவரருடைய பெருமையைப் பெற்ற திருத்தொண்டராகிய அந்த நாயனார் அந்தத் திருவாய்மூர் நாதேசுவரரை வணங்கி விட்டு வாழ்த்துக்களைத் திருவாய் மலர்ந்தருளிச் செய்த பிறகு அந்த ஈசுவரரைத் தோத்திரம் புரிந்து தாம் விரும்பும் வளர்ச்சியை அடைந்து ஒங்கி நிற்க விரும்பி அந்தப் பெரிய சிவத்தலமாகிய திருவாய்மூரில் திருஞானசம்பந்த மூர்த்தி நாயனாரோடு அந்த நாயனார் தங்கிக்கொண்டிருந்தார்.' பாடல் வருமாறு:

“பாடும் தமிழ்மாலைகள் கொண்டு
 பரமர் தாமும் எழுந்தருள
 நீடும் திருவாய் மூரடைந்து
 நிலவும் கோயில் வலம்செய்து
 சூடும் பிறையார் பெருந் தொண்டர்
 தொழுது போற்றித் துதிசெய்து
 நாடும் காதல் வளர்ந் தோங்க
 நயந்தந் நகரில் உடனுறைந்தார்.”

பாடும் - அவ்வாறு அந்தத் திருநாவுக்கரசு நாயனார் பாடியருளும். தமிழ் - செந்தமிழ் மொழியில் அமைந்த. மாலைகள் - மாலைகளாகிய பல திருப்பதிகங்களை. கொண்டு - ஏற்றுக் கொண்டு. பரமர்தாமும் - பரமேசுவர

ராகிய திருவாய்மூர்நாதேசுவரரும். தாம்: அசை நிலை. எழுந்தருள - எழுந்தருளி வர. நீடும் - நெடுங்காலமாகப் புகழ் பெற்று விளங்கும். திருவாய்மூர் - திருவாய்மூரை. அடைந்து - அந்தத் திருநாவுக்கரசு நாயனார் எழுந்தருளி அடைந்து. நிலவும் - அந்தத் திருவாய்மூரில் நிலைபெற்று விளங்கும். கோயில் - திருக்கோயிலை. வலம்செய்து - வலமாக வந்து பிரதட்சிணம் புரிந்து விட்டு. சூடும் பிறையார் - தம்முடைய தலையின் மேல் உள்ள சடாபாரத்தில் பிறைச் சந்திரனை அணிந்திருப்பவராகிய திருவாய்மூர் நாதேசுவரருடைய. பெரும் - பெருமையைப் பெற்று விளங்கும். தொண்டர் - திருத்தொண்டராகிய அந்த நாயனார். தொழுது - அந்தத் திருவாய்மூர் நாதேசுவரரைத் தரையில் விழுந்து வணங்கி விட்டு. போற்றி - வாழ்த்துக்களைத் திருவாய் மலர்ந்தருளிச் செய்த பிறகு. த்: சந்தி. துதிசெய்து - தோத்திரம் புரிந்து. நாடும் - தாம் விரும்பும். காதல் - விருப்பம். வளர்ந்து - வளர்ச்சியை அடைந்து. ஓங்க - நிற்க. நயந்து - விரும்பி. அந்நகரில் - அந்தப் பெரிய சிவத்தலமாகிய திருவாய்மூரில். உடன் - திருஞான சம்பந்த மூர்த்தி நாயனாரோடு. உறைந்தார் - அந்த நாயனார் தங்கிக் கொண்டிருந்தார்.

திருவாய்மூரைப் பற்றித் திருநாவுக்கரசு நாயனார் பாடியருளிய ஒரு திருக்குறுந்தொகை வருமாறு:

“தஞ்சே கண்டேன் தரிக்கிலா தாரென்றேன்
அஞ்சேல் உன்னை அழைக்கவந் தேனென்றார்
உஞ்சேன் என்றுகந்தே யெழுந் தோட்டந்தேன்
வஞ்சே வல்லரே வாய்மூர் அடிகளே.”

திருவாய்மூரைப் பற்றி நட்டராகப் பண்ணில் திருஞான சம்பந்த மூர்த்தி நாயனார் பாடியருளிய ஒரு பாசரம் வருமாறு:

“பண்ணிற் பொலிந்த வீணையர்
 பதினெண் கணமும் உணராநஞ்
 சுண்ணப் பொலிந்த மிடற்றினார்
 உள்ளம் உருகில் உடனாவார்
 சுண்ணப் பொடிநீ றணிமார்பர்
 சுடர்பொற் சடைமேல் திகழ்கின்ற
 வண்ணப் பிறையோ டிவராணர்
 வாய்மூர் அடிகள் வருவாரே.”

பிறகு வரும் 283-ஆம் கவியின் உள்ளுறை வருமாறு:

‘திருவதிகை வீரட்டானேசுவரர் தடுத்து ஆட்
 கொண்ட திருநாவுக்கரசு நாயனாரும், ஆளுடைய
 பிள்ளையாராகிய திருஞானசம்பந்த மூர்த்தி நாயனாரோடு
 அந்தத் திருவாய்மூரில் இனிமையோடு தங்கியிருந்து
 கொண்டு தம்முடைய திருவுள்ளத்தில் கொண்டிருந்த
 விருப்பம் பொங்கிக்கொண்டு எழ திருவாய்மூரில்
 எழுந்தருளியிருக்கும் திருவாய்மூர் நாதேசுவர
 சுவாமிகளினுடைய திருவடிகளை அந்த நாயனார் வாழ்த்தி
 வணங்கிவிட்டுத் தம்முடைய திருவுள்ளத்தில் மூண்டு
 எழுந்த பக்தியினால் செந்தமிழ் மொழியில் அமைந்த
 மாலையாகிய ஒரு திருப்பதிகத்தை அந்தத் திருவாய்மூர்
 நாதேசுவரருக்கு அணிந்து சிவஞானத்தைப் பெற்ற
 முனிவராகிய திருஞானசம்பந்த மூர்த்தி நாயனாரோடு
 மறுபடியும் திரும்பி வந்து திருமறைக்காட்டை அடைந்து
 ஆணவம், கன்மம், மாயை என்னும் மூன்று மலங்களும்
 இல்லாதவராகிய வேதாரணியேசுவரருடைய திருவடி
 களை அந்த நாயனார் தரையில் விழுந்து வணங்கினார்.’
 பாடல் வருமாறு:

“ஆண்ட அரசும் பிள்ளையா
 ருடனே அங்கண் இனிதமர்ந்து

பூண்ட காதல் பொங்கிஎழ
வாய்மூர் அடிகள் அடிபோற்றி
மூண்ட அன்பின் மொழிமாலை
சாத்தி ஞான முனிவரொடு
மீண்டு வந்து திருமறைக்காட்
டெய்தி விமலர் தாள்பணிந்தார்."

ஆண்ட - திருவதிகை வீரட்டானேசுவரர் தடுத்து
ஆட்கொண்ட. அரசும் - திருநாவுக்கரசு நாயனாரும்; திணை
மயக்கம். பிள்ளையாருடன் - ஆளுடைய பிள்ளையாராகிய
திருஞான சம்பந்த மூர்த்தி நாயனாரோடு. ஏ: அசை நிலை.
அங்கண் - அந்தத் திருவாய்மூரில். இனிது -
இனிமையோடு. அமர்ந்து - தங்கியிருந்து கொண்டு. பூண்ட
- தம்முடைய திரு உள்ளத்தில் கொண்டிருந்த. காதல் -
விருப்பம். பொங்கி எழ - பொங்கிக் கொண்டு எழுந்து
நிற்க. வாய்மூர் - திருவாய்மூரில் எழுந்தருளியிருக்கும்.
அடிகள் - திருவாய்மூர் நாதேசுவர சுவாமிகளினுடைய.
அடி - திருவடிகளை; ஒருமை பன்மை மயக்கம். போற்றி
- வாழ்த்தி வணங்கிவிட்டு. மூண்ட - தம்முடைய
திருவுள்ளத்தில் மூண்டு எழுந்த. அன்பின் - பக்தியினால்.
மொழி - செந்தமிழ் மொழியில் அமைந்த. மாலை -
மாலையாகிய ஒரு திருப்பதிகத்தை. சாத்தி - அந்தத்
திருவாய்மூர் நாதேசுவரருக்கு அணிந்து. ஞான -
சிவஞானத்தைப் பெற்ற. முனிவரொடு - முனிவராகிய
திருஞான சம்பந்த மூர்த்தி நாயனாரோடு. மீண்டு வந்து -
திருவாய்மூரிலிருந்து மறுபடியும் திரும்பிவந்து.
திருமறைக்காட்டு - திருமறைக்காடாகிய வேதாரணி
யத்தை. எய்தி - அந்த நாயனார் அடைந்து. விமலர் -
ஆணவம், கன்மம், மாயை என்னும் மூன்று மலங்களும்
இல்லாதவராகிய வேதாரணியேசுவரருடைய. தாள் -

திருவடிகளை; ஒருமை பன்மை மயக்கம். பணிந்தார் - அந்த நாயனார் தரையில் விழுந்து வணங்கினார்.

திருவாய்மூரைப் பற்றி அந்த நாயனார் பாடியருளிய ஒரு திருத்தாண்டகம் வருமாறு:

“அடியார் சிலம்பொலிகள் ஆர்ப்பக் கண்டேன்
அன்னவர்க்கே ஈந்த கருணை கண்டேன்
முடியார் சடைமேல் அரவம் மூழ்க
மூரிப் பிறைபோய் மறையக் கண்டேன்
கொடியா ரதன்மேல் இடபம் கண்டேன்
கோவணமும் கீளும் குலாவக் கண்டேன்
வடியாரும் மூவிலைவேல் கையில் கண்டேன்
வாய்மூர் அடிகளைநான் கண்ட வாறே.

பிறகு உள்ள 284-ஆம் கவியின் உள்ளுறை வருமாறு:

‘எல்லாத் தேவர்களுக்கும் ஆதி முதல்வராகிய வேதாரணியேசுவரரை அந்தத் திருநாவுக்கரசு நாயனார் தரையில் விழுந்து வணங்கி விட்டு அந்தத் திருமறைக் காட்டில் தமக்கு உரியவையாகிய உழவாரத் திருப்பணியையும், வேறு பல திருப்பணிகளையும் புரிந்து கொண்டு தங்கிக் கொண்டிருக்கும் காலத்தில் குளிர்ச்சியைப் பெற்ற வெண்மையாகிய சந்திர வட்டக்குடையைப் பிடித்திருக்கும் சோழ மன்னருடைய புதல்வியாரும், பாண்டிய மன்னனுடைய தேவியாரும் குற்றம் இல்லாத நல்ல பண்புகளைப் பெற்றவரும் ஆகிய பாண்டிமா தேவியாராரும் மங்கையர்க்கரசியாருக்கு முன்னால் அந்தப் பாண்டிய மன்னருடைய முதல் அமைச்சராகிய குலச்சிறை நாயனார் செல்லுமாறு அனுப்பிய சில தூதர்கள் புகலியாகிய சிகாழியை ஆட்சி புரிந்தருளும் அரசராகிய திருஞான சம்பந்தமூர்த்தி நாயனாரைப் பார்க்கும் பொருட்டு வந்தார்கள்.’ பாடல் வருமாறு:

“ஆதி முதல்வர் தமைப்பணிந்தங்
கான பணிசெய் தமரும்நாள்
சீத மதிவெண் குடைவளவர்
மகளார் தென்னன் தேவியாம்
கோதில் குணத்துப் பாண்டிமா
தேவி யார்முன் குலச்சிறையார்
போத விட்டார் சிலர்வந்தார்
புகலி வேந்தர் தமைக்காண.”

ஆதி முதல்வர்தமை - எல்லாத் தேவர்களுக்கும் ஆதி முதல்வராகிய வேதாரணியேசுவரரை. தம்: அசை நிலை. ப்: சந்தி. பணிந்து - அந்தத் திருநாவுக்கரசு நாயனார் தரையில் விழுந்து வணங்கிவிட்டு. அங்கு - அந்தத் திருமறைக்காட்டில். ஆன - தமக்கு உரியவையான. பணி - உழவாரத் திருப்பணியையும் வேறு பல திருப்பணிகளையும்; ஒருமை பன்மை மயக்கம். செய்து - புரிந்துகொண்டு. அமரும் - தங்கிக் கொண்டிருக்கும். நாள் - காலத்தில். சீத - குளிர்ச்சியைப் பெற்ற. மதி வெண்குடை - வெண்மையாகிய சந்திர வட்டக் குடையைப் பிடித்திருக்கும். வளவர் - சோழ மன்னருடைய. மகளார் - புதல்வியாரும். தென்னன் - பாண்டிய மன்னனுடைய. தேவியாம் - பட்ட மகிஷியாக விளங்கும் மங்கையர்க்கரசியாரும். கோது - ஒரு குற்றமும். இல் - இல்லாத; கடைக்குறை. குணத்து - நல்ல குணங்களைப் பெற்ற; ஒருமை பன்மை மயக்கம். ப்: சந்தி. பாண்டியா தேவியார் - பாண்டிய மன்னனுடைய பெருமையைப் பெற்ற பத்தினியாருக்கு. முன் - முன்னால். குலச்சிறையார் - அந்தப் பாண்டிய மன்னனுடைய முதல் அமைச்சராகிய குலச்சிறை நாயனார். போத - செல்லுமாறு. விட்டார் சிலர் - அனுப்பியவர்களாகிய சில தூதர்கள். விட்டார்: ஒருமை பன்மை மயக்கம். புகலி - புகலியாகிய சிகாழியை. வேந்தர்

தமை - ஆட்சி புரிந்தருளும் அரசராகிய திருஞான சம்பந்த மூர்த்தி நாயனாரை. தம்: அசை நிலை. க்: சந்தி. காண - பார்க்கும் பொருட்டு. வந்தார் - திருமறைக்காட்டுக்கு வந்தார்கள்; ஒருமை பன்மை மயக்கம்.

அடுத்து உள்ள 285-ஆம் பாடலின் கருத்து வருமாறு:

'அவ்வாறு குலச்சிறை நாயனார் அனுப்பிய தூதர்கள் வந்து சேர்ந்து திருமறைக்காடாகிய வேதாரணியத்தை அடைந்து நிலை பெற்ற புகழோடு விளங்கும் வேணுபுரியாகிய சீகாழியில் திருவவதாரம் செய்தருளிய வேதியராகிய திருஞானசம்பந்த மூர்த்தி நாயனாரிடம் தாங்கள் வந்த காரியத்தை அறிவித்து விட்டு அந்த நாயனாரிடம் அடைந்து அவருடைய திருவடிகளைத் தரையில் விழுந்து பணிய அந்தத் திருஞான சம்பந்த மூர்த்தி நாயனார் தம்முடைய திருவுள்ளத்தில் மகிழ்ச்சியை அடைந்து ஒருவிதமான தீங்கும் இல்லையோ என்று அந்தத் தூதர்களைக் கேட்டருள, "இந்த மண்ணுலகத்தில் வாழும் மக்கள் உஜ்ஜீவனத்தை அடையும் வண்ணம் சீகாழியில் திருவவதாரம் செய்தருளியவரே, தேவரீருடைய இரண்டு திருவடிகளையும் தியானம் புரிபவர்களுக்குத் துன்பமும் இருப்பவை ஆகுமோ?" என அவர்கள் கூறுவார்களானார்கள்.' பாடல் வருமாறு:

'வந்து சிவனார் திருமறைக்கா

டெய்தி மன்னு வேணுபுரி

அந்த ணாளர் தமக்கறிவித்

தவர்பால் எய்தி அடிவணங்கச்

சிந்தை மகிழ்ந்து தீதினமை.

வினவத், 'தீங்கும் உளவாமோ?

இந்த உலகம் உயவந்தீர்,

இருதாள் நினைவார்க்' கென்றுரைப்பார்."

வந்து சிவனார் - அவ்வாறு குலச்சிறை நாயனார் அனுப்பிய தூதர்கள் வந்து சேர்ந்து. திருமறைக்காடு - திருமறைக் காடாகிய வேதாரணியத்தை. எய்தி - அடைந்து. மன்னு - நிலை பெற்ற புகழோடு விளங்கும். வேணுபுரி - வேணுபுரியாகிய சீகாழியில் திருவவதாரம் செய்தருளிய. அந்தணாளர் தமக்கு - வேதியராகிய திருஞான சம்பந்த மூர்த்தி நாயனாரிடம்; உருபு மயக்கம். தம்: அசை நிலை. அறிவித்து - தாங்கள் வந்த காரியத்தை வாயில்காவலர் மூலமாகத் தெரிவித்து விட்டு. அவர்பால் - அந்தத் திருஞான சம்பந்த மூர்த்தி நாயனாரிடத்தை. எய்தி - அடைந்து. அடி - அவருடைய திருவடிகளை; ஒருமை பன்மை மயக்கம். வணங்க - அந்தத் தூதர்கள் தரையில் விழுந்து பணிய. ச்: சந்தி. சிந்தை - அந்த நாயனார் தம்முடைய திருவுள்ளத்தில். மகிழ்ந்து - மகிழ்ச்சியை அடைந்து. தீது - ஒருவிதமான தீங்கும். இன்மை - இல்லாமையை. வினவ - அந்தத் திருஞான சம்பந்த மூர்த்தி நாயனார் கேட்டருள. 'எந்தவிதமான தீங்கும் இல்லையோ?' என்று கேட்டருளினார் என்பது கருத்து. த்: சந்தி. இந்த உலகம் - இந்த மண்ணுலகத்தில் வாழும் மக்கள்; இடஆகு பெயர். உய - உஜ்ஜீவனத்தை அடையும் வண்ணம்; இடைக்குறை. வந்தீர் - சீகாழியில் திருவவதாரம் செய்தருளியவரே; விளி. இருதாள் - தேவரீருடைய இரண்டு திருவடிகளையும். தாள்: ஒருமை பன்மை மயக்கம். நினைவார்க்கு - தியானிக்கும் மக்களுக்கு; ஒருமை பன்மை மயக்கம். தீங்கும் - தீய துன்பங்களும்; ஒருமை பன்மை மயக்கம். உள - இருப்பவை; இடைக்குறை. ஆமோ - ஆகுமோ? இரா என்பது கருத்து. என்று - என. உரைப்பார் - அந்தத் தூதர்கள் கூறுபவர்களானார்கள்; ஒருமை பன்மை மயக்கம்.

உலகம் உய வந்தவர்: "காதலியார் மணியவயிற்றில் உருத்தெரிய வரும் பெரும் பேறுலகுய்ய உளதாக.", "எவ்வுலகும் தனித்தனியே வாழ்வரும் அவர்.", "உலகுய்ய மகப் பெற்றார்.", "வையமெலாம் உய்யவரு மறைச் சிறுவர்.", "அஞ்செழுத்தோதி ஏறினார் உய்ய உலகெலாம்.", "படியறியப்பழுதென்றே மொழிந்துய்ய நெறி காட்டும் பவளவாயர்.", "உலகுய்ய ஞானம் உண்டார்.", "பாடினார் பாரெலாம் உய்ய வந்தார்.", "உலகுய்ய உலவாத ஞானம் பெற்றார்.", "தாரணி உய்யஞான சம்பந்தன் வந்தான்." என்று சேக்கிழாரும், "வையகத்தோர் உய்யவும்... வந்தங் கவதரித்த வள்ளலை." என்று நம்பியாண்டார் நம்பியும் பாடியருளியவற்றைக் காண்க.

பிறகு வரும் 286-ஆம் பாடலின் கருத்து வருமாறு:

"சைவ சமய வழியும், வேதங்களின் வழியும் நிலை நிற்கவும், குற்றத்தைப் பெற்ற சமண சமய வழியை தவம் என்று சொல்லும் பொய்களைப் பேசுவதில் வல்ல சமணர்கள் புரியும் செயலை யாம் சகிக்க மாட்டோம்" என்று அந்த மங்கையர்க்கரசியார் கூறி விடுத்த தூதர்கள் கூறியதைத் திருஞான சம்பந்த மூர்த்தி நாயனார் செவி மடுத்தருளி அந்த வலிமையைப் பெற்ற தொழில்களைப் புரிபவர்களாகிய சமணர்கள் புரியும் தீய செயல்களைப் போக்கிவிட்டு ஆதிகாலம் முதல் இருந்துவரும் சைவ சமய வழி விளக்கத்தைப் பெறும் வண்ணம், தெய்வத் தன்மையைப் பெற்ற விபூதியை எண்ணிச் சீர்த்தியைக் கொண்ட சண்பையாகிய சீகாழியில் திருவவதாரம் செய்தருளிய அழகிய வேதியராகிய திருஞான சம்பந்த மூர்த்தி நாயனார் எழுந்திருந்து வந்தருளினார்.' பாடல் வருமாறு:

“ ‘சைவ நெறியை திகம்நிற்கச்
சழக்கு நெறியைத் தவம்என்னும்
பொய்வல் அமணர் செயல்தன்னைப்
பொறுக்க இல்லோம்’ எனக்கேட்டே
அவ்வன் தொழிலோர் செயல்மாற்றி
ஆதி சைவ நெறிவிளங்கத்
தெய்வ நீறு நினைந்தெழுந்தார்
சீர்கொள் சண்பைத் திருமறையோர்.”

சைவநெறி - சைவ சமய வழியும். வைதிகம் - வேதங்களின் வழியும். நிற்க - நிலைபெற்று நிற்கவும். ச்: சந்தி. சழக்கு - குற்றத்தைப் பெற்ற. நெறியை - சமண சமயவழியை. த்: சந்தி. தவம் என்னும் - தாங்கள் புரியும் தவம் என்று கூறும். பொய் - பொய்களைப் பேசுவதில்; ஒருமை பன்மை மயக்கம்; ஆகுபெயர். வல் - வல்ல. அமணர் - சமணர்கள்; ஒருமை பன்மை மயக்கம். செயல் தன்னை - புரியும் கெட்ட செயலை. தன்: அசைநிலை. ப்: சந்தி. பொறுக்க இல்லோம் - யாம் சகிக்கும் ஆற்றலைப் பெற்றிருக்க வில்லை. என - என்று அந்த மங்கையர்க்கரசியார் கூறி விடுத்த தூதர்கள் கூறியதை; இடைக்குறை. க்: சந்தி. கேட்டு - திருஞான சம்பந்த மூர்த்தி நாயனார் செவிமடுத்தருளி. ஏ: அசைநிலை. அவ்வன் - அந்த வலிமையைப் பெற்ற. தொழிலோர் - தொழில்களைப் புரிபவர்களாகிய சமணர்கள்; ஒருமை பன்மை மயக்கம். செயல் - புரியும் தீய செயல்களை; ஒருமை பன்மை மயக்கம். மாற்றி - போக்கிவிட்டு. ஆதி - ஆதிகாலம் முதல் இருந்து வரும். சைவநெறி - சைவ சமய வழி. விளங்க - விளக்கத்தைப் பெறும் வண்ணம். த்: சந்தி. சீர் - சீர்த்தியை. கொள் - கொண்ட. சண்பை - சண்பையாகிய சிகாழியில் திருவவதாரம் செய்தருளிய. த்: சந்தி. திரு - அழகிய. மறையோர் - வேதியராகிய திருஞான

சம்பந்த மூர்த்தி நாயனார். தெய்வ - தெய்வத் தன்மையைப் பெற்ற. நீறு - விபூதியை. நினைந்து - எண்ணி. எழுந்தார் - மதுரையை நோக்கி எழுந்து வந்தருளினார்.

பிறகு உள்ள 287-ஆம் கவியின் உள்ளுறை வருமாறு:

‘அவ்வாறு ஆகிய சமயத்தில் திருநாவுக்கரசு நாயனார் புகலியாகிய சீகாழியில் திருவவதாரம் செய்தருளியவரும், ஆண்மையையும், தகுதியையும் பெற்றவரும் ஆகிய திருஞான சம்பந்த மூர்த்தி நாயனாரிடம், “தங்களுடைய உடம்புகளில் அழுக்கைப் பெருகச் செய்து திரியும் பொய்களைப் பேசுவதில் வல்லவர்களாகிய சமணர்கள் கடுமையாகிய செயல்களைப் புரியும் மாயாஜாலத்தில் மிகவும் வல்லவர்களாகிய அந்தச் சமணர்கள் அடியேனுக்கு முன் காலத்தில் புரிந்த கெட்ட செயல்களும் பல ஆகும்; ஐயோ! அடியேன் அவற்றைக் கூறுவதற்கு இப்போது இசைவை உடையேன் அல்லேன்” என்று திருநாவுக்கரசு நாயனார் திருவாய் மலர்ந்தருளிச் செய்தார்.’ பாடல் வருமாறு:

“ஆய பொழுது திருநாவுக்
கரசு புகலி ஆண்டகைக்குக்
‘காயம் மாசு பெருக்கிஉழல்
கலதி அமணர் கடுவினைசெய்
மாயை சாலம் மிகவல்லார்;
அவர்மற் றென்னை முன்செய்த
தீய தொழிலும் பல;கெட்டேன்;
சொல்ல இசையேன் யான்’ என்றார்.”

ஆய - அவ்வாறு ஆகிய. பொழுது - சமயத்தில். திருநாவுக்கரசு - திருநாவுக்கரசு நாயனார்; திணை மயக்கம். புகலி - புகலியாகிய சீகாழியில் திருவவதாரம் செய்தருளியவரும்; வினையாலணையும் பெயர். ஆண் -

ஆண்மையையும். தகைக்கு - தகுதியையும் பெற்றவரும் ஆகிய திருஞான சம்பந்த மூர்த்தி நாயனாரிடம்; உருபு மயக்கம். க்: சந்தி. காயம் - தங்களுடைய உடம்புகளில்; ஒருமை பன்மை மயக்கம். மாசு - அழுக்கை. பெருக்கி - பெருகுமாறு செய்து. உழல் - திரியும். கலதி - பொய்களைப் பேசுவதில் வல்லவர்களாகிய. அமணர் - சமணர்கள்; ஒருமை பன்மை மயக்கம். கடு - கடுமையான. லினை - செயல்களை; ஒருமை பன்மை மயக்கம். செய் - புரிந்து வரும். மாயை சாலம் - மாயா ஜாலத்தில்; மறைவாகப் புரியும் கெட்ட செயல்களில். மிக - மிகவும். வல்லார் - வல்லவர்களாகிய அந்தச் சமணர்களென்னும்; ஒருமை பன்மை மயக்கம். அவர் - அவர்கள்; ஒருமை பன்மை மயக்கம். மற்று: அசை நிலை. என்னை - அடியேனுக்கு; உருபு மயக்கம். இவ்வாறு கூறுபவர் திருநாவுக்கரசு நாயனார். முன் - அடியேன் சமண சமயத்தில் சேர்ந்திருந்த அந்தப் பழைய காலத்தில். செய்த - அடியேனுக்கு அந்தச் சமணர்கள் புரிந்த. தீய - கெட்ட. தொழிலும் - செயல்களும்; ஒருமை பன்மை மயக்கம். பல - பல ஆகும். கெட்டேன் - ஐயோ. சொல்ல - அவற்றைக் கூறுவதற்கு. யான் - அடியேன். இசையேன் - இப்போது இசையமாட்டேன். என்றார் - என்று திருநாவுக்கரசு நாயனார் திருவாய் மலர்ந்தருளிச் செய்தார்.

பிறகு வரும் 288-ஆம் பாடலின் கருத்து வருமாறு:

'என இவ்வாறு திருநாவுக்கரசு நாயனார் திருவாய் மலர்ந்தருளிச் செய்ய, "வரம்பு இல்லாத தூய்மையைப் பெற்ற விபூதியைப் பூசிக்கொள்ளும் சைவ சமயத்தைப் பாதுகாக்கும் மங்கையர்க்கரசியார், குலச்சிறை நாயனார் என்னும் இரண்டு நாயன்மார்களையும் மதுரைக்குச் சென்று பார்க்கும் எண்ணத்தைக் கொண்டவன் அடியேன்; அந்த

மதுரைமா நகரில் சைவ சமயத்தவர்களுக்குத் துன்பத்தைச் செய்யும் சமணர்கள் நிற்கின்ற நிலைமையை அழியுமாறு செய்து சைவ சமய வழியை வளர்த்து ஒங்கச் செய்வதை அல்லாமல் வேறு ஒரு செயலையும் புரியமாட்டேன்; இதற்கு ஆணை உம்முடையது'' என்று ஆளுடைய பிள்ளையாராகிய திருஞான சம்பந்த மூர்த்தி நாயனார் திருவாய் மலர்ந்தருளிச் செய்தார்.' பாடல் வருமாறு:

“என்று கூறு, 'எல்லையிலா
நீறு போற்றும் இருவரையும்
சென்று காணும் கருத்துடையேன்;
அங்குத் தீங்கு புரிஅமணர்
நின்ற நிலைமை அழிவித்துச்
சைவ நெறிபா ரித்தன்றி
ஒன்றும் செய்யேன் ஆணைஉம'
தென்றார் உடைய பிள்ளையார்.”

என்று - என. கூற - இவ்வாறு திருநாவுக்கரசு நாயனார் திருவாய் மலர்ந்தருளிச் செய்ய. எல்லை - வரம்பு. இலா - இல்லாத; இடைக்குறை. நீறு - தூய்மையைப் பெற்ற விபுதியைப் பூசிக்கொள்ளும். போற்றும் - சைவ சமயத்தைப் பாதுகாக்கும். இருவரையும் - மங்கையர்க்கரசியார், குலச்சிறை நாயனார் என்னும் இரண்டு நாயன்மார்களையும். சென்று - மதுரைக்குப் போய். காணும் - பார்க்கும். கருத்து உடையேன் - எண்ணத்தைக் கொண்டவன் அடியேன். இவ்வாறு கூறியவர் திருஞானசம்பந்த மூர்த்தி நாயனார். அங்கு - அந்த மதுரையில் மாநகரில். த்: சந்தி. தீங்கு - சைவசமயத்தைச் சார்ந்தவர்களுக்குத் துன்பத்தை. புரி - செய்யும். அமணர் - சமணர்கள்; ஒருமை பன்மை மயக்கம். நின்ற - நிற்கின்ற. நிலைமை - நிலைமையை. அழிவித்து - அழியுமாறு

செய்து. ச்: சந்தி. சைவ நெறி - சைவ சமய வழியை. பாரித்தன்றி - வளர்த்து ஒங்கச் செய்வதை யல்லாமல். ஒன்றும் - வேறு ஒரு செயலையும். செய்யேன் - அடியேன் புரியமாட்டேன். ஆணை உமது - இதற்கு ஆணை ஆலவாயுடையாரே உம்முடையது; 'உம்மேல் ஆணை' என்றபடி. உடைய - ஆளுடைய. பிள்ளையார் - பிள்ளையாராகிய திருஞான சம்பந்த மூர்த்தி நாயனார். என்றார் - என்று திருவாய் மலர்ந்தருளிச் செய்தார்.

பிறகு உள்ள 289-ஆம் கவியின் உள்ளுறை வருமாறு:

“மதுரை மாநகருக்கு எழுந்தருளுவதைத் தீர்மானித்துத் தேவரீர் அந்த மதுரைக்கு எழுந்தருள் இது சமயம் அன்று; அந்த மதுரை மாநகரத்தில் அந்தச் சமணர்கள் புரியும் கெட்ட மாயா ஜால வித்தைகளை அடியேனே சென்று அழித்து விட்டுத் திரும்பி வருகிறேன்” என்று திருநாவுக்கரசு நாயனார் திருவாய் மலர்ந்தருளிச் செய்ய ஆகும் வழிகளில் எல்லாவற்றையும் திருவாய் மலர்ந்தருளிச் செய்துவிட்டு அந்தத் திருஞான சம்பந்த மூர்த்தி நாயனாரை மறுக்க முடியாமல் திருநாவுக்கரசு நாயனார் வேதாரணியத்தில் தங்கிக் கொண்டிருக்கத் தாம் தம்முடைய ஆர்வத்தினால் செந்தமிழ் நாடாகிய பாண்டி நாட்டிற்கு சிவஞானத்தில் தலைமைப் பதவியைப் பெற்றவராகிய திருஞான சம்பந்த மூர்த்தி நாயனார் எழுந்தரளினார்.’ பாடல் வருமாறு:

“ ‘போமா துணிந்து நீர்அங்குப்
போகப் போதா; அவ்வமணர்
தீமா யையினை யானேபோய்ச்
சிதைத்து வருகின் றேன்’என்ன
ஆமா ரெல்லாம் உரைத்தவரை
மறுக்க மாட்டா தரசிருப்பத்

தாமா தரவால் தமிழ்நாட்டில்

போனார் ஞானத் தலைவனார்."

போமா - மதுரை மாநகருக்கு எழுந்தருளுமாற்றை. துணிந்து - தீர்மானித்து. நீர் - தேவரீர். அங்கு - அந்த மதுரைக்கு. ப்: சந்தி. போக - எழுந்தருள். ப்: சந்தி. போதா - இதுசமயம் அன்று. அவ்வமணர் - அந்தச் சமணர்கள்; ஒருமை பன்மை மயக்கம். தீ - கெட்ட. மாயையினை - மாயா ஜாலவித்தைகளை; ஒருமை பன்மை மயக்கம். யானே - அடியேனே. போய் - மதுரைக்குச் சென்று. ச்: சந்தி. சிதைத்து - அந்த வித்தைகளை அழித்து விட்டு. வருகின்றேன் - திரும்பி வருகிறேன். என்ன - என்று திருநாவுக்கரசு நாயனார் திருவாய் மலர்ந்தருளிச் செய்ய. ஆமாறு - ஆகும் வழிகளில். ஆறு: ஒருமை பன்மை மயக்கம். எல்லாம் - எல்லாவற்றையும். உரைத்து - திருவாய் மலர்ந்தருளிச் செய்து விட்டு. அவரை - அந்தத் திருஞான சம்பந்த மூர்த்தி நாயனார் திருவாய் மலர்ந்தருளிச் செய்த வார்த்தைகளை; ஆகு பெயர். மறுக்க மாட்டாது - மறுக்க முடியாமல். அரசு - திருநாவுக்கரசு நாயனார்; திணை மயக்கம். இருப்ப - வேதாரணியத்தில் தங்கிக் கொண்டிருக்க. த்: சந்தி. தாம் என்றது திருஞான சம்பந்த மூர்த்தி நாயனாரை. ஆதரவால் - ஆர்வத்தினால். தமிழ் நாட்டில் - செந்தமிழ் நாடாகிய பாண்டி நாட்டிற்கு; உருபு மயக்கம். ஞான - சிவஞானத்தில். த்: சந்தி. தலைவனார் - தலைமைப் பதவியை வகிப்பவராகிய திருஞான சம்பந்த மூர்த்தி நாயனார். போனார் - எழுந்தருளினார்.

அடுத்து உள்ள 290-ஆம் பாடலின் கருத்து வருமாறு:

'வேணுபுரமாகிய சீகாழியை அரசாட்சி புரிந்தருளும் அரசராகிய திருஞான சம்பந்த மூர்த்தி நாயனார் மதுரைக்கு எழுந்தருளிச் செல்ல அந்த நாயனாரிடம் விடையைப்

பெற்றுக் கொண்டு வேதாரணியத்தில் தங்கிக் கொண்டிருந்த வாகீசராகிய திருநாவுக்கரசு நாயனார் தாம் தம்முடைய திருவுள்ளத்தில் கொண்டிருக்கும் பக்தியினால் திருமறைக் காடாகிய வேதாரணியத்தில் திருக்கோயில் கொண்டு எழுந்தருளியிருக்கும் பரிசுத்தராகிய வேதாரணியேசுவரரை வாழ்த்துக்களைத் திருவாய் மலர்ந்தருளிச் செய்துவிட்டு, விரும்பி அந்த வேதாரணியத்தில் வீற்றிருந்து அந்த வேதாரணியத்தில் தங்கிக் கொண்டிருக்கும் காலத்தில் அந்த வேதாரணியத்திலிருந்து புறப்படுபவராகிய திருவீழிமிழலையில் வீற்றிருந்தருளும் தூணைப் போன்றவராகிய வீழி நாதேசுவரருடைய வெற்றிக் கழலைப் பூண்டு விளங்கும் செந்தாமரை மலர்களைப் போலச் சிவந்த திருவடிகளை மறுபடியும் அடைவதற்கு அந்தத் திருநாவுக்கரசு நாயனார் எண்ணுகிறவரானார்.' பாடல் வருமாறு:

“வேணு புரக்கோன் எழுந்தருள
விடைகொண் டிருந்த வாகீசர்
பூணும் அன்பால் மறைக்காட்டில்
புனிதர் தம்மைப் போற்றிசைத்துப்
பேணி இருந்தங் குறையும்நாள்
பெயர்வார் வீழி மிழலைஅமர்
தானு வின்தன் செய்யகழல்
மீண்டும் சார நினைக்கின்றார்.”

வேணுபுர - வேணுபுரமாகிய சீகாழியை. க்: சந்தி.
கோன் - அரசாட்சி புரிந்தருளும் அரசராகிய திருஞான சம்பந்த மூர்த்தி நாயனார். எழுந்தருள - மதுரைக்கு எழுந்தருளிச் செல்ல. விடை கொண்டு - அந்த நாயனாரிடம் விடையைப் பெற்றுக் கொண்டு. இருந்த - வேதாரணியத்தில் தங்கிக் கொண்டிருந்த. வாகீசர் -

வாகீசராகிய திருநாவுக்கரசு நாயனார். பூனும் - தாம் தம்முடைய திருவுள்ளத்தில் கொண்டிருக்கும். அன்பால் - பக்தியினால். மறைக் காட்டில் - திருமறைக் காடாகிய வேதாரணியத்தில். புனிதர் தம்மை - திருக்கோயில் கொண்டு எழுந்தருளியிருக்கும் பரிசுத்தராகிய வேதாரணியேசுவரரை. தம்: அசை நிலை. ப்: சந்தி. போற்று - வாழ்த்துக்களை; ஒருமை பன்மை மயக்கம்; முதல் நிலைத் தொழிற் பெயர். இசைத்து - திருவாய் மலர்ந்தருளிச் செய்துவிட்டு. ப்: சந்தி. பேணி - விரும்பி. இருந்து - அந்த வேதாரணியத்தில் வீற்றிருந்து. அங்கு - அந்த வேதாரணியத்தில். உறையும் - தங்கிக் கொண்டிருக்கும். நாள் - காலத்தில். பெயர்வார் - அந்த வேதாரணியத்திலிருந்து புறப்படுவாராகி; முற்றெச்சம். வீழிமிழலை - திருவீழிமிழலையில். அமர் - வீற்றிருந்தருளும். தானுவின் தன் - வஜ்ரத் தூணைப் போன்றவராகிய வீழி நாதேசுவரருடைய; தன்: அசைநிலை. இன்: வேண்டாவழி வந்த சாரியை. செய்யகழல் - வெற்றிக் கழலைப் பூண்டுவிளங்கும் செந்தாமரை மலர்களைப் போலச் சிவந்த திருவடிகளை; ஆகு பெயர். மீண்டும் - மறுபடியும். சார - அடைவதற்கு. நினைக்கின்றார் - அந்த திருநாவுக்கரசு நாயனார் எண்ணுகிறவரானார்.

பிறகு வரும் 291-ஆம் கவியின் உள்ளுறை வருமாறு:

‘பூம்பொழில் சுற்றியிருக்கும் திருமறைக் காடாகிய வேதாரணியத்தில் வீற்றிருந்தருளும் சோதியாகிய வேதாரணியேசுவரர் வழங்கிய திருவருளை அந்தத் திருநாவுக்கரசு நாயனார் பெற்றுக் கொண்டு அந்த வேதாரணியத்தை விட்டு விட்டு மேலே எழுந்தருளிச் சென்று, “திருமால் பள்ளி கொண்டருளிய பாற்கடலில் எழுந்த ஆலகாலவிடத்தை விழுங்கியவராகிய

வீழிநாதேசுவரர் திருக்கோயில் கொண்டு எழுந்தருளியிருக்கும் திருவீழிமிழலைக்கு மறுபடியும் அடியேன் போவேன்'' என்று அந்தத் திருநாவுக்கரசு நாயனார் திருவாய் மலர்ந்தருளிச் செய்ய இந்த உலகத்தில் புகழோடு நடந்த திருநாகைக் காரோணத்திற்கும், வேறு சிவத்தலங்களுக்கும் அந்த நாயனார் எழுந்தருளிக் காயாரோகணேசுவரரை வணங்கிவிட்டு, சொற்களை பொருட்சுவை என்னும் சுவைகள் பொருந்தியிருக்கும் சொற்களைப் பெற்ற வளப்பத்தைக் கொண்ட செந்தமிழ் மொழியில் அமைந்த ஒரு திருப்பதிகத்தை அந்த நாயனார் பாடியருளித் தலைவராகிய நேத்திரார்ப்பணேசுவரர் எழுந்தருளியிருக்கும் திருவீழிமிழலைக்கு எழுந்தருளி வந்து சேர்ந்தார்.' பாடல் வருமாறு:

“சோலை மறைக்காட் டமர்ந்தருளும்
சோதி அருள்பெற் றகன்றுபோய்
‘வேலை விடமுண் டவர்வீழி
மிழலை மீண்டும் செல்வன்’ என
ஞாலம் நிகழ்ந்த நாகைக்கா
ரோணம் பிறவும் தாம்பணிந்து
சாலும் மொழிவண் டமிழ்பாடித்
தலைவர் மிழலை வந்தடைந்தார்.”

சோலை - பூம்பொழில் சுற்றி விளங்கும். மறைக்காட்டு - திருமறைக் காடாகிய வேதாரணியத்தில். அமர்ந்தருளும் - வீற்றிருந்தருளும். சோதி - சோதியாகிய வேதாரணியேசுவரர். அருள் - வழங்கிய திருவருளை. பெற்று - அந்தத் திருநாவுக்கரசு நாயனார் பெற்றுக் கொண்டு. அகன்று - அந்த வேதாரணியத்தை விட்டு விட்டு. போய் - மேலே எழுந்தருளிச் சென்று. வேலை - திருமால் பள்ளி கொண்டருளிய பாற்கடலில் எழுந்த.

விடம் - ஆலகால நஞ்சை. உண்டவர் - விழுங்கியவராகிய வீழிநாதேசுவரர். வீழிமிழலை - திருக் கோயில் கொண்டு எழுந்தருளியிருக்கும் திருவீழிமிழலைக்கு. மீண்டும் - மறுபடியும். செல்வன் - அடியேன் போவேன். என - என்று அந்தத் திருநாவுக்கரசு நாயனார் திருவாய் மலர்ந்தருளிச் செய்ய; இடைக்குறை. ஞாலம் - இந்தப் பூமண்டலத்தில். நிகழ்ந்த - புகழோடு நடந்த. நாகைக்காரோணம் - திருநாகைக் காரோணத்திற்கும். பிறவும் - வேறு சிவத்தலங்களுக்கும். 'தாம்' என்றது திருநாவுக்கரசு நாயனாரை. பணிந்து - எழுந்தருளி காயாரோகணேசுவரரை வணங்கி விட்டு. சாலும் - சொற்கலை, பொருட்கலை என்னும் சுவைகள் பொருந்தியிருக்கும். மொழி - சொற்களைப் பெற்ற; ஒருமை பன்மை மயக்கம். வண் - வளப்பத்தைக் கொண்ட. தமிழ் - செந்தமிழ் மொழியில் அமைந்த ஒரு திருப்பதிகத்தை; ஆகுபெயர். பாடி - அந்த நாயனார் பாடியருளி. த்: சந்தி. தலைவர் - தலைவராகிய நேத்திரார்ப்பணேசுவரர் எழுந்தருளி யிருக்கும். மிழலை - திருவீழி மிழலைக்கு. வந்து அடைந்தார் - எழுந்தருளி வந்து சேர்ந்தார்.

திருநாகைக்காரோணம்: இது நாகப்பட்டினம் என்னும் சிவத்தலம். இங்கே கோயில் கொண்டிருப்பவருடைய திருநாமங்கள் காயாரோகணேசுவரர்; ஆதிபுராணேசுவரர் என்பவை. அம்பிகை நீலாயதாட்சி அம்மை. தலவிருட்சம் மாமரம். இது சப்தவிடங்கத் தலங்களுக்குள் ஒன்று. அதிர்த்த நாயனாருடைய திருவவதாரத் தலம் இது. காயாரோகணேசுவரர் புண்டரீக முனிவரைக் காயத்தோடு ஆரோகணம் புரிந்து கொண்ட தலம் இது. இந்தத் திருக்கோயிலில் முதலில் எழுந்தருளியிருக்கும் விநாயகருக்கு நாகாபரண விநாயகர் என்பதும் கோயிலுக்குள் எழுந்தருளியிருக்கும் விநாய

கருக்கு மாவடிப் பிள்ளையார் என்பதும் திருநாமங்கள். தேவதீர்த்தம் என்னும் ஒரு தீர்த்தம் திருக்கோயிலுக்குத் தெற்குத் திசையிலும், புண்டரீக தீர்த்தம் என்பது திருக்கோயிலுக்கு மேற்குத் திசையிலும் உள்ளன. தியாகராஜ மூர்த்திக்கு எதிரில் சுந்தர மூர்த்தி நாயனார் பரவை நாச்சியாரோடு எழுந்தருளியிருக்கிறார். இந்தத் தலத்தைப் பற்றித் திருநாவுக்கரசு நாயனார் பாடியருளிய ஒரு திருக்குறுந்தொகை வருமாறு:

“அந்த மில்புகழ் ஆயிழையார் பணிந்
தெந்தை ஈசனென் றேத்தும் இறைவனைக்
கந்த வார்பொழில் நாகைக்கா ரோணனைச்
சிந்தை செய்யக் கெடும்புயர் திண்ணமே.”

இந்தத் தலத்தைப் பற்றிக் குறிஞ்சிப் பண்ணில் திருஞான சம்பந்த மூர்த்தி நாயனார் பாடியருளிய ஒரு பாசரம் வருமாறு:

“புனையும் விரிகொன்றைக் கடவுள் புனல்பாய்
நுனையும் சடைமேலோர் நகுவெண் டலைகுடி
வினையில் அடியார்கள் விதியால் வழிபட்டுக்
கனையும் கடல்நாகைக் காரோணத் தானே.”

அந்த நாயனார் செவ்வழிப் பண்ணில் பாடியருளிய ஒரு பாசரம் வருமாறு:

“கூனல் குறுங்கண்ணி
கான்றந்நெடு வெண்ணிலா
ஏனற்பூத்தம் மராங்கோதை
யோடும் விரா வும்சடை
வானநாடன் அமரர்
பெருமாற் கிடமாவது
கானல்வேலி கழிசூழ்
கடல்நாகைக் காரோணமே.”

இந்தத் தலத்தைப் பற்றித் திருநாவுக்கரசு நாயனார் பாடியருளிய ஒரு திருநேரிசை வருமாறு:

“மனைவிதாய் தந்தை மக்கள்
மற்றுள சுற்றம் என்னும்
வினையுளே விழுந்த முந்தி
வேதனைக் கிடமா காத்தே
கனையுமா கடல்குழ் நாகை
மன்னுகா ரோணத் தானை
நினையுமா வல்லீ ராகில்
உய்யலாம் நெஞ்சி னிரே.”

அந்த நாயனார் பாடியருளிய ஒரு திருவிருத்தம் வருமாறு:

“வடிவுடை மாமலை மங்கைபங்
காகங்கை வார்சடையாய்
கடிகமழ் சோலை சுல்வு
கடல்நாகைக் காரோணனே
பிடிமத வாரணம் பேணும்
துரகம்நிற் கப்பெரிய
இடிகுரல் வெள்ளெரு தேறுமி
தென்னைகொல் எம்மிறையே.”

அந்த நாயனார் பாடியருளிய ஒரு திருக்குறுந்தொகை வருமாறு:

“பாணத் தால்மதில் மூன்றும் எரித்தவன்
பூணத் தாரை வாமை பொறுத்தவன்
காணத் தானினி யான்கடல் நாகைக்கா
ரோணத் தானென நம்மினை ஓயுமே.”

அந்த நாயனார் பாடியருளிய ஒரு திருத்தாண்டகம் வருமாறு:

“பாரார் பரவும் பழனத் தானைப்

பருப்பதத் தானைப் பைஞ்முலி யானைச்
சீரார் செழும்பவளக் குன்றொப் பானைத்

திகழும் திருமுடிமேல் திங்கள் சூடிப்
பேரா யிரமுடைய பெம்மான் தன்னைப்

பிறர்தன்னைக் காட்சிக் கரியான் தன்னைக்
காரார் கடல்புடைசூழ் அந்தண் நாகைக்

காரோணத் தெஞ்ஞான்றும் காண லாமே.”

இந்தத் தலத்தைப் பற்றிக் கொல்லிக் கௌவாணப்
பண்ணில் சுந்தர மூர்த்தி நாயனார் பாடியருளிய ஒரு பாசுரம்
வருமாறு:

“மிஷ்டாடித் திரிதந்து வெறுப்பனவே செய்து

வினைக்கேடு பலபேசி வேண்டியவா திரிவீர்
தொண்டாடித் திரிவேனைத் தொழும்புதனைக் கேற்றும்

சுந்தரனே சுந்தமுதல் ஆடைஆ பரணம்
பண்டாரத் தேனைக்குப் பணித்தருள வேண்டும்

பண்டுதான் பிரமாணம் ஒன்றுண்டே றும்மைக்
கண்டார்க்கும் காண்பரிதாய்க் கனலாகி நிமிர்ந்தீர்
கடல்நாகைக் காரோணம் மேவியிருந் தீரே.”

இந்தத் திருப்பதிகத்தில் வரும் இறுதிப் பாசுரம்.
வருமாறு:

“பண்மயத்த மொழிப்பரவ சங்கிலிக்கும் எனக்கும்

பற்றாய பெருமானே மற்றாரை உடையேன்
உண்மயத்த உமக்கடியேன் குறைதீர்க்க வேண்டும்

ஒளிமுத்தம் பூணாரம் ஒண்பட்டும் பூவும்
கண்மயத்த சுத்தூரி கமழ்காந்தும் வேண்டும்

கடல்நாகைக் காரோணம் மேவியிருந் தீரென்
றண்மயத்தால் அணிநாவல் ஆரூரன் சொன்ன

அருந்தமிழ்கள் இவைவல்லார் அமருலகாள் பவரே.”

பிறகு வரும் 292-ஆம் கவியின் உள்ளுறை வருமாறு:

‘திருஞானசம்பந்த மூர்த்தி நாயனார் திருவீழி மிழலைக்கு எழுந்தருளி வீழிநாதேசுவரரை வணங்கிவிட்டு, வேதங்களை அத்தியயனம் செய்து நிறைவேற்றிய தலைவராகிய திருஞானசம்பந்த மூர்த்தி நாயனார் அந்தத் திருவீழிமிழலையில் தங்கிக் கொண்டிருக்கச் சக்கராயுதத்தைத் தம்முடைய வலக்கரத்தில் ஏந்தியுள்ள திருமாலினால் விண்ணிலிருந்து இழிந்த மலர்ச்சியை அடைந்த விண்ணிழி விமானமாகிய திருக்கோயிலில் நிலை பெற்று எழுந்தருளி யிருக்கும் பரம் பொருளாகிய அந்த வீழிநாதேசுவரரை வாழ்த்துக்களை அந்த நாயனார் திருவாய் மலர்ந்தருளிச் செய்துவிட்டு அந்தச் சிவத்தலத்தில் அந்த நாயனார் தங்கிக் கொண்டிருக்கும் காலத்தில் வேறு சிவத்தலங்களுக்கும் எழுந்தருளி அந்தச் சிவத் தலங்களில் எழுந்தருளியிருக்கும் சிவபெருமான்களை வணங்கும் விருப்பத்தில் அந்த நாயனார் தலை சிறந்து நிற்பவரானார்.’
பாடல் வருமாறு:

“வீழி மிழலை தனைப்பணிந்து
வேத முதல்வர் தாம்இருப்ப
ஆழி வலம்ஏந் தியஅரியால்
ஆகா சத்தின் நின்றிழிந்த
வாழி மலர்ந்த கோயில்தனில்
மன்னும் பொருளைப் போற்றிசைத்துத்
தாமும் நாளிற் பிறபதியும்
பணியும் காதல் தலைநிற்பார்.”

வீழிமிழலை தனை - திருஞான சம்பந்த மூர்த்தி நாயனார் திருவீழிமிழலைக்கு எழுந்தருளி வீழிநாதேசுவரரை. தனை: இடைக்குறை; அசைநிலை. ப்: சந்தி. பணிந்து - வணங்கிவிட்டு. வேத - இருக்கு வேதம், யஜுர்

வேதம், சாம வேதம், அதர்வண வேதம் என்னும் நான்கு வேதங்களையும் முறையாக அத்தியயனம் செய்து நிறைவேற்றிய; ஒருமை பன்மை மயக்கம். முதல்வர்தாம் - தலைவராகிய அந்தத் திருஞானசம்பந்த மூர்த்தி நாயனாரும். தாம்: அசை நிலை. இருப்ப - அந்தத் திருவீழி மிழலையில் தங்கிக்கொண்டிருக்க. ஆழி - சக்கராயுதத்தை. வலம் - தம்முடைய வலக்கரத்தில். ஏந்திய - ஏந்தியுள்ள. அரியால் - திருமாலினால். ஆகாசத்தின் நின்று - விண்ணிலிருந்து. இழிந்த - இறங்கிய. வாழி: அசை நிலை. மலர்ந்த - மலர்ச்சியை அடைந்த. கோயில்தனில் - விண்ணிழி விமானமாகிய திருக்கோயிலில். தன்: அசை நிலை. மன்னும் - நிலைபெற்று எழுந்தருளியிருக்கும். பொருளை - பரம் பொருளாகிய அந்த வீழிநாதேசுவரரை. ப்: சந்தி. போற்று - வாழ்த்துக்களை; ஒருமை பன்மை மயக்கம்; முதல் நிலைத் தொழிற் பெயர். இசைத்து - அந்தத் திருநாவுக்கரசு நாயனார் திருவாய் மலர்ந்தருளிச் செய்துவிட்டு. த்: சந்தி. தாமும் - அந்தச் சிவத்தலத்தில் தங்கிக் கொண்டிருக்கும். நாளில் - காலத்தில். பிற - பிறவாக உள்ள. பதியும் - சிவத்தலங்களுக்கு எழுந்தருளி; ஒருமை பன்மை மயக்கம். பணியும் - அந்தச் சிவத்தலங்களில் எழுந்தருளியிருக்கும் சிவபெருமான்களை வணங்கும். காதல் - விருப்பத்தில். தலை நிற்பார் - அந்த நாயனார் தலைசிறந்து நிற்பவரானார்.

திருவீழிமிழலையைப் பற்றித் திருநாவுக்கரசு நாயனார் பாடியருளிய ஒரு திருநேரிசை வருமாறு:

“மறையிடைப் பொருளர் மொட்டின்

மலர்வுழி வாசத் தேனர்

கறவிடைப் பாலின் நெய்யர்

கரும்பினிற் கட்டி யாளர்

பிறையிடைப் பாம்பு கொன்றைப்
 பிணையல்சேர் சடையுள் நீர்
 விறகிடைத் தீயர் வீழி
 மிழலையுள் விகிர்ந ணாரே."

அந்த நாயனார் பாடியருளிய ஒரு திருவிருத்தம் வருமாறு:

"சுழிப்பட்ட கங்கையும் திங்களும்
 சூடிச்சொக் கம்பயின்றிர்
 பழிப்பட்ட பாம்பரைப் பற்றுடை
 யீர்படர் தீப்பருக
 விழிப்பட்ட காமனை விட்டர்
 மிழலையுள் ளீர்பிறவிச்
 சுழிப்பட்டு நும்மை மறக்கினும்
 என்னைக் குறிக்கொண்மினே."

அந்த நாயனார் பாடியருளிய ஒரு திருக்குறுந்தொகை வருமாறு:

"ஞால மேவிசும் பேநலம் தீமையே
 கால மேகருத் தேகருத் தால்தொழும்
 சீல மேதிரு வீழி மிழலையுள்
 கோல மேஅடி யேனைக் குறிக்கொளே."

அந்த நாயனார் பாடியருளிய ஒரு திருத்தாண்டகம் வருமாறு:

"நற்றவனத்தின் நல்லானைத் தீதாய் வந்த
 நஞ்சமுது செய்தானை அமுதம் உண்ட
 மற்றமரர் உவந்தாலும் உவவா தானை
 வருகாலம் செல்காலம் வந்த காலம்
 உற்றவத்தை உணர்ந்தாரும் உணர லாகா
 ஒருகடரை இருவிசும்பில் ஊர்மூன் றொன்றச்

செற்றவனைத் திருவீழி மிழலை யானைச்
சேராதார் தீநெறிக்கே சேர்கின் றாரே."

அந்த நாயனார் பாடியருளிய வேறு ஒரு
திருப்பதிகத்தில் வரும் ஒரு திருத் தாண்டகம் வருமாறு:

"புடைகுழ்ந்த பூதங்கள் வேதம் பாடப்
புலியூர்ச்சிற் றம்பலத்தே நடமாடு வார்
உடைகுழ்ந்த புலித்தோலர் கலிக்கச்சி மேற்
றளியுளார் குளிர்கோவை ஏகம் பத்தார்
கடைகுழ்ந்து பலிதேரும் கங்கா ளனார்
கழுமலத்தார் செழுமலர்த்தார்க் குழலி யோடும்
விடைகுழ்ந்த வெல்கொடியார் மங்கு செய்ய
வீழி மிழலையே மேனி னாரே."

வேறு ஒரு திருப்பதிகத்தில் வரும் ஒரு
திருத்தாண்டகம் வருமாறு:

"நெய்யினொடு பால்இளநீர் ஆடி னான்காண்
நித்தமண வாளைனென நிற்கின் றான்காண்
கையின்மழு வானொடுமான் ஏந்தி னான்காண்
காலனுயிர் காலாற் கழிவித் தான்காண்
செய்யதிரு மேனிவெண் ணீற்றி னான்காண்
செஞ்சடைமேல் வெண்மதியம் சேர்த்தி னான்காண்
செஞ்சடைக்கண் வெண்பிறைகொண் டணிந்தார் போலும்
திருவீழி மிழலையமர் சிவனார் போலும்
அஞ்சடக்கும் அடியவர்கட் கணியார் போலும்
அடியேனை ஆளுடைய அடிகள் தாமே."

இந்தத் தலத்தைப் பற்றி நட்பாடைப் பண்ணில்
திருஞானசம்பந்த மூர்த்தி நாயனார் பாடியருளிய ஒரு
பாசுரம் வருமாறு:

“ஈறாய்முதல் ஒன்றாய்இரு
 பெண்ணான்குணம் மூன்றாய்
 மாறாமறை நான்காய்வரு
 பூதம்மவை ஐந்தாய்
 ஆறார்கவை ஏழோசையொ
 டெட்டுத்திசை தானாய்
 வேறாய்உடன் ஆனான்இடம்
 ஈழிம்மிழ லையே.”

அந்த நாயனார் நட்ப்பாடைப் பண்ணில்
 பாடியருளிய ஒரு திருவிராகப் பாசரம் வருமாறு:

“அணிபெறு வடமர நிழலினில்
 அமர்வொடும் அடியிணை இருவர்கள்
 பணிதர அறநெறி மறையொடும்
 அருளிய பரனுறை வடமொளி
 மணிபொரு வருமர கதநில
 மலிபுனல் அணைதரு வயலணி
 திணிபொழில் தருமணம் மதுநுகர்
 அறுபதம் முரல்திரு மிழலையே.”

அந்த நாயனார் தக்கராகப் பண்ணில் பாடியருளிய
 ஒரு பாசரம் வருமாறு:

“புனைதல் புரிபுன் சடைதன்மேல்
 கனைதல் ஒருகங் கைகரந்தான்
 வினையில் லவர்வீ ழிம்மிழலை
 நினைவில் வலர்நெஞ் சமும்நெஞ்சே.”

குறிஞ்சிப்பண் அமைந்த ஒரு பாசரம் வருமாறு:

“பயிலும் மறையாளன்
 தலையிற் பலிகொண்டு
 துயிலும் பொழுதாடும்
 சோதி உறைகோயில்

மயிலும் மடமானும்
மதியும் இளவேயும்
வெயிலும் பொலிமாதர்
வீழி மிழலையே.”

குறிஞ்சிப்பண் அமைந்த ஒரு திருவிருக்குக் குறள்
வருமாறு:

“இறைவர் ஆயினீர் - மறைகொள் மிழலையீர்
கறைகொள் காசினை - முறைமை நல்குமே.”

வியாழக் குறிஞ்சிப் பண் அமைந்த ஒரு திருவிராகப்
பாசரம் வருமாறு:

“புகழ்மகள் துணையினர் புரிசூழல் உமைதனை
இகழ்வுசெய் தவனுடை எழில்மறை வழிவளர்
முகமது சிதைதர முனிவுசெய் தவன்மிகு
நிகழ்தரு மிழலையை நினையவல் லவரே.”

மேகராகக் குறிஞ்சிப்பண் அமைந்த ஒரு பாசரம்
வருமாறு:

“செந்தளிர்மா மலரோனும் திருமாலும்
ஏனமோ டன்ன மாகி
அந்தம்அடி காணாதே அவரேத்த
வெளிப்பட்டோன் அமரும் கோயில்
புந்தியினால் மறைவழியே புற்பரப்பி
நெய்சமிதை கையிற் கொண்டு
வெந்தழலின் வேட்டுலகின் மிகஅளிப்போர்
சேரும்ஊர் மிழலை ஆமே.”

காந்தார பஞ்சமப்பண் அமைந்த ஒரு பாசரம்
வருமாறு:

“நஞ்சினை உண்டிருள் கண்டர்பண்
டந்தகனைச் செற்ற

வெஞ்சின மூவிலைச் சூலத்தர்
 வீழி மிழலையார்
 அஞ்சனக் கன்னனுமை பங்கினர்
 கங்கையங் காடிய
 மஞ்சனச் செஞ்சடை யார்என
 வல்வினை மாயுமே."

சாதாரிப் பண்ணில் உள்ள ஒரு திருவிராகப் பாசுரம் வருமாறு:

"பட்டமுழ விட்டபணி வத்தினொடு
 பன்மறைகள் ஒது பணிநல்
 சிட்டர்கள் சயத்துதிகள் செய்யஅருள்
 செய்தழல்கொள் மேனி யவனுர்
 மட்டுலவு செங்கமல வேலிவயல்
 செந்நெல்வளர் மன்னு பொழில்வாய்
 விட்டுலவு தென்றல்வரை நாறு பதி
 வேதியர்கள் வீழி நகரே."

அதே பன் அமைந்த ஒரு திருவிராகப் பாசுரம் வருமாறு:

"பொன்னை புரிதரு சடைமினர்
 பொடியணி வடிவினர்
 உன்னினர் வினையவை களைதலை
 ம்ருவிய ஒருவனார்
 தென்னென இசைமுரல் சரிதையர்
 திகழ்தரு மார்பினில்
 மின்னென மினிர்வதொர் அரவினர்
 பதிவீழி மிழலையே."

சாதாரிப்பன் அமைந்த ஒரு திருமுக்காற் பாசுரம் வருமாறு:

“விரைமலி பொழிலணி மிழலையு ளீரொரு
வரைமிசை உறைவதும் வலதே
வரைமிசை உறைவதொர் வலதுடை மீருமை
உரைசெயும் அவைமறை ஒலியே.”

பழம்பஞ்சுரப்பண் அமைந்த ஈரடிப் பாசுரம் ஒன்று
வருமாறு:

“வேலினோத்தரு கண்ணினா ளுமை
பங்கன் அங்கணன் மிழலை மாநகர்
ஆல நீழலின் மேவினான் அடிக்
கன்பர்துன் பிலரே.”

பிறகு வரும் 293-ஆம் கவியின் உள்ளுறை வருமாறு:

‘இந்தப் பூமண்டலத்தில் புகழோடு விளங்கும் நீர்
ஒடும் பொன்னைக் கொழிக்கும் காவிரியாற்றினுடைய
கரையின் வழியாக எழுந்தருளி வணங்குவாராகி தோற்றப்
பொலிவு அமைந்துள்ளதும், ஒரு பசுமாட்டுக்குத்
தம்முடைய திருவருளை வழங்கும் குளிர்ச்சியைப் பெற்ற
திருவாவடு துறையில் திருக்கோயில் கொண்டு எழுந்தருளி
யிருக்கும் மாசிலாமணி ஈசுவரருடைய திருவடிகளை
அந்தத் திருவாவடு துறையை அடைந்து அந்த மாசிலாமணி
ஈசுவரரைத் தரையில் விழுந்து வணங்கிவிட்டுத் திருநாவுக்
கரசு நாயனார் சிவஞானமாகிய விருந்தை உண்டருளிய
வராக திருஞானசம்பந்த மூர்த்தி நாயனாருக்குச் சிவந்த
தங்கக் காசுகள் ஆயிரத்தையும் அந்த நாயனார் பாடியருளிய
ஒரு பாசுரத்திற்காக வழங்கியருளிய வகையை வாழ்த்தி
விட்டு அப்பால் எழுந்தருளி வேறு சிவத்தலங்களுக்கும்
அந்த நாயனார் எழுந்தருளி அந்தச் சிவத்தலங்களில்
எழுந்தருளியிருக்கும் சிவபெருமான்களை வணங்கு
கிறவரானார்.’ பாடல் வருமாறு:

“பூவிற் பொலியும் புளற்பொன்னிக்
 கரைபோய்ப் பணிவார் பொற்பமைந்த
 ஆவுக் கருளும் ஆவடுதன்
 டுறையார் பாதம் அணைந்திறைஞ்சி
 நாவுக் கரசர் ஞானபோ
 னகர்க்குச் செம்பொன் ஆயிரமும்
 பாவுக் களித்த திறம்போற்றிப்
 போந்து பிறவும் பணிகின்றார்.”

பூவில் - இந்தப் பூ மண்டலத்தில். 'மலர்களால்' எனலும் ஆம்; ஒருமை பன்மை மயக்கம். பொலியும் - புகழோடு விளங்கும். புளல் - நீர் ஓடும். பொன்னி - பொன்னைக் கொழிக்கும் காவிரியாற்றினுடைய. க்: சந்தி. கரை - கரையின் வழியாக. போய் - எழுந்தருளி. ப்: சந்தி. பணிவார் - வணங்குவாராகி; முற்றெச்சம். பொற்பு - தோற்றப் பொலிவு. அமைந்த - பொருந்தியுள்ளதும்; பெயரெச்ச வினையாலணையும் பெயர். ஆவுக்கு - ஒரு பசுமாட்டிற்கு. அருளும் - தம்முடைய திருவருளை வழங்கும். ஆவடுதண்டுறையார் - குளிர்ச்சியைப் பெற்ற திருவாவடுதுறையில் திருக்கோயில் கொண்டு எழுந்தருளியிருக்கும் மாசிலாமணி ஈசுவரருடைய. பாதம் - திருவடிகளை; ஒருமை பன்மை மயக்கம். அணைந்து - அந்தத் திருவாவடுதுறையை அடைந்து. இறைஞ்சி - அந்த மாசிலாமணி ஈசுவரரைத் தரையில் விழுந்து வணங்கி விட்டு. நாவுக்கரசர் - திருநாவுக்கரசு நாயனார். ஞான - சிவஞானமாகிய. போனகர்க்கு - விருந்தை உண்டருளிய வராகிய திருஞான சம்பந்த மூர்த்தி நாயனாருக்கு. ச்: சந்தி. செம் - சிவப்பாக விளங்கும். பொன் - தங்கக் காககள்; ஒருமை பன்மை மயக்கம். ஆயிரமும் - ஆயரத்தையும். பாவுக்கு - அந்தத் திருஞான சம்பந்த மூர்த்தி நாயனார் பாடிருளிய ஒரு பாசுரத்திற்காக. அளித்த - வழங்கியருளிய.

திறம் - வகையை. போற்றி - வாழ்த்திவிட்டு. ப்: சந்தி. போந்து - அப்பால் எழுந்தருளி. பிறவும் - வேறு சிவத்தலங்களுக்கும். பணிகின்றார் - அந்தத் திருநாவுக்கரசு நாயனார் எழுந்தருளி அந்தச் சிவத்தலங்களில் எழுந்தருளியிருக்கும் சிவபெருமான்களை வணங்குகிறவர் ஆனார்.

திருவாவடுதுறை: இது சோழ நாட்டில் காவிரி ஆற்றுக்குத் தென்கரையில் உள்ள சிவத்தலம். இங்கே கோயில் கொண்டிருப்பவர் மாசிலாமணி ஈசுவரர். அம்பிகை ஒப்பிலா அம்மை; அதுல்யகுச நாயகி எனவும் வழங்கப்படுவர். தீர்த்தம் கோழுத்தி தீர்த்தம். தலவிருட்சம் படர் அரச மரம். இது நாரசிங்கன் பேட்டை என்னும் ஊரிலிருந்து கிழக்குத் திசையில் ஒன்றரை மைல் தூரத்தில் உள்ளது. திருமூல நாயனார் ஆண்டுக்கு ஒரு பாடலாக மூவாயிரம் பாடல்களால் "திருமந்திரம்" என்னும் நூலை இயற்றியருளிய தலம் இது. அந்த நூல் சைவத் திருமுறைகளுக்குள் பத்தாம் திருமுறையாக உள்ளது. இந்தத் திருக்கோயிலில் மேற்குப் பிராகாரத்தில் அந்தத் திருமூல நாயனாருடைய சந்நிதி உள்ளது. திருஞானசம்பந்த மூர்த்தி நாயனார் தம்முடைய தந்தையாராகிய சிவபாத ஹிருதயர் யாகம் செய்யும் பொருட்டு,

“இடரினும் தளரினும் எனதுறு நோய்
தொடரினும் உன்கழல் தொழு தெழுவேன்
கடல்தனில் அமுதொடு கலந்த நஞ்சை
மிடறினில் அடக்கிய வேதியனே
இதுவோ எமை ஆளுமா நீவதொன் றெமக்கிலையேல்
அதுவோ உனதின்னருள் ஆவடு துறையானே.”

என வரும் பாசுரத்தைப் பாடியருளி ஒரு பொற்கிழியைப் பெற்ற தலம் இது.

திருநாவுக்கரசு நாயனார் திருவாவடுதுறையைப்
பற்றிப் பாடியருளிய ஒரு திரு நேரிசையில்,

“மாயிரு ஞாலம் எல்லாம்
மலரடி வணங்கும் போலும்
பாயிருங் கங்கை யானைப்
படர்சடை வைப்பர் போலும்
காயிரும் பொழில்கள் சூழ்ந்த
கழுமல வூராக் கம்பொன்
ஆயிரம் கொடுப்பர் போலும்
ஆவடு துறைய னாரே.”

என்று திருஞான சம்பந்த மூர்த்தி நாயனாருக்கு ஆயிரம்
பொற்காசுகளை வழங்கியருளியதைச் சிறப்பித்திருக்கிறார்.

இந்தத் தலத்தைப் பற்றித் தக்கேசிப் பண்ணில்
சுந்தரமூர்த்தி நாயனார் பாடியருளிய ஒரு பாசுரம் வருமாறு:

“ஒப்பிலா முலை யாள்ஒரு பாகா
உத்த மாமத்தம் ஆர்தரு சடையாய்
முப்பு ரங்களைத் தீவளைத் தங்கே
மூவருக் கருள் செய்யவல் லானே
செப்ப ஆல்நிழற் கீழிருந் தருளும்
செல்வ னேதிரு வாவடு துறையுள்
அப்ப னேளனை அஞ்சலென் றருளாய்
ஆர்எனக் குறவம ர்கள் ஏறே.”

இந்தத் தலத்தைப் பற்றிக் காந்தார பஞ்சமப்
பண்ணில் திருஞான சம்பந்த மூர்த்தி நாயனார் பாடியருளிய
மற்றொரு நாலடி மேல் வைப்புப் பாசுரம் வருமாறு:

“வாழினும் சாவினும் வருந்தினும் போய்
வீழினும் உன்கழல் விடுவேன் அல்லேன்

தாழிளந் தடம்புனல் தயங்கும் சென்னிப்
போழிள மதிவைத்த புண்ணி யனே
இதுவோ எமை ஆளுமா நீவ்தொன் நெமக்கிலையேல்
அதுவோ உனதின்னருள் ஆவடு துறையானே.”

இந்தத் தலத்தைப் பற்றித் திருநாவுக்கரசு நாயனார்
பாடியருளிய வேறொரு திருநேரிசை வருமாறு:

“விடைதரு கொடியர் போலும்
வெண்புரி நூலர் போலும்
படைதரு மழுவர் போலும்
பாய்புலித் தோலர் போலும்
உடைதரு கீளர் போலும்
உலகமும் ஆவர் போலும்
அடைபவர் இடர்கள் தீர்க்கும்
ஆவடு துறைய னாரே.”

அந்த நாயனார் பாடியருளிய மற்றொரு திருநேரிசை
வருமாறு:

“பெருமை நன்றுடைய தில்லை
என்றுநான் பேச மாட்டேன்
ஒருமையால் உன்னை உள்கி
உகந்துவான் ஏற மாட்டேன்
கருமையிட் டாய ஊனைக்
கட்டமே கழிக்கின் நேன்நான்
அருமையால் நஞ்சம் உண்ட
ஆவடு துறைய னானே.”

அந்த நாயனார் பாடியருளிய ஒரு திருக்குறுந்தொகை
வருமாறு:

“தவள மாமதிச் சாயலோர் சந்திரன்
பிளவு சூடிய பிஞ்ஞகன் எம்மிறை

அளவு கண்டிலன் ஆவடு தன்னுறைக்
களவு கண்டனர் ஒத்தனள் கன்னியே."

அந்த நாயனார் பாடியருளிய ஒரு திருத்தாண்டகம் வருமாறு:

"ஒருமணியை உலகுக்கோர் உறுதி தன்னை
உதயத்தின் உச்சியை உருமா னானைப்
பருமணியைப் பாலோடஞ் சாடி னானைப்
பவித்திரனைப் பசுபதியைப் பவளக் குன்றைத்
திருமணியைத் தித்திப்பைத் தேன தாகித்
தீங்கரும்பின் இன்கவையைத் திகழும் சோதி
அருமணியை ஆவடுதண் டுறையுள் மேய
அரளடியே அடிநாயேன் அடைந்துய்ந் தேனே."

அந்த நாயனார் பாடியருளிய வேறொரு
திருத்தாண்டகம் வருமாறு:

"நறுமா மலர்கொய்து நீரின் மூழ்கி
நாடோறும் நின்கழலே ஏத்தி வாழ்த்தித்
துறவாத துன்பம் துறந்தேன் தன்னைச்
குமுலகில் ஊழ்வினைவந் துற்றால் என்னே
உறவாகி வாளவர்கள் முற்றும் வேண்ட
ஒளிதிரைநீர்க் கடல்நஞ்சுண் டுய்யக் கொண்ட
அறவா அடியேனை அஞ்சேல் என்னாய்
ஆவடுதண் டுறையுறையும் அமர ரேறே."

இந்தத் தலத்தைப் பற்றித் தக்கேசிப் பண்ணில் சுந்தர
மூர்த்தி நாயனார் பாடியருளிய ஒரு பாசரம் வருமாறு:

"தெருண்ட வாயிடை நூல்கொண்டு சிலந்தி
சித்திரப் பந்தர் சிக்கன இயற்றச்
சுருண்ட செஞ்சடை யாய்அது தன்னைச்
சோழன் ஆக்கிய தொடர்ச்சிகண் டடியேன்

புரண்டு வீழ்ந்துநின் பொன்மலர்ப் பாதம்
 போற்றி போற்றிஎன் றன்பொடு புலம்பி
 அருண்டென் மேல்வினைக் கஞ்சிவந் தடைந்தேன்
 ஆவடு துறை ஆதிஎம். மாளே.”

பிறகு உள்ள 294-ஆம் கவியின் கருத்து வருமாறு:

‘சிவந்த சடாபாரத்தைத் தம்முடைய தலையின் மேற் பெற்றவராகிய சோமேசுவரர் திருக்கோயில் கொண்டு எழுந்தருளியிருக்கும் பழையாறை வடதளியை அந்தத் திருநாவுக்கரசு நாயனார் அடைய அந்தப் பழையாறை வடதளிக்கு அந்த நாயனார் எழுந்தருளிய காலத்தில் மயக்கத்தைப் பெற்ற சமணர்கள் மறைத்து வைத்திருந்த பழையாறை வடதளியில் நிலை பெற்று எழுந்தருளியிருக்கும் சிவபெருமானாராகிய சோமேசுவரரைத் தம்முடைய திருக்கரங்களைத் தம்முடைய தலையின் மேல் வைத்துக் கூப்பிக் கும்பிட்டு விட்டு அந்த நாயனார் பிறகு தரையில் விழுந்து அந்தச் சோமேசுவரரை வணங்கியருள அதனைப், பார்த்த வழியினால் அந்தச் சமணர்கள் தங்களுடைய பொய்யாகக் கொண்ட விமானம் என்று கூற அதனைக் கேட்டருளி அந்த நாயனார் சகிக்காத திருவுள்ளத்தில் மிகவும் புழுக்கத்தை அடைந்து.’ பாடல் வருமாறு:

“செய்ய சடையார் பழையாறை
 எய்த அதனிற் செல்பொழுதில்
 மையல் அமணர் மறைத்தவட
 தளியில் மன்னும் சிவனாரைக்
 கைகள் கூப்பித் தொழுதருளக்
 கண்ட வாற்றால் அமணர்கள்தம்
 பொய்கொள் விமானம் எனக்கேட்டுப்
 பொறாத உள்ளம் மிகப்புழுங்கி.”

இந்தப் பாடல் குளகம். செய்ய - சிவந்த. சடையார் - சடாபாரத்தைத் தம்முடைய தலையின் மேற் பெற்றவராகிய சோமேசுவரர். பழையாறை - திருக்கோயில் கொண்டு எழுந்தருளியிருக்கும் பழையாறை வடதளியை. எய்த - அந்தத் திருநாவுக்கரசு நாயனார் அடைய. அதனில் - அந்தப் பழையாறை வடதளிக்கு; உருபு மயக்கம். செல் - அந்த நாயனார் எழுந்தருளிய. பொழுதில் - காலத்தில். மையல் - மயக்கத்தை அடைந்த. அமணர் - சமணர்கள்; ஒருமை பன்மை மயக்கம். மறைத்த - மறைத்து வைத்திருந்த. வடதளியில் - பழையாறை வடதளியில். மன்னும் - நிலைபெற்று எழுந்தருளியிருக்கும். சிவனாரை - சிவபெருமானாராகிய சோமேசுவரரை. க்: சந்தி. கைகள் - தம்முடைய திருக்கரங்களை. கூப்பி - தம்முடைய தலையின் மேல் வைத்துக் கூப்பிக் கும்பிட்டு விட்டு. த்: சந்தி. தொழுதருள - பிறகு தரையில் விழுந்து அந்தச் சோமேசுவரரை வணங்கியருள. க்: சந்தி. கண்ட - அதனைப் பார்த்த. ஆற்றால் - வழியினால்; முறையினால். அமணர்கள் - அந்தச் சமணர்கள். தம் - தங்களுடைய. பொய் - பொய்யாக. கொள் - கொண்ட. விமானம் என - விமானம் என்று கூற; என: இடைக்குறை. க்: சந்தி. கேட்டு - அதனைக் கேட்டருளி. ப்: சந்தி. பொறாத - அந்த நாயனார் சகிக்காத. உள்ளம் - தம்முடைய திருவுள்ளத்தில். மிக - மிகவும். ப்: சந்தி. புழுங்கி - புழுக்கத்தை அடைந்து; வருத்தத்தை அடைந்து.

பிறகு உள்ள 295-ஆம் கவியின் கருத்து வருமாறு:

‘அந்தத் திருநாவுக்கரசு நாயனார் அந்த விமானத்துக்குச் சம்பமாக அங்கே ஓர் இடத்தினுடைய பக்கத்தை அடைந்தருளி நறுமணம் கமழும் வாசனையைப் பெற்ற கொன்றை மாலையை அணிந்திருக்கும்

திருமுடியைப் பெற்றவராகிய சோமேசுவரருடைய வெற்றிக் கழலைப் பூண்டு விளங்குபவையும் செந்தாமரை மலர்களைப் போலச் சிவப்பாக உள்ளவையும் ஆகிய அந்தச் சோமேசுவரருடைய திருவடிகளைத் தியானித்து, "மந்த புத்தியைப் பெற்றவர்களாகிய சமணர்கள் வஞ்சகமான செயலால் சிவலிங்கத்தை மறைத்து வைத் திருந்த வஞ்சனையைப் போக்கியருளிப் பாச பந்தத்தைப் பெற்ற சமணர்களாகிய இழிந்த குணங்களையும் இழிவான செயல்களையும் பெற்றவர்களுடைய வஞ்சக இயல்பைப் போக்கியருளுவீராக." என வேண்டிக் கொண்டு திருநாவுக்கரசு நாயனார் அந்தச் சோமேசுவரரை வணங்கிக் கொண்டு பழையாறை வடதளியில் தங்கிக் கொண்டிருந்தார்.' பாடல் வருமாறு:

"அந்த விமானம் தனக்கருகா
ஆங்கோர் இடத்தின் பாங்கெய்திக்
கந்தம் மலரும் கடிக்கொன்றை
முடியார் செய்ய கழல்உன்னி
'மந்த அமணர் வஞ்சனையால்
மறைத்த வஞ்சம் ஒழித்தருளிப்
பந்தம் கொண்ட குண்டர்திறம்
பாற்றும்' என்று பணிந்திருந்தார்."

அந்த - அந்தத் திருநாவுக்கரசு நாயனார் அந்த.
விமானம் தனக்கு - விமானத்துக்கு. தன்: அசை நிலை.
அருகா - சமீபமாக. ஆங்கு - அங்கே. ஓர் இடத்தின் - ஓர்
இடத்தினுடைய. பாங்கு - பக்கத்தை. எய்தி - அந்தத்
திருநாவுக்கரசு நாயனார் அடைந்தருளி. க்: சந்தி. கந்தம் -
நறுமணம். மலரும் - உள்ள மலர்களாகிய; ஒருமை
பன்மை மயக்கம். கடி - வாசனை வீசும் க்: சந்தி. கொன்றை
- கொன்றை மலர் மாலையை; ஆகு பெயர். முடியார் -

அணிந்த திருமுடியைப் பெற்றவராகிய சோமேசுவரருடைய. செய்ய கழல் - வெற்றிக் கழலைப் பூண்டு விளங்குபவையும் செந்தாமரை மலர்ளைப் போலச் சிவப்பாக உள்ளவையும் ஆகிய அந்தச் சோமேசுவரருடைய திருவடிகளை; ஆகு பெயர். உன்னி - தியானித்துக் கொண்டு. மந்த - மந்தப் புத்தியைப் பெற்றவர்களாகிய; ஆகு பெயர். அமணர் - சமணர்கள்; ஒருமை பன்மை மயக்கம். வஞ்சனையால் - தாங்கள் புரிந்த வஞ்சகமான செயலால். மறைத்த - சிவலிங்கத்தை மறைத்து வைத்திருந்த. வஞ்சம் - வஞ்சனையைக் கொண்ட செயலை. ஒழித்தருளி - போக்கியருளி. ப்: சந்தி. பந்தம் - பாச பந்தத்தை. கொண்ட - பெற்ற. குண்டர் - சமணர்களாகிய இழிந்த குணங்களையும் இழிவான செயல்களையும் பெற்றவர்களுடைய; ஒருமை பன்மை மயக்கம். திறம் - வஞ்சகமான இயல்பை. பாற்றும் - போக்கியருளுவீராக. என்று - என வேண்டிக் கொண்டு. பணிந்து - அந்தச் சோமேசுவரரை வணங்கிக் கொண்டு. இருந்தார் - பழையாறை வடதளியில் அந்த நாயனார் தங்கிக் கொண்டிருந்தார்.

அடுத்து வரும் 296-ஆம் கவியின் கருத்து வருமாறு:

“தேவரீருடைய திருமேனியைத் தரிசித்து அடியேன் தேவரீரைப் பணிந்தாலல்லாமல் வேறு இடத்திற்குச் செல்லமாட்டேன்” எனத் திருநாவுக்கரசு நாயனார் திருவாய் மலர்ந்தருளிச் செய்து விட்டு தம்முடைய எண்ணத்தை நிறைவேற்றும் வாகீசராகிய திருநாவுக்கரசு நாயனார் திருவமுது செய்யாமலே பழையாறை வடதளியில் தங்கிக் கொண்டிருந்தார்; அவருடைய தலைவராகிய சோமேசுவரரும் அந்த நாயனார் திருவமுது செய்யாமல் பட்டினியாகக் கிடப்பதைத் தெரிந்து

கொண்டருளி அந்தப் பழையாறை வடதளியில்
திருநாவுக்கரசு நாயனாரை வணங்குவதற்காக உறுதியாகப்
பல்லவ அரசனுக்கு அந்தச் சோமேசுவரர் சொப்பனத்தில்
எழுந்தருளி திருவாய் மலர்ந்தருளிச் செய்கிறவரானார்.'
பாடல் வருமாறு:

“ வண்ணம் கண்டு நான் உம்மை
வணங்கி யன்றிப் போகேன்' என்
றெண்ணம் முடிக்கும் வாகீசர்
இருந்தார் அமுது செய்யாதே;
அண்ண லாரும் அது உணர்ந்தங்
கரசு தம்மைப் பணிவதற்குத்
திண்ண மாக மன்னனுக்குக்
கனவில் அருளிச் செய்கின்றார்.”

வண்ணம் - தேவரீருடைய திருமேனி அழகை.
கண்டு - தரிசித்து. நான் - அடியேன். உம்மை - தேவரீரை.
வணங்கி அன்றி - பணிந்தால் அல்லாமல். ப்: சந்தி.
போகேன் - இந்தப் பழையாறை வடதளியை விட்டு விட்டு
வேறு இடங்களுக்குச் செல்ல மாட்டேன். என்று - எனத்
திருநாவுக்கரசு நாயனார் திருவாய் மலர்ந்தருளிச் செய்து
விட்டு. எண்ணம் - தாம் எண்ணிய எண்ணத்தை. முடிக்கும்
- நிறைவேற்றும். வாகீசர் - வாகீசராகிய திருநாவுக்கரசு.
நாயனார். அமுது செய்யாது - திருவமுது செய்யாமலே
பட்டினியாக. ஏ: அசை நிலை. இருந்தார் - பழையாறை
வடதளியில் தங்கிக் கொண்டிருந்தார். அண்ணலாரும் -
அவருடைய தலைவராகிய சோமேசுவரரும். அண்ணலார் -
'பெருமையைப் பெற்றவர்' எனலும் ஆம். அது - அந்த
நாயனார் திருவமுது செய்யாமல் பட்டினியாகக்
கிடப்பதை. உணர்ந்து - தெரிந்து கொண்டருளி. அங்கு -
அந்தப் பழையாறை வடதளியில். அரசு தம்மை -

திருநாவுக்கரசு நாயனாரை; திணை மயக்கம். தம்: அசை நிலை. ப்: சந்தி. பணிவதற்கு - வணங்குவதற்காக. த்: சந்தி. தின்னமாக - உறுதியாக. மன்னனுக்கு - பல்லவ அரசனுக்கு. க்: சந்தி. கனவில் - அந்த அரசன் துயிலும் போது அவனுடைய சொப்பனத்தில். அருளி - எழுந்தருளி. ச்: சந்தி. செய்கின்றார் - பின் வருமாறு அந்தச் சோமேசுவரர் திருவாய் மலர்ந்தருளிச் செய்கிறவரானார்.

பிறகு வரும் 297-ஆம் கவியின் உள்ளுறை வருமாறு:

'சிறிதளவும் நல்ல புத்தி இல்லாத சமணர்கள் எம்மை மறைத்து வைக்க நாம் எழுந்தருளியிருந்தோம்' என அந்தப் பழையாறை வடதளியில் அடையாளங்களாகிய சின்னங்களைத் தெரிந்துகொள்ளுமாறு அந்தப் பல்லவ மன்னனுக்குப் புரிந்தருளி, "எம்மைத் திருநாவுக்கரசு நாயனார் கும்பிடும் பொருட்டு நல்ல வழியில் செல்லுவது இல்லாத சமணர்களைப் பூண்டோடு அழித்து நீக்கி விட்டுப் போகச் செய்வாயாக" என்று சோமேசுவரர் திருவாய் மலர்ந்தருளிச் செய்ய உதயமாகும் நேரத்தில் உணர்ச்சியைப் பெற்று துயிலிலிருந்து எழுந்திருந்த அந்தப் பல்லவ மன்னனும் தன்னுடைய செந்தாமரை மலர்களைப் போலச் சிவந்த கைகளைத் தன்னுடைய தலையின் மேல் வைத்துக் கூப்பிக் கும்பிட்டு விட்டுப் பிறகு தரையில் விழுந்து அந்தச் சோமேசுவரரை வணங்கி.' பாடல் வருமாறு:

" 'அறிவில் அமணர் நமைமறைப்ப

இருந்தோம்' என்றங் கடையாளக்

குறிகள் அறியச் செய்தருளி

'நம்மை அரசு கும்பிடுவான்

நெறியில் அமணர் தமையழித்து

நீக்கிப் போக்'கென் றருள்புரியச்

செறிவில் அறிவுற் றெழுந்தவனும்

செங்கை தலைமேற் குவித்திறைஞ்சி."

இந்தப் பாடல் குளகம். அறிவு - சிறிதளவும் நல்ல புத்தி. இல் - இல்லாத; கடைக்குறை. அமணர் - சமணர்கள்; ஒருமை பன்மை மயக்கம். நமை - எம்மை; இடைக்குறை. மறைப்ப - மறைத்து வைக்க. இருந்தோம் - யாம் எழுந்தருளியிருந்தோம். என்று - என. அங்கு - அந்தப் பழையாறை வடதளியில். அடையாள - அடையாளங்களாகிய; ஒருமை பன்மை மயக்கம். க்: சந்தி. குறிகள் - சின்னங்களை. அறிய - தெரிந்து கொள்ளுமாறு. ச்: சந்தி. செய்தருளி - அந்தப் பல்லவ மன்னனுக்குப் புரிந்தருளி. நம்மை - எம்மை. அரசு - திருநாவுக்கரசர்; திணை மயக்கம். கும்பிடுவான் - கும்பிட்டு வணங்கும் பொருட்டு. நெறி - நல்ல வழியில் நடத்தல். இல் - இல்லாத; கடைக்குறை. அமணர்தமை - சமணர்களை. தமை : இடைக்குறை. தம்: அசை நிலை. அழித்து - பூண்டோடு அழித்து. நீக்கி - அகற்றி விட்டு. ப்: சந்தி. போக்கு - போகச் செய்வாயாக. என்று - என. அருள் புரிய - சோமேசுவரர் திருவாய் மலர்ந்தருளிச் செய்ய. ச்: சந்தி. செறிவில் - உதயமாகும் நேரத்தில். அறிவுற்று - உணர்ச்சியைப் பெற்று. எழுந்தவனும் - துயிலிலிருந்து எழுந்திருந்த அந்தப் பல்லவ மன்னனும். செங்கை - தன்னுடைய செந்தாமரை மலர்களைப் போலச் சிவந்த கைகளை. கை: ஒருமை பன்மை மயக்கம். தலை மேல் - தன்னுடைய தலையின் மேல் வைத்து. குவித்து - கூப்பிக் கும்பிட்டு விட்டு. இறைஞ்சி - பிறகு தரையில் விழுந்து அந்தச் சோமேசுவரரை வணங்கி.

பிறகு உள்ள 298-ஆம் கவியின் கருத்து வருமாறு:

'அந்தப் பல்லவ மன்னன் தான் துயிலும் போது பார்த்த சொப்பனத்தில் சோமேசுவரர் எழுந்தருளிய

அதிசயத்தைத் தன்னுடைய அமைச்சர்களுக்குக் கூறி அவர்களுடன் சேர்ந்து வேகமாகப் பழையாறை வடதளியை அடைந்து எல்லாத் தேவர்களுக்கும் தலைவனாகிய சோமேசுவரன் திருவாய் மலர்ந்தருளிச் செய்த அடையாளங்களை உடைய வழியைப் பார்த்துத் தெரிந்து கொண்டு சமணர்களாகிய இழிந்த செயல்களையும் இழிவான குணங்களையும் பெற்றவர்கள் புரிந்த வஞ்சகச் செயலை எண்ணி அந்தப் பல்லவ மன்னன் குலாவிய பெருமையைப் பெற்ற திருத்தொண்டராகிய திருநாவுக்கரசு நாயனாரை அவருடைய திருவடிகளில் விழுந்து பணிந்து விட்டுக் கூட்டமாகக் கூடியிருந்த சமணர்களாகிய மரங்களினுடைய வேர்களை அறுத்து விட்டான்.' பாடல் வருமாறு:

"கண்ட வியப்பு மந்திரிகட்
கியம்பிக் கூடக் கடிதெய்தி
அண்டர் பெருமான் அருள்செய்த
அடையா எத்தின் வழிகண்டு
குண்டர் செய்த வஞ்சனையைக்
குறித்து வேந்தன் குலவுபெருந்
தொண்டர் தம்மை அடிவணங்கித்
தொக்க அமணர் தூர்அறுத்தான்."

கண்ட - அந்தப் பல்லவ மன்னன் தான் துயிலும் போது பார்த்த சொப்பனத்தில் சோமேசுவரர் எழுந்தருளிய. வியப்பு - அதிசயத்தை. மந்திரிகட்கு - தன்னுடைய அமைச்சர்களுக்கு. இயம்பி - கூறி. க்: சந்தி. கூட - அந்த மந்திரிகளுடன் சேர்ந்து. க்: சந்தி. கடிது - வேகமாக. எய்தி - பழையாறை வடதளியை அடைந்து. அண்டர் - எல்லாத் தேவர்களுக்கும்; ஒருமை பன்மை மயக்கம். பெருமான் - தலைவனாகிய சோமேசுவரன். அருள் செய்த - திருவாய்

மலர்ந்தருளிச் செய்த. அடையாளத்தின் - அடையாளங்
களை உடைய; ஒருமை பன்மை மயக்கம். வழி - வழியை.
கண்டு - பார்த்துத் தெரிந்து கொண்டு. குண்டர் -
சமணர்களாகிய இழிந்த செயல்களையும் இழிவான
குணங்களையும் பெற்றவர்கள்; ஒருமை பன்மை மயக்கம்.
செய்த - புரிந்த. வஞ்சனையை - சிவலிங்கப் பெருமானை
மறைத்து வைத்ததாகிய வஞ்சகச் செயலை. க்: சந்தி.
குறித்து - எண்ணி. வேந்தன் - அந்தப் பல்லவ மன்னன்.
குலவு - தன்னோடு குலாவியிருந்த. பெரும் -
பெருமையைப் பெற்று விளங்கும். தொண்டர் தம்மை -
திருத்தொண்டராகிய திருநாவுக்கரசு நாயனாரை. தம்:
அசைநிலை. அடி - அவருடைய திருவடிகளை; ஒருமை
பன்மை மயக்கம். வணங்கி - விழுந்து பணிந்து விட்டு. த்:
சந்தி. தொக்க - கூட்டமாகக் கூடிக்கொண்டிருந்த. அமணர்
- சமணர்களாகிய மரங்களினுடைய; ஒருமை பன்மை
மயக்கம். தூர் - வேர்களை; ஒருமை பன்மை மயக்கம்.
சமணர்கள் சிறிதேனும் உணர்ச்சி அற்றவர்களாதலின்
அவர்களை மரங்கள் என்றார். அறுத்தான் - அந்தப் பல்லவ
மன்னன் அறுத்து விட்டான்.

பிறகு வரும் 299-ஆம் கவியின் கருத்து வருமாறு:

'சிங்கத்தினால் மிதிக்கப்பட்ட யானைக் கூட்டங்
களைப் போல பூண்டு இல்லாமல் கருவறுக்கப்பட்டு
மிதியுண்ட சமணர்கள் ஆயிரம் பேர்களும் இறந்து
போனதற்குப் பிறகு அந்த மேம்பாட்டைப் பெற்ற பல்லவ
மன்னன் பரமேசுவரராகிய சோமேசுவரருக்குக் கோபுரத்தைக்
கட்டுவித்து விளக்கத்தை அடையச் செய்ததற்குப் பிறகு
அவருக்கு உண்டான வழிபாட்டுக்கும் அருச்சனைக்கும்
அறக் கட்டளைகள் எல்லாவற்றையும் உண்டாக்கிவிட்டு
அந்தச் சோமேசுவரரைத் தரையில் விழுந்து வணங்க

சிவஞானத்தைப் பெற்ற திருநாவுக்கரசு நாயனாரும் திருக்கோயிலுக்குள் நுழைந்து அந்தச் சோமேசுவரரைத் தரையில் விழுந்து வணங்கிவிட்டுத் தம்முடைய தலைவராகிய அந்த ஈசுவரருடைய சந்நிதியில் வாழ்த்தி வணங்குவாரானார்.' பாடல் வருமாறு:

“ஆனை இனத்தில் துகைப்புண்ட
அமணா யிரமும் மாய்ந்ததற்பின்
மேன்மை அரசன் ஈசர்க்கு
விமானம் ஆக்கி விளக்கியபின்
ஆன வழிபாட் டர்ச்சனைக்கு
நிபந்தம் எல்லாம் அமைத்திறைஞ்ச
ஞான அரசும் புக்கிறைஞ்சி
நாதர் முன்பு போற்றுவார்.”

ஆனை இனத்தில் - சிங்கத்தினால் மிதிக்கப்பட்ட யானைகளினுடைய கூட்டங்களைப் போல; ஒருமை பன்மை மயக்கம். துகைப்புண்ட - பூண்டு இல்லாமல் கருவறுக்கப்பட்டு மிதியுண்டு. அமண் - சமணர்கள்; ஒருமை பன்மை மயக்கம்; திணை மயக்கம். ஆயிரமும் - ஆயிரம் பேர்களும். மாய்ந்ததற் பின் - இறந்து போனதற்குப் பிறகு. மேன்மை - அந்த மேம்பாட்டைப் பெற்ற. அரசன் - பல்லவ மன்னன். ஈசர்க்கு - பரமேசுவரராகிய சோமேசுவரருக்கு. விமானம் - திருக்கோயிலையும் கோபுரத்தையும். ஆக்கி - கட்டுவித்து. விளக்கிய பின் - விளக்கத்தை அடையுமாறு செய்ததற்குப் பிறகு. ஆன - அந்த ஈசருக்கு உண்டான. வழிபாட்டு - வழிபாட்டுக்கும். அர்ச்சனைக்கு - அருச்சனைக்கும். நிபந்தம் - அறக் கட்டளைகள்; ஒருமை பன்மை மயக்கம். எல்லாம் - எல்லாவற்றையும். அமைத்து - உண்டாக்கி விட்டு. இறைஞ்ச - அந்தச் சோமேசுவரரைத் தரையில்

விழுந்து வணங்க. ஞான - சிவஞானத்தைப் பெற்ற. அரசும் - திருநாவுக்கரசு நாயனாரும்; திணை மயக்கம். புக்கு - சோமேசுவரருடைய திருக்கோயிலுக்குள் நுழைந்து. இறைஞ்சி - அந்த ஈசுவரரைத் தரையில் விழுந்து வணங்கி விட்டு. நாதர் - தம்முடைய தலைவராகிய அந்த ஈசுவரருடைய. முன்பு - சந்நிதியில் நின்று கொண்டு. போற்றுவார் - வாழ்த்தி வணங்குவாரானார்.

அடுத்து வரும் 300-ஆம் கவியின் கருத்து வருமாறு:

“தங்களுடைய தலைகளில் உள்ள மயிர்களைத் தாங்களே பிடுங்கிக் கொண்டு விட்டு நின்று கொண்டே உணவுகளை உண்ணும் இழிந்த சாதியிற் பிறந்த சமணர்கள் மறைத்து வைத்திருந்தாலும் அந்த ஒரு நிலையும் இல்லாதவர்களாகிய சமணர்கள் தம்முடைய வஞ்சகமான நிலைமையினால் சிவலிங்கப் பெருமானை மறைத்து வைக்க முடியுமோ?” என்னும் கருத்தை வைத்துப் பாடியருளும் விலை இல்லாத உண்மைகளைக் கூறும் பல திருக்குறுந் தொகைகளை அந்தத் திருநாவுக்கரசு நாயனார் பாடியருளி விட்டு திருவீழிமிழலைக்கு வெளியில் எழுந்தருளி அந்தத் திருவீழிமிழலையில் தங்கியிருந்து கொண்டே மூன்று இலைகளைப் பெற்ற சூலமாகிய ஆயுதத்தை ஏந்தியவராகிய சிவபெருமானார் சேர்ந்து எழுந்தருளிய சிவத்தலங்கள் பிறவற்றிற்கும் எழுந்தருளி அந்தச் சிவத்தலங்களில் திருக்கோயில் கொண்டு எழுந்தருளியிருக்கும் சிவபெருமான்களை அந்த நாயனார் வணங்குவதற்காக அடைவாரானார்.’ பாடல் வருமாறு:

“தலைமில் மயிரைப் பறித்துண்ணும்
சாதி அமணர் மறைத்தாலும்
நிலையி லாதார் நிலைமையினால்
மறைக்க ஒண்ணு மோ?’என்னும்

விலையில் வாய்மைக் குறுந்தொகைகள் ,
 விளம்பிப் புறம்போந் தங்கமர்ந்தே
 இலைகொள் சூலப் படையார்சேர்
 இடங்கள் பிறவும் தொழஅணைவார்."

தலையில் - தங்களுடைய தலைகளில் உள்ள;
 ஒருமை பன்மை மயக்கம். மயிரை - மயிர்களை; ஒருமை
 பன்மை மயக்கம். ப்: சந்தி. பறித்து - தாங்களே பிடுங்கிக்
 கொண்டு விட்டு. இதை 'உலோச்சு' என்பர். உண்ணும் -
 நின்று கொண்டே உணவுகளை உண்ணும். சாதி - இழிந்த
 சாதியாகிய சமணர் சாதியிற் பிறந்த. அமணர் - சமணர்கள்;
 ஒருமை பன்மை மயக்கம். மறைத்தாலும் - சிவலிங்கப்
 பெருமானை மறைத்து வைத்திருந்தாலும். நிலை -
 தமக்கென்று ஒரு நிலையான வாழ்க்கை நிலையை.
 இலாதார் - பெறுதல் இல்லாதவர்களாகிய அந்தச்
 சமணர்கள்; இடைக்குறை; ஒருமை பன்மை மயக்கம்.
 நிலைமையினால் - தங்களுடைய வஞ்சகமான நிலையால்.
 மறைக்க - அந்தச் சிவலிங்கத்தை மறைத்து வைக்க.
 ஒண்ணுமோ - முடியுமோ. என்னும் - என்னும் கருத்தை
 வைத்துத் தாம் பாடியருளும். விலை இல் - விலை
 கொடுத்து வாங்குதல் இல்லாத. இல்: கடைக்குறை.
 வாய்மை - உண்மைகளைக் கூறும்; ஒருமை பன்மை
 மயக்கம். க்: சந்தி. குறுந்தொகைகள் - பல
 திருக்குறுந்தொகைகளை. விளம்பி - அந்த நாயனார்
 பாடியருளி. ப்: சந்தி. புறம் - திருவீழிமிழலைக்கு
 வெளியில். போந்து - எழுந்தருளி. அங்கு - அந்தத்
 திருவீழிமிழலையில். அமர்ந்தே - தங்கிக் கொண்டிருந்த
 படியே. இலைகொள் - மூன்று இலைகளைக் கொண்ட;
 ஒருமை பன்மை மயக்கம். சூலப்படையார் - சூலமாகிய
 ஆயுதத்தை ஏந்தியவராகிய சிவபெருமானார். சேர் -
 சேர்ந்து எழுந்தருளிய. இடங்கள் - சிவத் தலங்கள். பிறவும்

- பிறவற்றிற்கும் எழுந்தருள. தொழ - அந்தச் சிவத்தலங்களில் திருக்கோயில் கொண்டு எழுந்தருளியிருக்கும் சிவபெருமான்களை அந்த நாயனார் வணங்குவதற்காக. அனைவார் - அடைவாரானார்.

இந்தப் பாடலில் குறிப்பிட்ட திருக்குறுந் தொகைகள் பழையாறை வடதளியைப் பற்றித் திருநாவுக்கரசு நாயனார் பாடியருளியவை. அவை வருமாறு:

“தலையெ லாம்பறிக் கும்சமண் கையர்உள்
நிலையி னால்மறைத் தால்மறைக் கொண்ணுமே
அலையி னார்பொழில் ஆறை வடதளி
நிலையி னான்அடி யேநினைந் துய்ம்மினே.” (1)

“மூக்கி னால்முரன் றோதியக் குண்டிகை
தூக்கி னார்குலம் தூரறுத் தேதனக்
காக்கி னான்அணி ஆறை வடதளி
நோக்கி னார்க்கில்லை யால்அரு நோய்களே.” (2)

“கண்ட ரைக்குணம் இல்லரைக் கூறையில்
மிண்ட ரைத்துரந் தவிம லன்றனை
அண்ட ரைப்பழை யாறை வடதளிக்
கண்ட ரைத்தொழு துய்ந்தன கைகளே.” (3)

“முடைய ரைத்தலை முண்டிக்கும் மொட்டரைக்
கடைய ரைக்கடிந் தார்கனல் வெண்மழுப்
படைய ரைப்பழை யாறை வடதளி
உடைய ரைக்குளிர்ந் துள்குமென் உள்ளமே.” (4)

“ஒள்ள நிக்கணார் முன்னமன் நின்றுணும்
கள்ள ரைக்கடிந் தகருப் பூறலை
அள்ள லம்புனல் ஆறை வடதளி
வள்ள லைப்புக ழத்துயர் வாடுமே.” (5)

“நீதி யைக்கெட நின்றம னேஉணும்
சாதி யைக்கெடு மாசெய்த சங்கரன்
ஆதி யைப்பழை யாறை வடதளிச்
சோதி யைத்தொழு வார்துயர் தீருமே.” (6)

“திரட்டி ரைக்க வளம்தனிக் கும்சமண்
பிரட்ட ரைப்பிரித் தபெரு மான்றனை
அருட்டி றத்தணி யாறை வடதளித்
தெருட்ட ரைத்தொழத் தீவினை தீருமே.” (7)

“ஒதி னத்தெழுத் தஞ்சுன ராச்சமண்
வேதி னைப்படுத் தானைவெம் கூற்றுகை
பாத னைப்பழை யாறை வடதளி
நாத னைத்தொழ நம்வினை நாசமே.” (8)

“வாமி ருந்தமி மேபடித் தானுறா
ஆமி ரஞ்சம னும்மழி வாக்கினான்
பாமி ரும்புளல் ஆறை வடதளி
மேய வள்ளனை வல்வினை வீடுமே.” (9)

“செருத்த னைச்செயும் சேணரக் கன்னுடல்
எருத்தி றவிரால் இறை ஊன்றிய
அருத்த னைப்பழை யாறை வடதளித்
திருத்த னைத்தொழு வார்வினை தேயுமே.” (10)

பிறகு வரும் 301-ஆம் கவியின் கருத்து வருமாறு:

‘பொங்கிக் கொண்டு ஒடி வரும் நீர் நிரம்பிய
பொன்னைக் கொழிக்கும் காவிரியாற்றினுடைய இரண்டு
கரைகளிலும் போர் புரியும் இடபவாகனத்தை ஒட்டுபவ
ராகிய சிவ பெருமானார் தங்கி எழுந்தருளியிருக்கும் பல

சிவத்தலங்களுக்குள் அந்தத் திருநாவுக்கரசு நாயனார் நுழைந்து அந்தச் சிவத்தலங்களில் திருக்கோயில் கொண்டு எழுந்தருளியிருக்கும் சிவபெருமான்களை வணங்கி விட்டுச் செந்தமிழ் மொழியில் அமைந்த மாலைகளாகிய பல திருப்பதிகங்களையும் அந்தச் சிவபெருமான்களுக்கு அணிந்துவிட்டு மேலே அந்த நாயனார் எழுந்தருளி, எந்த ஊர்களிலும் நிரம்பியுள்ள புகழைப் பெற்றவராகிய அந்தத் திருநாவுக்கரசு நாயனார் முடிவு இல்லாத திருத் தொண்டர்கள் தம்மை எதிர் கொண்டு வரவேற்கச் சிவந்த கண்களைப் பெற்ற இடப வாகனத்தை ஓட்டுபவராகிய ஜம்புகேசுவரர் திருக்கோயில் கொண்டு எழுந்தருளியிருக்கும் திருவானைக்காவிற்குப் பக்கத்திற்கு எழுந்தருளி அடைந்தார்.' பாடல் வருமாறு:

“பொங்கு புனலார் பொன்னியினில்
இரண்டு கரையும் பொருவிடையார்
தங்கும் இடங்கள் புக்கிறைஞ்சித்
தமிழ்மா லைகளும் சாத்திப்போய்
எங்கும் நிறைந்த புகழாளர்
ஈறில் தொண்டர் எதிர்கொள்ளச்
செங்கண் விடையார் திருவானைக்
காவின் மருங்கு சென்றனைந்தார்.”

பொங்கு - பொங்கிக் கொண்டு ஓடி வரும். புனல் - நீர். ஆர் - நிரம்பிய. பொன்னியினில் - பொன்னைக் கொழிக்கும் காவிரியாற்றினுடைய; உருபு மயக்கம். இரண்டு கரையும் - இரண்டு கரைகளிலும். கரை: ஒருமை பன்மை மயக்கம். பொரு - போர் புரியும். விடையார் - இடப வாகனத்தை ஓட்டுபவராகிய சிவபெருமானார். தங்கும் - தங்கி எழுந்தருளியிருக்கும். இடங்கள் - பல சிவத்தலங்களுக்கும். புக்கு - அந்தத் திருநாவுக்கரசு

நாயனார் நுழைந்து. இறைஞ்சி - அந்தச் சிவத்தலங்களில் திருக்கோயில் கொண்டு எழுந்தருளியிருக்கும் சிவபெருமான்களை வணங்கிவிட்டு. த்: சந்தி. தமிழ் - செந்தமிழ் மொழியில் அமைந்த. மாலைகளும் - மாலைகளாகிய பல திருப்பதிகங்களையும். சாத்தி - அந்தச் சிவபெருமான்களுக்கு அணிந்துவிட்டு. ப்:சந்தி. போய் - அந்த நாயனார் மேலே எழுந்தருளி. எங்கும் - எந்த ஊர்களிலும். நிறைந்த - நிரம்பியுள்ள. புகழாளர் - புகழைப் பெற்றவராகிய அந்தத் திருநாவுக்கரசு நாயனார். ஈறு - கணக்கிட்டால் ஒரு முடிவு. இல் - இல்லாத; கடைக்குறை. தொண்டர் - திருவானைக் காவில் வாழும் திருத்தொண்டர்கள்; ஒருமை பன்மை மயக்கம். எதிர்கொள்ள - தம்மை எதிர்கொண்டு வரவேற்க. ச்: சந்தி. செம் - சிவப்பாக இருக்கும். கண் - கண்களைப் பெற்ற; ஒருமை பன்மை மயக்கம். விடையார் - இடபவாகனத்தை ஓட்டுபவராகிய ஜம்புகேசுவரர். திருவானைக் காவின் - திருக்கோயில் கொண்டு எழுந்தருளியிருக்கும் திருவானைக்காவிற்கு. மருங்கு - பக்கத்திற்கு. சென்று - எழுந்தருளி. அணைந்தார் - அடைந்தார்.

திருவானைக்கா: இது சோழ நாட்டில் காவிரியாற்றிற்கு வடகரையில் உள்ள சிவத்தலம். இங்கே கோயில் கொண்டிருப்பவருடைய திருநாமங்கள் ஜம்புகேசுவரர், ஜம்புநாதர் என்பவை. அம்பிகை அகிலாண்ட நாயகி. தலவிருட்சம் வெள்ளை நாவல் மரம். இது ஜம்புகேசுவரம் எனவும் வழங்கும். இது திருச்சிராப்பள்ளிக்கு வடக்குத் திசையில் இரண்டரை மைல் தூரத்தில் உள்ளது. இடையில் காவிரியாற்றைத் தாண்டிச் செல்ல வேண்டும். இது இந்திரனுடைய வாகனமாகிய வெள்ளை யானை வழிபட்ட தலமாதலால் இதற்கு 'ஆனைக்கா' (யானை வனம்) என்றும், ஜம்பு நாவல் (வெள்ளை நாவல்) மரத்தின்

அடியில் ஜம்புகேசு வரர் எழுந்தருளியிருப்பதனால், 'ஜம்புகேசுவரம்' என்றும் பெயர்கள் வந்தன. "விறல் மிக்க கரிக்கருள் செய்தவனே" என்று தேவாரத்தில் வருவதைக் காண்க. இந்தத் தலத்தைப் பற்றித் திருஞான சம்பந்த மூர்த்தி நாயனார் இந்தளப் பண்ணில் பாடியருளிய ஒரு பாசரம் வருமாறு:

"மழையார் மிடறா மழுவாள் உடையாய்
உழையார் கரவா உமையாள் கணவா
விழவா ரும்வெணா வலின்மே வியளம்
அழகா எனும்ஆ மிழையாள் அவளே."

இந்தத் தலத்தைப் பற்றித் திருநாவுக்கரசு நாயனார் பாடியருளிய ஒரு திருக்குறுந்தொகை வருமாறு:

"கோனைக் காவிக் குளிர்ந்தமனத்த ராய்த்
தேனைக் காவியன் ணார்சில தெண்ணர்கள்
ஆனைக் காவிலும் மானை அணைகிலார்
ஊனைக் காவி உழிதர்வர் ஊமரே."

அந்த நாயனார் பாடியருளிய ஒரு திருத்தாண்டகம் வருமாறு:

"நினைத்தவர்கள் நெஞ்சளாய் வஞ்சக் கள்வா
நிறைமதியம் சடைவைத்தாய் அடையா துன்பால்
முனித்தவர்கள் புரம்மூன்றும் எரியச் செற்றாய்
முன்னானைத் தோல்போர்த்த முதல்வா என்றும்
கனைத்துவரும் எருதேறும் காள கண்டா
கயிலாய மலையாநின் கழலே சேர்ந்தேன்
அனைத்துலகும் ஆள்வானே ஆனைக் காவா
அல்லகண்டம் கொண்டடியேன் என்செய் சேனே."

மற்றொரு திருப்பதிகத்தில் வரும் ஒரு திருத்தாண்டகம் வருமாறு:

“முன்னானைத் தோல்போர்த்த மூர்த்தி தன்னை
 மூவாத சிந்தையே மனமே வாக்கே
 தன்னானை யாப்பன்னி ஏறி னானைச்
 சார்தற் கரியானைத் தாதை தன்னை
 என்னானைக் கன்றினையென் ஈசன் தன்னை
 னறிநீர்த் திரையுளும் காவிரி சூழ்
 தென்னானைக் காவானைத் தேனைப் பாலைச்
 செழுநீர்த் திரளைச்சென் றாடி னேனே.”

இந்தத் தலத்தைப் பற்றிக் காந்தாரப் பண்ணில் சுந்தர
 மூர்த்தி நாயனார் பாடியருளிய ஒரு பாசரம் வருமாறு:

“மறைகள் ஆயின நான்கும்
 மற்றுள பொருள்களும் எல்லாம்
 துறையும் தோத்திரத் திறையும்
 தொன்மையும் நன்மையும் ஆய
 அறையும் பூம்புனல் ஆனைக்
 காவுடை ஆதியை நாளும்
 இறைவன் என்றடி சேர்வார்
 எம்மையும் ஆவுடை யாரே.”

ஜம்பு நாவல் மரம் ஜம்புகேசுவரருக்கு அருகில்
 கருப்பக் கிருகத்திற்கு வெளியில் உள்ளது. இது பஞ்ச பூதத்
 தலங்களில் ஒன்றாகிய அப்பு ஸ்தலம். அதனால்
 ஜம்புகேசுவரருக்கு அப்புலிங்கம் என்னும் திருநாமம்
 வந்தது. திருக்கோயிலில் மூலஸ்தானத்தில் எப்போதும் நீர்
 நிரம்பியிருப்பதால் அதை இறைத்து விட்டு ஜம்புகேசு
 வரருக்குப் பூஜை செய்கிறார்கள். “செழுநீர்த் திரளைச்
 சென்றாடினேனே.” என்று தேவாரத்தில் வருவதைக்
 காண்க. முன் பிறவியில் சிலந்திப் பூச்சியாக இருந்து
 ஜம்புகேசுவரரை வழிபட்டு அந்தப் புண்ணியத்தினால் அது
 மன்னராகப் பிறந்து கோச்செங்கட் சோழ நாயனார்

என்னும் திருநாமத்தைப் பெற்றது. அந்த நாயனாரால் கட்டுவிக்கப் பெற்ற திருக்கோயிலையும் அந்தத் திருக்கோயிலில் ஜம்புகேசுவரர் ஒரு சித்தர் வேடத்தோடு எழுந்தருளி வந்து திருநீற்றையே கொத்தர்களுக்குக் கூலியாக வழங்கி அருளிக் கட்டுவித்தமையால், "திருநீறிட்டான் மதில்" என்று வழங்கும் திருமதிலையும் உடையது இந்தத் தலம். இந்தக் கருத்தைப் புலப்படுத்தும் ஒரு திருநேரிசையைத் திருநாவுக்கரசு நாயனார் பாடியருளியிருக்கிறார். இது திருக்குறுக்கை வீரட்டத்தைப் பற்றிய திருப்பதிகம். அந்தத் திருநேரிசை வருமாறு:

"சிலந்தியும் ஆனைக் காவில்
திருநிழற் பந்தர் செய்து
உவந்தவண் இறந்த போதே
கோச்செங்க ணானும் ஆகக்
கலந்தநீர்க் காவி ரிசும்
கோணாட்டுச் சோழர் தங்கள்
குலந்தனிற் பிறப்பித் திட்டார்
குறுக்கை வீ ரட்ட னாரே."

"ஆழித்தேர் மறுகிற்பயில் மெய்த்திரு நீறிட்டால் மதிள் சுற்றிய பொற்றிரு ஆனைக்கா" என்று வரும் திருப்புகழ்ப் பகுதியைக் காண்க.

ஜம்புகேசுவரரை அகிலாண்ட நாயகி பூசித்த ஐதிஹ்யத்தைக் காட்டுவதற்காக இக் காலத்திலும் உச்சிக் காலத்தில் அகிலாண்ட நாயகினுடைய திருக்கோயிற் பூசகர் அம்பிகையைப் போல வேடம் பூண்டு கொண்டு இந்தத் திருக்கோயிலுக்கு வந்து அருச்சனை செய்து விட்டுச் செல்கிறார்.

உறையூரில் இருந்து ஆட்சி புரிந்த சோழ மன்னன் ஒருவன் பதக்கத்தை அணிந்து கொண்டு காவிரியாற்றில்

நீராடிய போது அந்தப் பதக்கம் ஆற்றில் விழுந்துவிட, அந்த மன்னன், "சிவ பெருமானே இதை ஏற்றுக் கொண்டருள்வீராக" என்று விண்ணப்பிக்க, அந்தப் பதக்கம் திருமஞ்சன நீர் எடுக்கும் ஒரு குடத்தில் அகப்பட்டு ஜம்புகேசுவரருக்கு அபிடேகம் புரிந்த போது அது அந்த ஜம்புகேசுவரரின் மேல் விழ அதனை அந்த ஈசுவரர் அணிந்து கொண்டு அந்தச் சோழ மன்னனுக்குத் தம்முடைய திருவருளை வழங்கிய தலம் இது. இந்தச் செய்தியைச் சுந்தர மூர்த்தி நாயனார் இந்தத் தலத்தைப் பற்றிப் பாடியருளிய ஒரு திருப்பதிகத்தில்,

"தா மாகிய பொன்னித்
தண்டுறை ஆடி விழுந்து
நீரி னின்றடி போற்றி
நின்மல கொள்ளென ஆங்கே
ஆரம் கொண்டஎம் ஆணைக்
காவுடை ஆதியை நாளும்
ஈரம் உள்ளவர் நாமும்
எம்மையும் ஆளுடை யாரே."

என்று புலப்படுத்தி யிருக்கிறார்.

திருஞான சம்பந்த மூர்த்தி நாயனார் இந்தத் தலத்தைப் பற்றிக் கௌசிகப் பண்ணில் பாடியருளிய ஒரு பாசுரத்தில் இறைவன் ஆரத்தை ஏற்றுக் கொண்டிருளியதைப் பாடியிருக்கிறார். அந்தப் பாசுரம் வருமாறு:

"கூரும் மாலை நண்பகற்
கூடி வல்ல தொண்டர்கள்
பேரும் ஊரும் செல்வமும்
பேச நின்ற பெற்றியான்
பாரும் விண்ணும் கைதொழ்ப்
பாயும் கங்கை செஞ்சடை

ஆரம் நீரோ டேந்தினான்
ஆனைக் காவு சேர்மினே."

அந்த நாயனார் இந்தள்ப் பண்ணில் பாடியருளிய ஒரு பாசரம் வருமாறு:

"கறவக் கொடிகொண் டவன்நீ றதுவாய்
உறநெற் றிவிழித் தளம்உத் தமளே
விறல் மிக்கரிக் கருள்செய் தவளே
அறமிக் கதுவென் னுமென்ஆ யிழையே."

சிவலிங்கப் பெருமான் இந்தக் கோயிலில் ஒரு பள்ளத்தில் எழுந்தருளியுள்ளார். திருவானைக்காவிலிருந்து ஒரு மைல் தூரத்தில் ஸ்ரீ ரங்கம் என்னும் திவ்ய தேசம் இருக்கிறது.

பிறகு வரும் 302-ஆம் கலியின் கருத்து வருமாறு:

'ஒரு சிலந்திப் பூச்சிக்குத் தம்முடைய திருவருளை வழங்கும் ஐம்புகேசுவரருடைய வெற்றிக் கழலைப் பூண்டு விளங்கும் திருவடிகளை அந்தத் திருநாவுக்கரசு நாயனார் பணிந்து விட்டு செம்மையாகிய சொற்களைக் கொண்ட மாலையாகிய பல திருப்பதிகங்களைப் பாடியருளி விளங்கும் சடாபாரத்தைத் தம்முடைய தலையின் மேற் பெற்றவராகிய எறும்பீசுவரர் திருக்கோயில் கொண்டு எழுந்தருளியிருக்கும் திருஎறும்பியூர் மலைக்கும் எழுந்தருளி எறும்பீசுவரரை வணங்கி விட்டு ஒரு திருப்பதிகத்தை அந்த நாயனார் பாடியருளிய பிறகு மலர்ச்சியை அடைந்த சோதியாகிய தாயுமானேசுவரர் திருக்கோயில் கொண்டு விளங்கும் திருச்சிராப்பள்ளியில் உள்ள மலைக்கும், திருக்கற்குடிக்கும், நன்மைகளைக் கொண்ட செல்வர்கள் வாழும் திருப்பராய்த் துறைக்கும் எழுந்தருளி தாயுமானேசுவரரையும், முத்தீசுவரரையும்,

பராய்த்துறை நாதேசுவரரையும் வணங்கும் பொருட்டு
அந்த நாயனார் எழுந்தருளினார்.' பாடல் வருமாறு:

"சிலந்திக் கருளும் கழல்வணங்கிச்
செஞ்சொல் மாலை பலபாடி
இலங்கு சடையார் எனும்பியூர்
மலையும் இறைஞ்சிப் பாடியபின்
மலர்ந்த சோதித் திருச்சிராப்
பள்ளி மலையும் கற்குடியும்
நலம்கொள் செல்வத் திருப்பராய்த்
துறையும் தொழுவான் நண்ணினார்."

சிலந்திக்கு - ஒரு சிலந்திப் பூச்சிக்கு. அருளும் -
தம்முடைய திருவருளை வழங்கும். என்றது அந்தச்
சிலந்திப் பூச்சியை மறுபிறவியில் ஒரு சோழ மன்னனாகப்
பிறக்குமாறு புரிந்தருளியதை. கழல் - வெற்றிக் கழலைப்
பூண்டு விளங்கும் திருவடிகளை; ஆகு பெயர். என்றது
ஜம்புகேசுவரருடைய திருவடிகளை. வணங்கி - அந்தத்
திருநாவுக்கரசு நாயனார் பணிந்து விட்டு. ச்: சந்தி. செம் -
செம்மையோடு விளங்கும். செம்மை - சொற்குவை
பொருட்குவை என்பவை அமைந்த பான்மை. சொல் -
சொந்தமிழ் சொற்களைக் கொண்ட; ஒருமை பன்மை
மயக்கம். மாலை - மாலையளாகிய பல திருப்பதிகங்கள்;
ஒருமை பன்மை மயக்கம். பல - பலவற்றை. பாடி -
பாடியருளி. இலங்கு - விளங்கும். சடையார் -
சடாபாரத்தைத் தம்முடைய தலையின் மேற்
பெற்றவராகிய எனும்பீசுவரர். எனும்பியூர் மலையும் -
திருக்கோயில் கொண்டு எழுந்தருளியிருக்கும் திரு
எனும்பியூர் மலைக்கும் அந்த நாயனார் எழுந்தருளி.
இறைஞ்சி - எனும்பீசுவரரை வணங்கிவிட்டு. ப்: சந்தி.
பாடிய - ஒரு திருப்பதிகத்தை அந்த நாயனார் பாடியருளிய.
பின் - பிறகு. மலர்ந்த - மலர்ச்சியை அடைந்த. சோதி -

சோதியாகிய தாயுமானேசுவரர். த்: சந்தி. திருச்சிராப் பள்ளி மலையும் - திருக்கோயில் விளங்கும் திருச்சிராப் பள்ளியில் உள்ள மலைக்கும். கற்குடியும் - திருக்கற்குடிக்கும். நலம் - பலவகை நன்மைகளை. கொள் - கொண்ட; அவையாவன: நீர் வளம், நில வளம், செல்வ வளம், நன்மக்கள் வளம் முதலியவை. செல்வ - செல்வர்கள் வாழும்; திணை மயக்கம். த்: சந்தி. திருப்பராய்த் துறையும் - திருப்பராய்த் துறைக்கும் எழுந்தருளி. தொழுவான் - தாயுமானேசுவரையும், முத்தீசுவரரையும், பராய்த்துறை நாதேசுவரரையும் வணங்கும் பொருட்டு. நண்ணினார் - திருவானைக் காவிலிருந்து அந்த நாயனார் எழுந்தருளினார்.

திரு ஏறும்பியூர்: இது சோழ நாட்டில் உள்ள சிவத்தலம். இங்கே கோயில் கொண்டிருப்பவர் ஏறும்பீசுவரர். அம்பிகை நறுங்குழல் நாயகி. இந்தச் சிவத்தலம் திருவெறும்பூர் என இக்காலத்தில் வழங்கும். திருச்சிராப் பள்ளிக்குக் கிழக்குத் திசையில் ஆறே கால் மைல் தூரத்தில் இது உள்ளது. தேவர்கள் ஏறும்புகளி னுடைய உருவங்களை எடுத்துக் கொண்டு வந்து பூசித்த தலம் இது. திருக்கோயில் மலை மேல் இருக்கிறது. சிவலிங்கப் பெருமான் வடபுறமாகச் சாய்ந்திருக்கிறார். பழைய அம்பிகை பின்னம் அடைந்திருப்பதால் வெளியில் ஒரு பக்கத்தில் வைத்திருக்கிறார்கள். பிரம தேவனும், நைமி சாரணிய முனிவர்களும் பூசித்த தலம் இது.

இந்தத் தலத்தைப் பற்றித் திருநாவுக்கரசு நாயனார் பாடியருளிய ஒரு திருக்குறுந்தொகை வருமாறு:

"விரும்பி யூறு விடேல்மட நெஞ்சமே
கரும்பின் ஊறல்கண் டாய்கலந் தார்க்கவன்
இரும்பின் ஊறல்து நாத்தோர் வெண்தலை
ஏறும்பி யூர்மலை யான்எங்கள் ஈசனே "

இந்தத் தலத்தைப் பற்றி அந்த நாயனார் பாடியருளிய ஒரு திருத்தாண்டகம் வருமாறு:

“கார்முகிலாய்ப் பொழிவானைப் பொழிந்த முந்தீர்
கரப்பானைக் கடியநடை விடையொன் றேறி
ஊர்பலவும் திரிவானை ஊர தாக
ஒற்றியூர் உடையனாய் மற்றும் ஆண்டு
பேரெழுத் தொன்றுடை யானைப் பிரமனோடு
மாலவனும் இந்திரனும் மந்திரத்தா லேத்தும்
சீரெறும்பி யூர்மலைமேல் மாணிக் கத்தைச்
செழுஞ்சுடரைச் சென்றடையப் பெற்றேன் நானே.”

இந்தத் தலத்தைப் பற்றி அந்த நாயனார் பாடியருளிய மற்றொரு திருத்தாண்டகம் வருமாறு:

“பளிங்கின் நிழலுட் பதிந்த சோதியானைப்
பசுபதியைப் பாசுபத வேடத் தானை
விளிந்தெழுந்த கலந்தரனை வீட்டி னானை
வேதியனை விண்ணவனை மேவி வையம்
அளந்தவனை நான்முகனை அல்லல் தீர்க்கும்
அருமருந்தை ஆமா றறிந் தென்உள்ளம்
தெளிந்தெறும்பி யூர்மலைமேல் மாணிக் கத்தைச்
செழுஞ்சுடரைச் சென்றடையப் பெற்றேன் நானே.”

அந்த நாயனார் பாடியருளிய வேறொரு திருத் தாண்டகம் வருமாறு:

“பாரிடங்கள் உடன்பாடப் பயின்று நடட்டம்
பயில்வானை அயில்வாய சூலம் ஏந்தி
நேரிடும்போர் மிகவல்ல நிமலன் தள்ளை
நின்மலனை அம்மலர்கொண் டயனும் மாலும்
பாரிடந்தும் மேலுயர்ந்தும் காணா வண்ணம்
பரந்தானை நிமிர்ந்துமுனி கணங்கள் ஏத்தும்

சீரெறும்பி யூர்மலைமேல் மாணிக் கத்தைச்

செழுஞ்சுடரைச் சென்றடையப் பெற்றேன் நானே."

திருச்சிராப்பள்ளி: இது சோழநாட்டில் காவிரியாற்றி னுடைய தென்கரையில் உள்ள சிவத்தலம். இங்கே கோயில் கொண்டிருப்பவர் தாயுமானேசுவரர். அம்பிகை மட்டுவார் குழலம்மை, சுகந்த குந்தளாம்பிகை எனவும் வழங்கும். மூன்று தலைகளைப் பெற்றவனாகிய திரிசிரன் என்னும் அரக்கன் வழிபட்டமையால் இந்தத் தலத்துக்குத் திரிசிராப்பள்ளி என்னும் பெயர் வந்தது. இந்தத் தலமும் தட்சிண கைலாசம் என வழங்கும். திருக்கோயில் ஒரு மலைமேல் இருக்கிறது. தாயுமானேசுவரரிடம் பக்தி மிகுதியாகக் கொண்டிருந்த ஒரு பெண்மணி கருப்பமாக இருந்து பிரசவ காலத்தில் காவிரியாற்றில் வெள்ளம் பெருகி வந்தமையால் தன்னுடைய அன்னை வந்து உதவ முடியாமல் இருந்தமையால் அவள் துன்பப்படும் சமயத்தில் தாயுமானேசுவரரே அவளுடைய தாயைப் போல் எழுந்தருளி மருத்துவம் பார்த்தருளி, ஆதரித்த தலம் இது. இதனால் சிவபெருமானார்க்கு தாயும் ஆனவர், மாதுர் பூதேசுவரர் என்னும் திருநாமங்கள் வந்தன. தாயுமான சுவாமிகள் எழுந்தருளியிருந்த தலம் இது. மலையின் உச்சியில் உச்சிப்பிள்ளையாரினுடைய திருக்கோயில் விளங்குகிறது. அங்கிருந்து பார்த்தால் திருவானைக் காவிலும் ஸ்ரீரங்கத்தில் உள்ள திருக்கோயில்களினுடைய கோபுரங்களும், காவிரி ஆறும், கொள்ளிட நதியும், திருச்சிராப்பள்ளி நகரமும் தெரியும்.

இந்தத் தலத்தைப் பற்றிக் குறிஞ்சிப் பண்ணில் திருஞானசம்பந்த மூர்த்தி நாயனார் பாடியருளிய ஒரு பாசரம் வருமாறு:

“நன்றுடை யானைத் தீயதி லானை நரைவெள்ளே
 றொன்றுடை யானை உமையொரு பாகம் உடையானை
 சென்றடை யாத திருவுடை யானைச் சிராப்பள்ளிக்
 குன்றுடை யானைக் கூறுஎன் உள்ளம் குளிரும்மே.”

இந்தத் தலத்தைப்பற்றித் திருநாவுக்கரசு நாயனார்
 பாடியருளிய ஒரு திருக்குறுந்தொகை வருமாறு:

“மட்டு வார்துழ லாளொடு மால்விடை
 இட்ட மாவுகந் தேறும் இறைவனார்
 கட்டு நீத்தவர்க் கிள்ளரு ளேசெயும்
 சிட்டர் போலும் சிராப்பள்ளிச் செல்வரே.”

திருக்கற்குடி: இது சோழ நாட்டில் உள்ள சிவத்தலம்.
 இங்கே கோயில் கொண்டிருப்பவருடைய திருநாமங்கள்
 மூத்தீசுவரர், உச்சி நாதேசுவரர், உஜ்ஜீவன நாதர், உய்யக்
 கொண்டார், கற்பக நாதர் என்பவை. அம்பிகை
 அஞ்சனாட்சி அம்மை. இதற்கு இக்காலத்தில் வழங்கும்
 பெயர் உய்யக் கொண்டான் என்பது. இதற்கு
 இராஜகெம்பீரவள நாட்டு மலை என்ற ஒரு பெயரும்
 உண்டு. திருச்சிராப்பள்ளிக்குத் தென்மேற்குத் திசையில்
 இரண்டரை மைல் தூரத்தில் இது உள்ளது. ஈழ நாட்டு
 அரசன் ஒருவன் உச்சிக் காலத்தில் வந்து உச்சிநாதேசுவரரை
 வழிபட்டு முத்தி பெற்ற தலம் இது.

இந்தத் தலத்தைப் பற்றித் தக்கராகப் பண்ணில்
 திருஞான சம்பந்த மூர்த்தி நாயனார் பாடியருளிய ஒரு
 பாசரம் வருமாறு:

“வடம்திகழ் மென்முலை யானைப்
 பாகம தாக மதித்துத்
 தடந்திரை சேர்புளல் மாதைத்
 தாழ்சடை வைத்த சதுரர்

இடம்திகழ் முப்புரி நூலர்
துன்பமொ டின்பம தெல்லாம்
கடந்தவர் காதலின் வாழும்
கற்குடி மாமலை யாரே."

இந்தத் தலத்தைப் பற்றித் திருநாவுக்கரசு நாயனார் பாடியருளிய ஒரு திருத்தாண்டகம் வருமாறு:

"மூத்தவனை வானவர்க்கும் மூவா மேனி
முதல்வனைத் திருவரையின் மூர்க்கப் பாம்பொன்
றார்த்தவனை அக்கரவம் ஆர மாக
அணிந்தவனைப் பணிந்தடியார் அடைந்த அன்போ
டேத்தவனை இறுவரையில் தேனை ஏனோர்க்
கின்னமுதம் அளித்தவனை இடரை எல்லாம்
காத்தவனைக் கற்குடியில் விழுமி யானைக்
கற்பகத்தைக் கண்ணாரக் கண்டேன் நானே."

இந்தத் தலத்தைப் பற்றி நட்ராகப் பண்ணில் சுந்தர மூர்த்தி நாயனார் பாடியருளிய ஒரு பாசரம் வருமாறு:

"செய்யார் மேனியனே திரு
நீல மிடற்றினனே
மையார் கண்ணி பங்காமத
யானை உரித்தவனே
கையார் சூலத்தினாய் திருக்
கற்குடி மன்னி நின்ற
ஐயா எம்பெருமான் அடி
யேனையும் அஞ்சல் என்னே."

திருப்பராய்த்துறை: இது சோழநாட்டில் காவிரியாற்றின் தென்கரையில் உள்ள சிவத்தலம். இங்கே கோயில் கொண்டிருப்பவர் பராய்த்துறை நாதேசுவரர். அம்பிகை பொன்மயிலம்பிகை யம்மை. தலவிருட்சம்

பாய்மரம். இது எழுமனார் என்னும் ஊருக்கு வடமேற்குத் திசையில் ஒன்றரை மைல் தூரத்தில் உள்ளது. இந்திரன், குபேரன், சப்தரிஷிகள் ஆகியவர்கள் வழிபட்ட தலம் இது.

இந்தத் தலத்தைப் பற்றி மேகராகக் குறிஞ்சிப் பண்ணில் திருஞானசம்பந்த மூர்த்தி நாயனார் பாடியருளிய ஒரு பாசரம் வருமாறு:

“நீறு சேர்வதொர் மேனியர் நேரிழை
கூறு சேர்வ தொர் கோலமாய்ப்
பாறு சேர்தலைக் கையர் பராய்த்துறை
ஆறு சேர்சடை அண்ணலே.”

இந்தத் தலத்தைப் பற்றித் திருநாவுக்கரசு நாயனார் பாடியருளிய ஒரு திருக்குறுந்தொகை வருமாறு:

“தொண்டு பாடியும் தூமலர் தூவியும்
இண்டை கட்டி இணையடி ஏத்தியும்
பண்ட ரங்கர் பராய்த்துறைப் பாங்கரைக்
கண்டு கொண்டடி யேனுய்ந்து போவனே.”

பிறகு வரும் 303-ஆம் கவியின் கருத்து வருமாறு:

‘அந்தத் திருநாவுக்கரசு நாயனார் அந்தத் திருளும்பியூர், திருச்சிராப்பள்ளி, திருக்கற்குடி, திருப்பராய்த்துறை ஆகிய சிவத்தலங்கள் முதலாக உள்ள அவற்றின் பக்கத்தில் உள்ள சிவத்தலங்களுக்கும் அந்த நாயனார் எழுந்தருளி அந்தச் சிவத்தலங்களில் திருக் கோயில் கொண்டு எழுந்தருளியிருக்கும் சிவபெருமான் களைத் தம்முடைய கைகளைத் தம்முடைய தலையின் மேல் வைத்துக் கூப்பிக் கும்பிட்டு விட்டுப் பிறகு தரையில் விழுந்து அந்தச் சிவபெருமான் களை வணங்கிவிட்டு அழகைப் பெற்று அமைந்துள்ள உழவாரத் திருப்பணிகளையும் வேறு பல திருப்பணிகளையும் புரிந்து விட்டு அந்தச் சிவபெருமான்களைப் பல

திருப்பதிகங்களைக் கொண்டு வாழ்த்திவிட்டு தமக்குக் கிடைத்த சிவபெருமானுடைய திருவருளினால் காவிரியாற்றைக் கடந்து அதனுடைய கரையில் ஏறி பகைவர் களாகிய தாரகாட்சன், வித்யுன்மாலி, வாணன் என்னும் மூன்று அசுரர்களுடைய பறக்கும் கோட்டைகளாகிய மூன்று புரங்களை எரியுமாறு அழித்த மேருமலையாகிய வில்லை ஏந்தியவராகிய நீலகண்டேசுவரர் திருக்கோயில் கொண்டு எழுந்தருளியிருக்கும் திருப்பைஞ்ஞீலிக்கு அந்த நாயனார் எழுந்தருளி அடைவாராயினார்.' பாடல் வருமாறு:

"மற்றப் பதிகள் முதலான
மருங்குள் எனவும் கைதொழுது
பொற்புற் றமைந்த திருப்பணிகள்
செய்து பதிகங் கொடுபோற்றி
உற்ற அருளால் காவிரியை
ஏறி ஒன்னார் புரம்எரியச்
செற்ற சிலையார் திருப்பைஞ்ஞீ
லியினைச் சென்று சேர்கின்றார்."

மற்று: அசைநிலை. அப்பதிகள் - அந்தத் திருநாவுக் கரசு நாயனார் அந்தத் திரு எறும்பியூர், திருச்சிராப்பள்ளி, திருக்கற்குடி, திருப்பராய்த்துறை ஆகிய சிவத்தலங்கள். முதலான - முதலாக உள்ள. மருங்கு - அவற்றின் பக்கத்தில். உள்ளனவும் - உள்ள சிவத்தலங்களுக்கும் அந்த நாயனார் எழுந்தருளி. கை தொழுது - அந்தச் சிவத்தலங் களில் திருக்கோயில் கொண்டு எழுந்தருளியிருக்கும் சிவபெருமான்களைத் தம்முடைய கைகளைத் தம்முடைய தலையின் மேல் வைத்துக் கூப்பிக் கும்பிட்டு விட்டுப் பிறகு தரையில் விழுந்து அந்தச் சிவபெருமான்களை வணங்கிவிட்டு. கை: ஒருமை பன்மை மயக்கம். பொற்பு

- அழகை. உற்று - பெற்று. அமைந்த - தமக்கு ஏற்றவையாக அமைந்துள்ள. திருப்பணிகள் - உழவாரத் திருப்பணியையும் வேறு பல திருப்பணிகளையும். செய்து - புரிந்துவிட்டு. பதிகம் - அந்தச் சிவபெருமான்களைப் பல திருப்பதிகங்களை; ஒருமை பன்மை மயக்கம். கொடு - கொண்டு. போற்றி - வாழ்த்தி வணங்கிவிட்டு. உற்ற - தமக்குக் கிடைத்த. அருளால் - திருவதிகை வீரட்டானேசுவரர் வழங்கிய திருவருளினால். காவிரியை - காவிரியாற்றை. ஏறி - கடந்து அதனுடைய கரையின் மேல் ஏறி. ஒன்னார் - பகைவர்களாகிய தாரகாட்சன், வித்யுன்மாலி, வாணன் என்னும் மூன்று அசுரர்களினுடைய. புரம் - பறக்கும் கோட்டைகளாகிய மூன்று புரங்களை; ஒருமை பன்மை மயக்கம். எரிய - எரியுமாறு. ச்: சந்தி. செற்ற - அழித்த. சிலையார் - மேருமலையாகிய வில்லை ஏந்தியவராகிய நீலகண்டேசுவரர். திருப்பைஞ்ஞீலியினை - திருக்கோயில் கொண்டு எழுந்தருளியிருக்கும் திருப்பைஞ்ஞீலிக்கு; உருபு மயக்கம். ச்: சந்தி. சென்று - அந்த நாயனார் எழுந்தருளி. சேர்கின்றார் - அடைவாராயினார்.

திருப்பைஞ்ஞீலி: இது சோழ நாட்டில் உள்ள சிவத்தலம். இங்கே கோயில் கொண்டிருப்பவருடைய திருநாமங்கள் நீலகண்டேசுவரர், ஆரணிய விடங்கர் என்பவை. அம்பிகையின் திருநாமங்கள் விசாலாட்சியம்மை, நீள்நெடுங்கண்ணி என்பவை. திருச்சிராப்பள்ளியிலிருந்து வடக்குத் திசையில் நான்கு மைல் தூரம் சென்று கொள்ளிட நதியைக் கடந்து எட்டு மைல் கிழக்குத் திசையில் சென்றால் இந்தத் தலத்தை அடையலாம்.

பசியினால் வருத்தத்தை அடைந்து வந்த திருநாவுக்கரசு நாயனாருக்கு நீலகண்டேசுவரர் கட்டமுது

வழங்கியருளிய தலம் இது. அவ்வாறு கட்டமுது வழங்கியருளிய தடாகமும் தோட்டமும் இந்தத் தலத்துக்குத் தெற்குத் திசையில் முக்கால் மைல் தூரத்தில் உள்ளன.

இந்தத் தலத்தைப் பற்றிக் காந்தார பஞ்சமப் பண்ணில் திருஞானசம்பந்த மூர்த்தி நாயனார் பாடியருளிய ஒரு பாசரம் வருமாறு:

“கோடல்கள் புறவணி கொல்லை முல்லைமேல்
பாடல்வண் டிசைமுரல் பயில்பைஞ் சீலியார்
பேடவர் ஆணவர் பெண்ணும் அல்லதோர்
ஆடலை உகந்தளம் அடிகள் அல்லரே.”

இந்தத் தலத்தைப் பற்றித் திருநாவுக்கரசு நாயனார் பாடியருளிய ஒரு திருக்குறுந்தொகை வருமாறு:

“மத்த மாமலர் குடிய மைந்தனார்
சித்த ராய்த்திரி வார்வினை தீர்ப்பரால்
பத்தர் தாம்தொழு தேத்துபைஞ் சீலிளம்
அத்த னைத்தொழு வல்லவர் நல்லரே.”

இந்தத் தலத்தைப் பற்றிக் கொல்லிப் பண்ணில் சுந்தர மூர்த்தி நாயனார் பாடியருளிய ஒரு பாசரம் வருமாறு:

“செந்த மிழ்த்திறம் வல்லிரோ செங்கண்
அரவம் முன்கையில் ஆடவே
வந்து நிற்கும் தென்கோ லோபலி
மாற்ற மாட்டோம் இடகிலோம்
பைந்தண் மாமலர் உந்து சோலைகள்
கந்தம் நாறுபைஞ் சீலியீர்
அந்த வானமும் மேனியோ சொலும்
ஆரணிய விடங்கரே.”

பிறகு வரும் 304-ஆம் கவியின் கருத்து வருமாறு:

'அவ்வாறு திருப்பைஞ்ஞீலிக்கு எழுந்தருளுவதற்காக வழியில் எழுந்தருளும் சமயத்தில் மிகவும் களைப்பை அடைந்து வருத்தம் உண்டாக தண்ணீர்த் தாகத்தோடும் எல்லா நன்மைகளையும் அழிப்பதை உடையதாகும் பசி தமக்கு வந்து சேர்ந்தவுடன் அதன் பொருட்டுத் தம்முடைய திருவுள்ளம் அலைச்சலைப் பெறாமல் சொற்களுக்கு அரசராகிய திருநாவுக்கரசு நாயனாரும் முன்னால் எழுந்தருளி வர நறுமணம் நிரம்பிய மலர்கள் மலர்ந்திருக்கும் பல வகை மரங்கள் வளர்ந்து நிற்கும் பூம்பொழில் சுற்றியுள்ள திருப்பைஞ்ஞீலியில் திருக்கோயில் கொண்டு எழுந்தருளியிருக்கும் ஒற்றைக் கண்ணை ஏந்தியுள்ள நெற்றியைப் பெற்றவராகிய நீலகண்டேசுவரர் தம்முடைய திருத்தொண்டராகிய திருநாவுக்கரசு நாயனார் பசியினாலும் நீர்வேட்கையினாலும் அடைந்த வருத்தத்திலிருந்து அந்த நாயனாரை மீட்டருள்வாராகி.' பாடல் வருமாறு:

“வழிபோம் பொழுது மிகஇளைத்து
வருத்தம் உறநீர் வேட்கையொடும்
அழிவாம் பசிவந் தணைந்திடவும்
அதற்குச் சித்தம் அலையாதே
மொழிவேந் தரும்முன் எழுந்தருள
முருகார் சோலைப் பைஞ்ஞீலி
விழியேந் தியநெற் றியினார்தம்
தொண்டர் வருத்தம் மீட்பாராய்.”

இந்தப் பாடல் குளகம். வழி - அவ்வாறு திருப்பைஞ்ஞீலிக்கு எழுந்தருளுவதற்காக வழியில். போம் - எழுந்தருளும். பொழுது - சமயத்தில். மிக - மிகவும். இளைத்து - களைப்பை அடைந்து. வருத்தம் உற - வருத்தம் உண்டாக. நீர் வேட்கையொடும் - தண்ணீரை விரும்பும்

தாகத்தோடும். அழிவு - பல நன்மைகளை அழித்தலைக் கொண்டது. ஆம் - ஆகும். பசி - வயிற்றுப் பசி. அவ்வாறு அழியும் நன்மைகளை,

“மானம் குலம்கல்வி வண்மை அறிவுடைமை
தானம் தவம்முயற்சி தாளாண்மை - தேனின்
கசிவந்த சொல்லியர்மேற் காமுறுதல் பத்தும்
பசிவந் திடப்போம் பறந்து.”

என்ற வெண்பாவினால் உணர்ந்து கொள்ளலாம். வந்து அணைந்திடவும் - தமக்கு வந்து சேர்ந்தவுடன். அதற்கு - அந்தப் பசிக்கும் தாகத்துக்கும்; ஒருமை பன்மை மயக்கம். ச்: சந்தி. சித்தம் - தம்முடைய திருவுள்ளம். அலையாது - வருந்தாமல். ஏ: அசை நிலை. மொழி - சொற்களுக்கு; ஒருமை பன்மை மயக்கம். வேந்தரும் - அரசராகிய திருநாவுக்கரசு நாயனாரும். முன் - முன்னால். எழுந்தருள் - எழுந்தருளி வர. முருகு - நறுமணம். ஆர் - நிரம்பிய. சோலை - மலர்கள் மலர்ந்திருக்கும் பல வகையான மரங்கள் வளர்ந்து நிற்கும் பூம்பொழில் சுற்றியுள்ள. ப்: சந்தி. பைஞ்ஞீலி - திருப்பைஞ்ஞீலியில் திருக்கோயில் கொண்டு எழுந்தருளியிருக்கும். விழி - ஒற்றைக் கண்ணை. ஏந்திய - தாங்கிய. நெற்றியினார் - நெற்றியைப் பெற்றவராகிய நீலகண்டேசுவரர். தம் - தம்முடைய. தொண்டர் - திருத்தொண்டராகிய திருநாவுக்கரசு நாயனார். வருத்தம் - பசியினாலும் தாகத்தினாலும் அடைந்த வருத்தத்திலிருந்து. மீட்பாராய் - அந்த நாயனாரை மீட்டு அருளுவாராகி.

அடுத்து உள்ள 305-ஆம் கவியின் கருத்து வருமாறு:

‘நீலகண்டேசுவரர் சோலையையும் ஒரு குளத்தையும் அந்தத் திருநாவுக்கரசு நாயனாருக்கு முன்னால் அமைத்துக்

காட்டியருளிய வழியில் எழுந்தருளும் கருத்தோடு எழுந்தருளும் எண்ணத்தோடு விபூதியைத் தம்முடைய திருமேனி முழுவதும் பூசிக்கொண்டு விளங்கும் ஒரு வேதியராகி அந்த நாயனார் விழையும் கட்டுச் சோற்றையும் எடுத்துக் கொண்டு நாவினால் திருவாய் மலர்ந்தருளும் சொற்களுக்கு ஒப்பற்ற அரசராகிய அந்தத் திருநாவுக்கரசு நாயனாருக்கு எதிரில் எழுந்தருளி ஆகாயத்தின் மேல் தாவிப் பறக்கும் அன்னப் பறவையும், நிலத்தைத் தோண்டிப் பார்க்கும் ஒப்பற்ற பன்றியும் ஆக உருவங்களை எடுத்துக் கொண்டு தம்முடைய திருமுடியையும் திருவடிகளையும் தேடிப் பார்த்தும் பிரம தேவனும் திருமாலும் பார்ப்பதற்கு அரியவராகிய அந்த நீலகண்டேசுவரர் வீற்றிருந்தருளினார்.' பாடல் வருமாறு:

“காவும் குளமும் முன்சமைத்துக்
காட்டி வழிபோம் கருத்தினால்
மேவும் திருநீர் றந்தணராய்
விரும்பும் பொதிசோ றும்கொண்டு
நாவின் தனிமன் னவர்க்கெதிரே
நன்னி இருந்தார் விண்ணின்மேல்
தாவும் புள்ளும் மண்இழிக்கும்
தனிஏ னமும்காண் பரியவர்தாம்.”

காவும் - நீலகண்டேசுவரர் ஒரு பூஞ்சோலையையும். குளமும் - ஒரு நீர் நிறைந்த குளத்தையும். முன் - அந்தத் திருநாவுக்கரசு நாயனாருக்கு முன்னால். சமைத்து - அமைத்து வைத்தருளி. க்: சந்தி. காட்டி - காண்பித்தருளி. வழி - அந்த வழியாக; என்றது திருநாவுக்கரசு நாயனார் எழுந்தருளும் வழியை. போம் - எழுந்தருளும். கருத்தினால் - எண்ணத்தோடு; உருபு மயக்கம். மேவும் - எழுந்தருளும். திருநீற்று - தம்முடைய திருமேனி முழுவதும் விபூதியைப்

பூசிக்கொண்டிருக்கும்.. அந்தணராய் - ஒரு வேதியராக திருவுருவத்தை எடுத்துக் கொண்டவராகிய. விரும்பும் - அந்தத் திருநாவுக்கரசு நாயனார் தம்முடைய பசியைத் தீர்த்துக் கொள்ள விழையும். பொதி சோறும் - கட்டுச் சோற்றையும். கொண்டு - எடுத்துக் கொண்டு. நாவின் - தம்முடைய நாவினால் பேசும் சொற்களுக்கு; ஆகு பெயர். தனி - ஒப்பற்ற. மன்னவர்க்கு - அரசராகிய திருநாவுக்கரசு நாயனாருக்கு. எதிர் - எதிரில். ஏ: அசைநிலை. நண்ணி - எழுந்தருளி. விண்ணின் மேல் - ஆகாயத்தின்மேல். தாவும் - தாவிப் பறக்கும். புள்ளும் - அன்னப் பறவையும். மண் - நிலத்தை. இழிக்கும் - தோண்டிப் பார்க்கும். தனி - ஒப்பற்ற. ஏனமும் - பன்றியுமாக. காண்பரியவர் தாம் - தம்முடைய திருமுடியையும் திருவடிகளையும் தேடிப் பார்த்தும். பிரமதேவனும் திருமாலும் பார்ப்பதற்கு அரியவராகிய அந்த நீலகண்டேசுவரர். தாம்: அசைநிலை. இருந்தார் - வீற்றிருந்தருளினார்.

பிறகு வரும் 306-ஆம் கவியின் உள்ளுறை வருமாறு:

'அந்த வழியில் வீற்றிருந்தருளிய வேதியரிடம் திருவதிகை வீரட்டானேசுவரர் தடுத்து ஆட்கொண்ட திருநாவுக்கரசு நாயனாரும் அந்த வழியில் எழுந்தருளி வர வெம்மையாகிய கண்களைப் பெற்ற இடப வாகனத்தை ஓட்டுபவராகிய அந்த அந்தணர் திருநாவுக்கரசு நாயனாரைப் பார்த்தருளி, "நீர் மிகவும் வழியில் நடந்து வந்து களைப்பை அடைந்திருந்தீர்; இந்த இடத்தில் என்னிடம் கட்டுச்சோறு இருக்கிறது; இந்தக் கட்டுச் சோற்றை நீர் உண்டுவிட்டுக் குளிர்ச்சியைப் பெற்ற நீரை இந்த நீர் பொங்கி எழும் குளத்திலிருந்து மொண்டு கொண்டு அருந்தி உம்முடைய களைப்பை போக்கிவிட்டுச் செல்வீராக" என்று அந்த நீலகண்டேசுவரர் திருவாய்

மலர்ந்தருளிச் செய்தார்.' பாடல் வருமாறு:

"அங்கண் இருந்த மறையவர்பால்
ஆண்ட அரசும் எழுந்தருள
வெங்கண் விடைவே தியர்நோக்கி,
'மிகவும் வழிவந் திளைத்திருந்தீர்;
இங்கென் பாலே பொதிசோறுண்
டிதனை உண்டு தண்ணீரிஇப்
பொங்கு குளத்தில் குடித்திளைப்புப்
போக்கிப் போவீர்' எனப்புகன்றார்."

அங்கண் - அந்த வழியில். இருந்த - வீற்றிருந்தருளிய. மறையவர்பால் - ஒரு வேதியராக வடிவை எடுத்துக் கொண்டு எழுந்தருளிய நீலகண்டேசுவரரிடத்தில். ஆண்ட - திருவதிகை வீரட்டானேசுவரர் தடுத்து ஆட்கொண்டருளிய. அரசும் - திருநாவுக்கரசு நாயனாரும்; திணை மயக்கம். எழுந்தருள - அந்த வழியில் எழுந்தருளி வர. வெம் - வெப்பமாக இருக்கும். கண் - கண்களைப் பெற்ற; ஒருமை பன்மை மயக்கம். விடை - இடப் வாகனத்தை ஒட்டுபவராகிய; ஆகு பெயர். வேதியர் - அந்த அந்தணர். நோக்கி - திருநாவுக்கரசு நாயனாரைப் பார்த்தருளி. மிகவும் வழிவந்து - நீர் இந்த வழியாக நடந்து வந்து மிகவும். இளைத்திருந்தீர் - களைப்பை அடைந்திருந்தீர். இங்கு - இந்த இடத்தில். என்பால் - என்னிடம். ஏ: அசை நிலை. பொதிசோறு - கட்டுச் சோற்று மூட்டை; ஆகு பெயர். உண்டு - இருக்கிறது. இதனை - இந்த மூட்டையில் உள்ள கட்டுச் சோற்றை. உண்டு - நீர் உண்டுவிட்டு. தண்ணீர் - குளிர்ச்சியைப் பெற்ற நீரை. இப்பொங்கு - இந்த நீர் பொங்கி எழும். குளத்தில் - குளத்திலிருந்து அள்ளிக்கொண்டு. குடித்து - அந்த நீரைக் குடித்துவிட்டு. இளைப்பு - நீர் அடைந்திருந்த களைப்பை.

ப்: சந்தி. போக்கி - போக்கிவிட்டு. ப்: சந்தி. போவீர் - மேலே செல்லுவீராக. என - என்று; இடைக்குறை. ப்: சந்தி. புகன்றார் - அந்த நீலகண்டேசுவரர் திருவாய் மலர்ந்தருளிச் செய்தார்.

பிறகு வரும் 307-ஆம் கவியின் உள்ளுறை வருமாறு:

‘அவ்வாறு எழுந்தருளும் திருநாவுக்கரசு நாயனார் இது நம்பராகிய நீலகண்டேசுவரர் வழங்கிய திருவருளால் கிடைத்தது எனத் தெரிந்து கொண்டவரைப் போல, “இந்தக் கட்டுச் சோற்றை நீர் உண்பீராக” என்று அந்த அழகிய வேதியராகிய நீலகண்டேசுவரர் திருவாய் மலர்ந்தருளிச் செய்துவிட்டு அந்தக் கட்டுச்சோற்றை வழங்கியருளியவுடன் அதைப்பற்றி நினைக்கும் எண்ணத்தை அடையாமல் அந்தச் கட்டுச் சோற்றை அந்த நீலகண்டேசுவரருக்கு எதிரில் அந்தத் திருநாவுக்கரசு நாயனார் வாங்கிக்கொண்டு இனிமையோடு திருவமுது செய்துவிட்டு இனிமையான சுவையைப் பெற்றதும் குளிர்ச்சியை உடையதுமாகிய அந்தக் குளத்துநீரைக் குடித்தருளித் தம்முடைய தாகத்தைப் போக்கிக்கொண்டு அந்த நீரால் தம்முடைய திருவாயை அலம்பிப் பரிசுத்தம் செய்துகொண்டு தம்முடைய தளர்ச்சியிலிருந்து நீங்கினார்.’ பாடல் வருமாறு:

“நண்ணும் திருநா வுக்கரசர்

நம்பர் அருள்என் றறிந்தார்போல்,

‘உண்ணும்’ என்று திருமறையோர்

உரைத்துப் பொதிசோ றளித்தலுமே

எண்ண நினையா தெதிர்வாங்கி

இனிதா அமுது செய்தினிய

தண்ணீர் அமுது செய்தருளித்

தூய்மை செய்து தளர்வொழிந்தார்.”

நண்ணும் - அவ்வாறு அந்த வழியாக எழுந்தருளும். திருநாவுக்கரசர் - திருநாவுக்கரசு நாயனார். நம்பர் - இது தம்முடைய அடியவர்களுக்குப் பலவிதமான நம்பிக்கைகளை உண்டாக்குபவராகிய நீலகண்டேசுவரர். அந்த நம்பிக்கைகள் இன்ன என்பதை வேறுஒரிடத்தில் கூறினோம்; ஆண்டுக் கண்டு உணர்க. அருள் - வழங்கிய திருவருளால் கிடைத்தது: ஆகுபெயர். என்று - என. அறிந்தார் போல் - தெரிந்து கொண்டவரைப் போல. உண்ணும் - இந்தக் கட்டுச் சோற்றை நீர் உண்பீராக. என்று - என. திரு - அழகிய. மறையோர் - வேதியராக எழுந்தருளிய நீலகண்டேசுவரர். உரைத்து - திருவாய் மலர்ந்தருளிச் செய்து விட்டு. ப்: சந்தி. பொதி சோறு - தாம் கொண்டு வந்திருந்த கட்டுச் சோற்றை. அளித்தலும் - வழங்கியருளியவுடன். ஏ: அசை நிலை. எண்ணம் - அதைப்பற்றி நினைக்கும் எண்ணத்தை. நினையாது - எண்ணிப் பார்க்காமல். எதிர் - அந்த நீலகண்டேசுவரருக்கு எதிரில். வாங்கி - தாம் வாங்கிக் கொண்டு. இனிதா - இனிமையோடு. அமுது செய்து - திருவமுது செய்து விட்டு; உண்டுவிட்டு. இனிய - இனிமையாகிய சுவையைப் பெற்றதும்; வினையாலணையும் பெயர். தண் - குளிர்ச்சியை உடையதும்; ஆகு பெயர். நீர் - ஆகிய அந்தக் குளத்து நீரை. அமுது செய்தருளி - குடித்தருளி. த்: சந்தி. தூய்மை - தம்முடைய தாகத்தைப் போக்கிக் கொண்டு அந்தக் குளத்து நீரால் தம்முடைய திருவாயை அலம்பிப் பரிசுத்தம். செய்து - புரிந்து கொண்டு. தளர்வு - தாம் பசியினாலும் தாகத்தாலும் அடைந்திருந்த தளர்ச்சியிலிருந்து. ஒழிந்தார் - நீங்கினார்.

அடுத்து வரும் 308-ஆம் கவியின் கருத்து வருமாறு:

'அவ்வாறு தமக்கு உண்டாகியிருந்த களைப்பி
'லிருந்து விடுபட்டு நின்று கொண்டிருந்த அந்தத்

திருநாவுக்கரசு நாயனாரைப் பார்த்தருளி அந்த இடத்தில் வீற்றிருந்த வேதியராகிய நீலகண்டேசுவரர் "இதற்கு அப்பால் நீர் எந்த ஊருக்குச் செல்வதாக இருக்கிறீர்!" என்று திருவாய் மலர்ந்தருளிச் செய்தார்; அந்தத் திருநாவுக்கரசு நாயனாரும் அந்த நீலகண்டேசுவரருக்கு எதிரில் திருவாய் மலர்ந்தருளிச் செய்பவராகி, "அடியேன் திருப்பைஞ்ஞீலிக்குச் செல்வதாக இருக்கிறேன்!" என்று திருவாய் மலர்ந்தருளிச் செய்ய தமக்கு நிகராக வேறு யாரும் இல்லாதவராகிய அந்த நீலகண்டேசுவரரும், "நானும் அந்தத் திருப்பைஞ்ஞீலிக்குச் செல்கிறேன்" என்று திருவாய் மலர்ந்தருளிச் செய்து விட்டு அந்தத் திருநாவுக்கரசு நாயனாரோடு எழுந்தருளினார்.' பாடல் வருமாறு:

“எய்ப்பு நீங்கி நின்றவரை
நோக்கி இருந்த மறையவனார்
‘அப்பால் எங்கு நீர்போவ’
தென்றார்; அரசும் அவர்க்கெதிரே
செப்பு வார், ‘யான் திருப்பைஞ்ஞீ
லிக்குப் போவ’ தென்றுரைப்ப
ஒப்பி லாரும், ‘யான்அங்குப்
போகின் றேன்’என் றுடன்போந்தார்.”

எய்ப்பு - அவ்வாறு பசியினாலும் தாகத்தாலும் தமக்கு உண்டாகியிருந்த களைப்பிலிருந்து. நீங்கி - விடுபட்டு. நின்ற வரை - நின்று கொண்டிருந்த அந்தத் திருநாவுக்கரசு நாயனாரை. நோக்கி - பார்த்தருளி. இருந்த - அந்த வழியில் வீற்றிருந்த. மறையவனார் - வேதியராகிய நீலகண்டேசுவரர். அப்பால் - இந்த இடத்துக்கு அப்பால். எங்குநீர் - நீர் எந்த ஊருக்கு. போவது - செல்வதாக இருக்கிறீர். என்றார் - என்று அந்த ஈசுவரர் திருவாய் மலர்ந்தருளிச் செய்தார். அரசும் - அந்தத் திருநாவுக்கரசு

நயானாரும்; திணை மயக்கம். அவர்க்கு - அந்த நீலகண்டேசுவரர்க்கு. எதிர் - எதிரில். ஏ: அசை நிலை. செப்புவார் - திருவாய் மலர்ந்தருளிச் செய்பவராகி; முற்றெச்சம். யான் - அடியேன். திருப்பைஞ்ஞீலிக்குப் போவது - திருப்பைஞ்ஞீலிக்குச் செல்வதாக இருக்கிறேன். என்று - என. உரைப்ப - அந்த நாயனார் திருவாய் மலர்ந்தருளிச் செய்ய. ஒப்பு - தமக்கு நிகராக. இலாரும் - வேறு யாரும் இல்லாதவராகிய அந்த நீலகண்டேசுவரரும்; இடைக்குறை. யான் - நானும். அங்கு - அந்தத் திருப்பைஞ்ஞீலிக்கு. ப்: சந்தி. போகின்றேன் - செல்கிறேன். என்று - எனத் திருவாய் மலர்ந்தருளிச் செய்து விட்டு. உடன் அந்தத் திருநாவுக்கரசு நாயனாரோடு. போந்தார் - எழுந்தருளினார்.

பிறகு உள்ள 309-ஆம் பாடலின் கருத்து வருமாறு:

‘அவ்வாறு திருநாவுக்கரசு நாயனாரோடு சேர்ந்து கொண்டு எழுந்தருளி அந்த வேதியராகிய நீலகண்டேசுவரர் திருப்பைஞ்ஞீலியைச் சமீபிக்க அந்த ஈசுவரர் தாம் பூண்டிருந்த வேதியருடைய வேடத்தை அந்தத் திருநாவுக்கரசு நாயனாருக்கு முன்னால் மறைத்துக் கொண்டவுடன் உண்மையாகிய தவத்தைப் புரிந்த மேம்பாட்டைப் பெற்றவராகிய அந்தத் திருநாவுக்கரசு நாயனார், “திருநடனம் புரிந்தருளிய நீலகண்டேசுவரர் அடியேனையும் ஒரு பொருளாக எண்ணியருளி இந்தக் கட்டுச் சோற்றையும் நீரையும் அடியேனுடைய பசியைப் போக்கிக் கொள்ளவும் அடியேனுக்கு உண்டாகியிருந்த தாகத்தைத் தீர்த்துக் கொள்ளவும் வழங்கியருளிய பெருங்கருணையே இது.” என்று அந்தத் திருநாவுக்கரசு நாயனார் எண்ணி ஒரு பாசுரத்தை விரும்பிப் பாடியருளித் தரையில் விழுந்து அந்த நீலகண்டேசுவரரை வணங்கி

விட்டுப் பிறகு தரையிலிருந்து எழுந்து நின்று கொண்டு தம்முடைய விழிகளிலிருந்து வழியும் நீரை மழையைப் போலச் சொரிந்தார்.' பாடல் வருமாறு:

"கூட வந்து மறையவனார்
திருப்பைஞ் ஞீலி குறுகியிட
வேடம் அவர்முன் மறைத்தலுமே
மெய்ம்மைத் தவத்து மேலவர்தாம்
'ஆடல் புரிந்தார் அடியேனைப்
பொருளா அளித்த கருணை'எனப்
பாடல் புரிந்து விழுந்தெழுந்து
கண்ணீர் மாரி பயில்வித்தார்."

கூட - அவ்வாறு திருநாவுக்கரசு நாயனாரோடு சேர்ந்து கொண்டு. வந்து - எழுந்தருளி. மறையவனார் - அந்த வேதியராகிய நீலகண்டேசுவரர். திருப்பைஞ்ஞீலி - திருப்பைஞ்ஞீலிக்கு. குறுகியிட - சமீபத்தில் எழுந்தருள. வேடம் - தாம் பூண்டிருந்த வேதியருடைய வேடத்தை. அவர் - அந்தத் திருநாவுக்கரசு நாயனாருக்கு. முன் - முன்னால். மறைத்தலும் - மறைத்துக் கொண்டவுடன். ஏ: அசை நிலை. மெய்ம்மை - உண்மையாகிய. த்: சந்தி. தவத்து - தவத்தைப் புரிந்த. மேலவர் தாம் - மேம்பாட்டைப் பெற்றவராகிய அந்தத் திருநாவுக்கரசு நாயனார். தாம்: அசை நிலை. ஆடல் - திருநடனம். புரிந்தார் - புரிந்தருளிய நீலகண்டேசுவரர். அடியேனைப் பொருளா - அடியேனையும் ஒரு பொருளாக மதித்தருளி. அளித்த - இந்தக் கட்டுச் சோற்றையும் குளத்து நீரையும் அடியேனுடைய பசியைப் போக்கிக் கொள்ளவும் அடியேனுக்கு உண்டாகியிருந்த தாகத்தைத் தீர்த்துக் கொள்ளவும் வழங்கியருளியது. கருணை - பெருங்கருணையே. என - என்று அந்தத் திருநாவுக்கரசு நாயனார் எண்ணி;

இடைக்குறை. பாடல் - ஒரு பாசுரத்தை. புரிந்து - விரும்பிப் பாடியருளி. விழுந்து - தரையில் விழுந்து அந்த நீலகண்டேசுவரரை வணங்கி விட்டு. எழுந்து - பிறகு தரையிலிருந்து எழுந்து நின்று கொண்டு. கண் - தம்முடைய விழிகளிலிருந்து; ஒருமை பன்மை மயக்கம். நீர் - வழியும் நீரை. மாரி - மழையைப் போல. பயில் வித்தார் - வழியுமாறு செய்தார். அவ்வாறு திருநாவுக்கரசு நாயனார் பாடியருளிய பாசுரம் இப்போது கிடைக்க வில்லை. மறைந்து போன தேவாரத் திருமுறைகளில் உள்ள பாசுரங்களில் அதுவும் ஒன்றாக இருக்கும் போலும். அந்த நாயனார் திருப்பைஞ்ஞீலியைப் பற்றிப் பாடியருளிய ஒரு திருக்குறுந்தொகை வருமாறு:

“காரு லாமர்க் கொன்றையந் தாரினான்
வாரு லாமுலை மங்கையோர் பங்கினர்
தேரு லாம்பொழில் சூழ்ந்த பைஞ்ஞீலிஎம்
ஆர்கி லாஅமு தையடைந் துயம்மினே.”

பிறகு வரும் 310-ஆம் கவியின் உள்ளுறை வருமாறு:

‘திருப்பைஞ்ஞீலியில் வீற்றிருந்தருளும் பரமேசுவர ராகிய நீலகண்டேசுவரருடைய திருக்கோயிலுக்கு அந்தத் திருநாவுக்கரசு நாயனார் எழுந்தருளி அடைந்து மையைப் போன்ற நீல நிறத்தைப் பெற்றதும் நீல மணியைப் போன்றதமாகிய திருக்கழுத்தைக் கொண்டவராகிய அந்த நீலகண்டேசுவரைப் பணிந்து மகிழ்ச்சியில் சிறப்பை அடைந்து உண்மையாகிய இயல்போடு பக்தியினால் தம்முடைய திருவுள்ளம் உருக்கத்தை அடைய பலரும் விரும்பிப் பாடும் செந்தமிழ் மொழியில் அமைந்த மாலைகளாகிய பல திருப்பதிகங்களை அந்த நாயனார் பாடியருளித் தம்முடைய திருக்கரங்களால் பல காலமாகப் புரிந்து கொண்டு வருபவையாகிய தமக்கு உரிய உழவாரத்

திருத்தொண்டினையும் வேறு பல திருத்தொண்டுகளையும் புரிந்து கொண்டு விருப்பத்தோடு அந்தத் திருப்பைஞ் சீலியில் தங்கிக் கொண்டிருந்தார்.' பாடல் வருமாறு:

"பைஞ்சீலி யினில் அமர்ந்தருளும்
பரமர் கோயில் சென்றெய்தி
'மைஞ்சீ லத்து மணிகண்டர்
தம்மை வணங்கி மகிழ்சிறந்து
மெய்ஞ்சீர் மையினில் அன்புருக
விரும்பும் தமிழ்மா லைகள் பாடிக்
கைஞ்சீ டியதம் திருத் தொண்டு
செய்து காத லுடன்திருந்தார்."

பைஞ்சீலியினில் - அந்தத் திருநாவுக்கரசு நாயனார் திருப்பைஞ்சீலியில். அமர்ந்தருளும் - வீற்றிருந்தருளும். பரமர் - பரமேசுவரராகிய நீலகண்டேசுவரர் எழுந்தருளியிருக்கும். கோயில் - திருக்கோயிலுக்கு. சென்று - எழுந்தருளி. எய்தி - அந்த ஆலயத்தை அடைந்து. மை - மையைப் போன்ற; 'மேகத்தைப் போன்ற' எனலும் ஆம். ஞ்: சந்தி. சீலத்து - நீல நிறத்தைப் பெற்ற. மணி - நீலமணியைப் போன்ற. கண்டர் தம்மை - திருக்கழுத்தைப் பெற்றவராகிய அந்த நீலகண்டேசுவரரை. தம்: அசை நிலை. வணங்கி - அந்த நாயனார் பணிந்து விட்டு. மகிழ் - மகிழ்ச்சியில். சிறந்து - சிறப்பை அடைந்து. மெய் - உண்மையாகிய. ஞ்: சந்தி. சீர்மையினில் - இயல்போடு; உருபு மயக்கம். அன்பு - தம்முடைய திருவுள்ளம் பக்தியினால். உருக - உருக்கத்தை அடைய. விரும்பும் - பலரும் விரும்பிப் பாடும். தமிழ் - செந்தமிழ் மொழியில் அமைந்த. மாலைகள் - மாலைகளாகிய பல திருப்பதிகங்களை. பாடி - அந்த நாயனார் பாடியருளி. க்: சந்தி. கை - தம்முடைய திருக்கரங்களால்; ஒருமை பன்மை

மயக்கம். ஞ்: சந்தி. ஸீடிய - நெடுங்காலமாகப் புரிந்து கொண்டு வருபவையாகிய. தம் - தமக்கு உரிய. திருத்தொண்டு - உழவாரத் திருத்தொண்டினையும் வேறு பல திருத்தொண்டுகளையும்; ஒருமை பன்மை மயக்கம். செய்து - புரிந்து கொண்டு. காதலுடன் - விருப்பத்தோடு. இருந்தார் - அந்தத் திருப்பைஞ்ஞீலியில் அந்த நாயனார் தங்கிக் கொண்டிருந்தார்.

அந்த நாயனார் திருப்பைஞ்ஞீலியைப் பற்றிப் பாடி அருளிய ஒரு திருக்குறுந்தொகை வருமாறு:

“ஒன்றி மாலும் பிரமனும் தம்மிலே
நின்ற சூழல் அறிவரி யான்இடம்
சென்று பாரிடம் ஏத்துபைஞ் ஞீலியுள்
என்றும் மேவி இருந்த அடிகளே.”

பிறகு வரும் 311-ஆம் கவியின் உள்ளுறை வருமாறு:

‘தம்முடைய தலைவராகிய திருவதிகை வீரட்டானேசுவரர் மருவி எழுந்தருளியிருக்கும் அழகிய மலைகளையும், தாம் விரும்பும் சிவத்தலங்கள் பலவற்றிற்கும் மிகவும் விருப்பம் மிகுதியாக உண்டாக அந்தச் சிவத்தலங்களுக்கு அந்தத் திருநாவுக்கரசு நாயனார் எழுந்தருளி அந்தச் சிவத்தலங்களில் திருக்கோயில் கொண்டு எழுந்தருளியிருக்கும் சிவபெருமான்களை வணங்கிவிட்டு தம்முடைய திருவுள்ளத்தில் சேர்ந்திருந்த பண்கள் அமைந்த சொற்களை பொருட்சுவை ஆகிய வளப்பங்களைப் பெற்ற செந்தமிழ் மொழியில் அமைந்த ஒரு திருப்பதிகத்தை அந்த நாயனார் பாடியருளி, உமாதேவியாராகிய மாதரசியாரைத் தம்முடைய வாமபாகத்தில் எழுந்தருளச் செய்திருப்பவராகிய திருவதிகை வீரட்டானேசுவரர் வழங்கிய திருவருளால்

வடக்குத் திசையை நோக்கி அந்த வாகீசராகிய
திருநாவுக்கரசு நாயனார் எல்லாத் தேவர்களுக்கும் முதல்
தேவராகிய அருணாசலேசுவரர் வீற்றிருந்தருளிய
திருவண்ணாமலைக்கு எழுந்தருளினார்.' பாடல் வருமாறு:

“நாதர் மருவும் திருமலைகள்
நாடும் பதிகள் பலமிகவும்
காதல் கூரச் சென்றிறைஞ்சிக்
கலந்த இசைவண் டமிழ்பாடி .
மாதொர் பாகர் அருளாலே
வடபால் நோக்கி வாகீசர்
ஆதி தேவர் அமர்ந்ததிரு
வண்ணா மலையை நண்ணினார்.”

நாதர் - தம்முடைய தலைவராகிய திருவதிகை
வீரட்டானேசுவரர். மருவும் - மருவி எழுந்தருளியிருக்கும்.
திரு - அழகிய. மலைகள் - மலைகளையும். நாடும் - தாம்
வணங்க விரும்பும். பதிகள் - சிவத்தலங்களாகிய. பல -
பலவற்றிற்கும். மிகவும் காதல் - மிகவும் விருப்பம். கூர -
மிகுதியாக உண்டாக. ச்: சந்தி. சென்று - அந்தச் சிவத்தலங்
களுக்கு அந்தத் திரு நாவுக்கரசு நாயனார் எழுந்தருளி.
இறைஞ்சி - அந்தச் சிவத்தலங்களில் திருக்கோயில்
கொண்டு எழுந்தருளியிருக்கும் சிவ பெருமான்களை
வணங்கிவிட்டு. க்: சந்தி. கலந்த - தம்முடைய திருவுள்ளத்
தில் சேர்ந்திருந்த. இசை - உரிய பண்கள் அமைந்த; ஒருமை
பன்மை மயக்கம். வண் - சொற்களை பொருட்
சுவையாகிய வளப்பங்களைப் பெற்ற. தமிழ் - செந்தமிழ்
மொழியில் அமைந்த. பாடி - ஒரு திருப்பதிகத்தை அந்த
நாயனார் பாடியருளி. மாது - உமாதேவியாராகிய
மாதரசியாரை; ஒருமை பன்மை மயக்கம். ஓர் பாகர் -
தம்முடைய ஒரு பாகமாகிய வாம பாகத்தில் எழுந்தருள்

செய்திருப்பவராகிய திருவதிகை வீரட்டானேசுவரர். அருளால் - வழங்கிய திருவருளால். ஏ: அசைநிலை. வடபால் நோக்கி - வடக்குத் திசையை நோக்கி. வாசீசர் - வாசீசராகிய அந்தத் திருநாவுக்கரசு நாயனார். ஆதிதேவர் - எல்லாத் தேவர்களுக்கும் முதல் தேவராகிய அருணாசலேசுவரர். அமர்ந்த - வீற்றிருந் தருளிய. திருவண்ணாமலையை - திருவண்ணாமலைக்கு; உருபு மயக்கம். நண்ணினார் - அந்த நாயனார் எழுந்தருளினார்.

திருவண்ணாமலை: இது நடு நாட்டில் உள்ள சிவத்தலம். இங்கே கோயில் கொண்டிருப்பவருடைய திருநாமங்கள் அருணாசலேசுவரர், அண்ணாமலைநாதர், சோணாசலேசுவரர் என்பவை. அம்பிகையின் திருநாமங்கள் உண்ணாமுலை அம்மை, அபீதகுசாம்பிகை என்பவை. தீர்த்தங்கள் பிரம தீர்த்தம் முதலியவை. தலவிருட்சம் மகிழ் மரம்.

இது விழுப்புரத்துக்கு மேற்குத் திசையில் 12 மைல் தூரத்தில் உள்ளது. இது பஞ்ச பூதத் தலங்களுக்குள் தேயுத் தலம். நினைக்க முத்தியளிக்கும் சிவத்தலம். 'ஸ்மரணா தருணாசலம்' என வடமொழியில் வருவதைக் காண்க. அருணாசலேசுவரர் வல்லாள மகாராசனுக்குப் புதல்வராய்த் திருவவதாரம் செய்தருளித் திருவருள் வழங்கிய தலம் இது. 'யானே பரம்', 'யானே பரம்' என்று செருக்கால் கூறிய பிரம தேவனுக்கும் திருமாலுக்கும் முன்னால் அருணாசலேசுவரர் ஓர் அக்கினி மலையாக எழுந்தருளி, அந்த இரண்டு தேவர்களும் அன்னப் பறவையாக வடிவத்தை எடுத்துக் கொண்டு மேலே பறந்து திருமுடியைத் தேடிப் பார்த்தும், பன்றி வடிவத்தை எடுத்துக் கொண்டு நிலத்தைத் தோண்டித் திருவடிகளைத் தேடிப் பார்த்தும் அந்த இரண்டு தேவர்களும்

திருமுடியையும் திருவடிகளையும் காண முடியாமல் தங்களுடைய செருக்குத் தீர்ந்து திகைப்பை அடைந்து நின்று கொண்டிருக்கத் தாமே பரம்பொருள் என்று அருணாசலேசுவரர் நிறுவியருளிய தலம் இது. இந்த ஐதிஹ்யத்தைப் புலப்படுத்துவதற்கு இந்தக் காலத்திலும் ஒவ்வோர் ஆண்டிலும் வரும் கார்த்திகை மாதத்துக் கிருத்திகை நட்சத்திரத்தில் தீப தரிசனத் திருவிழா இந்தத் தலத்தில் நடைபெற்று வருகிறது. மேலைக் கோபுரத்தைப் பேய்க்கோபுரம் என்று வழங்குவர். இந்த மலையைப் பிரதட்சிணம் செய்ய வேண்டுமானால் எட்டு மைல் தூரம் நடக்க வேண்டும். இடைவழியில் பல தீர்த்தங்களும் அணி அண்ணாமலை என்னும் சிவத்தலமும் குகை நமசிவாயருடைய திருக்கோயிலும் உள்ளன. உண்ணா முலையம்மையார் தவத்தைப் புரிந்து அருணாசலேசுவரருடைய வாம பாகத்தைப் பெற்று அருளிய தலம் இது. திருப்புகழ் பாக்களைப் பாடியருளிய அருணகிரிநாத சுவாமிகளுடைய திருவவதாரத் தலம் இது. அவர் சமாதி அடைந்த இடம் இந்தத் தலத்தில் ஓரிடத்தில் உள்ளது. அங்கே அவருடைய திருவுருவத்தைச் சிறியதாகச் செய்து வைத்திருக்கிறார்கள். அவருக்குத் தன்னுடைய திருவருளை வழங்கிய முருகக் கடவுளினுடைய திருவுருவம் இந்தத் திருக்கோயிலுக்குக் கிழக்கே ஒரு கம்பத்தில் இருக்கிறது. அவரை, 'பம்பத்திளையனார்' என வழங்குவர்.

இந்தத் தலத்தைப் பற்றி நட்டபாடைப் பண்ணில் திருஞானசம்பந்த மூர்த்தி நாயனார் பாடியருளிய ஒரு பாசரம் வருமாறு:

“உண்ணாமுலை உமையாளொடும்

உடனாகிய ஒருவன்

பெண்ணாகிய பெருமான்மலை

திருமாமணி திகழ

மண்ணார்ந்தன அருவித்திரள்
மழலைம் முழுவதிரும்
அண்ணாமலை தொழுவார்வினை
வழுவாவண்ணம் அறுமே.”

அந்த நாயனார் தக்கேசிப் பண்ணில் பாடியருளிய
ஒரு பாசரம் வருமாறு:

“பூவார் மலர்கொண் டடியார் தொழுவார்
புகழ்வார் வானோர்கள்
மூவார் புரங்கள் எரித்த அன்று
மூவர்க் கருள்செய்தார்
தூமா மழைநின் றதிர வெருவித்
தொறுவின் நிரையோடும்
ஆமாம் பினைவந் தனையும் சாரல்
அண்ணா மலையாரே.”

இந்தத் தலத்தைப் பற்றித் திருநாவுக்கரசு நயானார்
பாடியருளிய ஒரு திருநேரிசை வருமாறு:

“ஓதிமா மலர்கள் தூவி
உமையவள் பங்கா மிக்க
சோதியே துளங்கும் எண்ணோள்
சுடர்மழுப் படையி னானே
ஆதியே அமரர் கோவே
அணியணா மலையு ளானே
நீதியால் நின்னை அல்லால்
நினைவுமா நினைவி லேனே.”

அந்த நாயனார் பாடியருளிய ஒரு திருக்குறுந்தொகை
வருமாறு:

“வட்ட னைம்மதி குடியை வானவர்
சிட்ட னைத்திரு அண்ணா மலையனை

இட்ட னைஇகழ்ந் தாம்புரம் மூன்றையும்
அட்ட னைஅடி யேன்மறந் துய்வனோ.”

அந்த நாயனார் பாடியருளிய மற்றொரு திருக்குறுந்
தொகை வருமாறு:

“பட்டி ஏறுகந் தேறும் பலஇலம்
இட்ட மாக இரந்துண் டுழிதரும்
அட்ட மூர்த்திஅண் ணாமலை கைதொழக்
கெட்டுப் போம்வினை கேடில்லை காண்மினே.”

பிறகு வரும் 312-ஆம் கவியின் உள்ளுறை வருமாறு:

‘சிவப்பாக இருக்கும் கண்களைப் பெற்ற இடப
வாகனத்தை ஓட்டுபவராகிய அருணாசலேசுவரர்
திருக்கோயில் கொண்டு எழுந்தருளியிருக்கும் திருவண்ணா
மலைக்கு அந்தத் திருநாவுக்கரசு நாயனார் எழுந்தருளி அந்த
அருணாசலேசுவரரை வணங்கி விட்டுப் பிறகு அவருடைய
திருக்கோயிலை வலமாக வந்து பரிசுத்தமாக உள்ள அந்தத்
தலத்தில் உள்ள மலையின்மேல் ஏறித் தம்முடைய
திருத்தொண்டர்கள் புரியும் வணக்கத்திற்கு மகிழ்ந்து
அவர்களுக்கு எதிரில் எழுந்தருளி வந்து நிற்கும் அழகிய
கண்களைப் பெற்ற அரசராகிய அந்த அருணாசலேசுவரரை
மீண்டும் தரையில் விழுந்து அந்த நாயனார்
வணங்கிவிட்டுப் பிறகு தரையிலிருந்து எழுந்து நின்று
கொண்டு ஆனந்தசாகரத்தில் முழுகி இன்புற்று அந்தத்
திருநாவுக்கரசு நாயனார் தாம் திருவவதாரம் செய்த இந்த
மனிதப் பிறவியே முக்தியைக் காட்டிலும் மேலாக
விளங்கும் பெருமையைச் சாதித்துக் காட்டினார்.’ பாடல்
வருமாறு:

“செங்கண் விடையார் திருவண்ணா
மலையைத் தொழுது வலங்கொண்டு

துங்க வரையின் மிசைஏறித்
 தொண்டர் தொழும்புக் கெதிர்நிற்கும்
 அங்கண் அரசைத் தொழுதெழுந்து
 திளைத்துத் திருநா வுக்கரசர்
 தங்கு பிறப்பே வீட்டினுக்கு
 மேலாம் பெருமை சாதித்தார்.”

செம் - சிவப்பாக இருக்கும். கண் - கண்களைப் பெற்ற; ஒருமை பன்மை மயக்கம். விடையார் - இடப வாகனத்தை ஓட்டுபவராகிய அருணாசலேசுவரர். திருவண்ணாமலையை - திருக்கோயில் கொண்டு எழுந்தருளியிருக்கும் திருவண்ணாமலைக்கு அந்தத் திருநாவுக்கரசு நாயனார் எழுந்தருளி; உருபு மயக்கம். த்: சந்தி. தொழுது - அருணாசலேசுவரரை வணங்கிவிட்டு. வலங்கொண்டு - பிறகு அவருடைய திருக்கோயிலை வலமாக வந்து. துங்க - பரிசுத்தமாக உள்ள. வரையின்மிசை ஏறி - அந்தத் தலத்தில் உயரமாக நிற்கும் மலையின்மேல் ஏறி. த்: சந்தி. தொண்டர் - தம்முடைய திருத்தொண்டர்கள்; ஒருமை பன்மை மயக்கம். தொழும் புக்கு - புரியும் வழிபாட்டினால் மகிழ்ச்சியை அடைந்து; உருபு மயக்கம். எதிர்நிற்கும் - அவர்களுக்கு எதிரில் எழுந்தருளி வந்து நிற்கும். அம் - அழகிய. கண் - கண்களைப் பெற்ற; ஒருமை பன்மை மயக்கம். அரசை - அரசராகிய அந்த அருணாசலேசுவரரை. த்: சந்தி. தொழுது - மீண்டும் தரையில் விழுந்து அந்த நாயனார் வணங்கிவிட்டு. எழுந்து - பிறகு தரையிலிருந்து எழுந்து நின்றுகொண்டு. திளைத்து - ஆனந்த சாகரத்தில் முழுகி இன்புற்று. த்: சந்தி. திருநாவுக்கரசர் - அந்தத் திருநாவுக்கரசு நாயனார். தங்கு - தாம் எடுத்துக்கொண்டு இந்தப் பூமியில் தங்கியிருக்கும். பிறப்பே - மனிதப் பிறவியே. வீட்டினுக்கு - முக்தியைக் காட்டிலும்; உருபு மயக்கம். மேல்ஆம் - மேலாக

விளங்கும். பெருமை - பெருமையை. சாதித்தார் - சாதித்துக் காட்டினார்.

இந்த மனிதப் பிறவியே முக்தியைக் காட்டிலும் மேலானது:

“தெண்ணிலா மலர்ந்த வேணியாய் உன்றன்
திருநடம் கும்பிடப் பெற்று
மண்ணிலே வந்த பிறவியே எனக்கு
வாவிதாம் இன்பமாம் என்று
கண்ணில்ஆ னந்த அருவிநீர் சொரியக்
கைம்மலர் உச்சிமேற் குவித்துப்
பண்ணினால் நீடி அறிவரும் பதிகம்
பாடினார் பரவினார் பணிந்தார்.”

(தடுத்தாட் கொண்ட புராணம், 107)

என்று பெரிய புராணத்தில் வருவதைக் காண்க.

“கூடும் அன்பினிற் கும்பிடவே அன்றி
வீடும் வேண்டா விறலின் விளங்கினார்.”

என்று அந்தப் பெரிய புராணத்தில் வருவதையும் காண்க.

பிறகு வரும் 313-ஆம் கவியின் கருத்து வருமாறு:

‘திருவண்ணாமலையில் விளங்கும் மலையின் மேல்
எழுந்தருளியிருக்கும் அழகைப் பெற்ற மலையைப்
போன்ற அருணாசலேசுவரரை, அந்தத் திருநாவுக்கரசு
நாயனார் திருப்தியை அடையாத பக்தியோடு, தம்முடைய
அடியவர்களுக்குக் கண்களினால் நிறையத் துய்க்கும்
அமுதத்தைப் போன்றவரை, தேவலோகத்தில் வாழும்
தேவர்களைக் காப்பாற்றும் பொருட்டுத் திருமால்
பள்ளிகொண்டருளிய பாற்கடலில் வந்து எழுந்ததும்,
வேறு யாரும் விழுங்காத ஆலகால விடத்தை

விழுங்கியவனாகிய அந்த அருணாசலேசுவரனை அந்த நாயனார் தம்முடைய திருக்கரங்களைத் தம்முடைய தலையின்மேல் வைத்துக் கூப்பிக் கும்பிட்டுப் பிறகு தரையில் விழுந்து அந்த அருணாசலேசுவரரை வணங்கி விட்டு, உருக்கத்தை அடையும் திருவுள்ளத்தோடு உரிய பண் அமைந்த செந்தமிழ் மொழியில் அமைந்த ஒரு திருப்பதிகத்தைப் பாடியருளி மீண்டும் அந்த அருணாசலேசுவரரைத் தரையில் விழுந்து வணங்கிவிட்டு அந்த ஈசுவரரைப் புகழ்ந்து தமக்கு உரிய உழவாரத் திருப்பணியையும் வேறு பல திருப்பணிகளையும் புரிந்து கொண்டு அந்தத் திருவண்ணாமலையில் தங்கியிருந்தார்.' பாடல் வருமாறு:

“அண்ணா மலைமேல் அணிமலையை
ஆரா அன்பின் அடியவர்தம்
கண்ணார் அமுதை விண்ணோரைக்
காக்கக் கடலில் வந்தெழுந்த
உண்ணா நஞ்சம் உண்டானைக்
கும்பிட் டுருகும் சிந்தையுடன்
பண்ணார் பதிகத் தமிழ்பாடிப்
பணிந்து பரவிப் பணிசெய்தார்.”

அண்ணாமலை மேல் - திருவண்ணாமலையில் விளங்கும் உயரமாக உள்ள மலையின் மேல். அணி - எழுந்தருளியிருக்கும் அழகைப் பெற்ற. மலையை - மலையைப் போன்றவராகிய அருணாசலேசுவரரை; உவம ஆகுபெயர். ஆரா - திருப்தியை அடையாத. அன்பின் - பக்தியோடு. அடியவர் தம் - தம்முடைய அடியவர்களுக்கு; ஒருமை பன்மை மயக்கம். தம்: அசைநிலை. கண் - கண்களால்; ஒருமை பன்மை மயக்கம். ஆர் -. நிறையத் துய்க்கும். அமுதை - அமுதத்தைப் போன்றவரை; உவம

ஆகுபெயர். விண்ணோரை - தேவலோகத்தில் வாழும் தேவர்களை; ஒருமை பன்மை மயக்கம். க்: சந்தி. காக்க - உயிர்களை விடாமல் காப்பாற்றும் பொருட்டு. க்: சந்தி. கடலில் வந்து எழுந்த - திருமால் பள்ளி கொண்டருளிய பாற்கடலில் வந்து எழுந்ததும்; வினையாலணையும் பெயர். உண்ணா - வேறுயாரும் விழுங்க முடியாத. நஞ்சம் - ஆலகால விடத்தை. உண்டானை - விழுங்கியவனாகிய அந்த அருணாசலேசுவரனை. க்: சந்தி. கும்பிட்டு - அந்த நாயனார் தம்முடைய திருக்கரங்களைத் தம்முடைய தலையின் மேல் வைத்துக் கூப்பிக் கும்பிட்டு விட்டுப் பிறகு தரையில் விழுந்து அந்த அருணாசலேசுவரரை வணங்கிவிட்டு. உருகும் - பக்தியினால் உருக்கத்தை அடையும். சிந்தையுடன் - திருவுள்ளத்தோடு. பண் - உரிய பண். ஆர் - அமைந்த. பதிக - ஒரு திருப்பதிகமாகிய. த்: சந்தி. தமிழ் - செந்தமிழ் மொழியில் அமைந்ததை. பாடி - பாடியருளி. ப்: சந்தி. பணிந்து - மீண்டும் அந்த அருணாசலேசுவரரைத் தரையில் விழுந்து வணங்கிவிட்டு. பரவி - அந்த ஈசுவரரைப் புகழ்ந்து. ப்: சந்தி. பணி - தமக்கு உரிய உழவாரத் திருப்பணியையும், வேறு பல திருப்பணிகளையும்; ஒருமை பன்மை மயக்கம். செய்தார் - புரிந்து கொண்டு அந்தத் திருவண்ணாமலையில் தங்கியிருந்தார்.

உண்ணாநஞ்சம்: "விண்ணோர் அமுதுண்டும் சர்ல ஒருவரும், உண்ணா நஞ்சுண்டிருந்தருள் செய்குவாய்." (சிலப்பதிகாரம், வேட்டுவவரி) என வருவதைக் காண்க.

திருவண்ணாமலையைப் பற்றித் திருநாவுக்கரசு நாயனார் பாடியருளிய ஒரு திருநேரிசை வருமாறு:

"பண்தனை வென்ற இன்சொற்
பாவையோர் பங்கா நீல

கண்டனே கார்டொள் கொன்றைக்
கடவுளே கமல பாதா
அண்டனே அமரர் கோவே
அணியணா மலையு ளானே
தொண்டனேன் உன்னை அல்லாற்
சொல்லுமா சொல்லி லேனே."

அந்த நாயனார் பாடியருளிய ஒரு திருக்குறுந் தொகை வருமாறு:

"காற்ற னைக்கலக் கும்வினை போயறத்
தேற்ற னைத்திரு அண்ணா மலையனைக்
கூற்ற னைக்கொடி யார்புரம் மூன்றெய்த
ஆற்ற னைஅடி யேன்மறந் துய்வனோ."

அந்த நாயனார் பாடியருளிய மற்றொரு திருக்குறுந் தொகை வருமாறு:

"பெற்றம் ஏறுவர் பெய்பலிக் கென்றவர்
கற்ற மாமிசு தொல்புக ழாளெனும்
அற்றம் தீர்க்கும்அன் ணாமலை கைதொழ
நற்ற வத்தொரு ஞானத் திருப்பரே."

பிறகு வரும் 314-ஆம் கவியின் உள்ளுறை வருமாறு:

'பாம்புகள் நிறைந்துள்ள சடாபாரத்தைத் தம்முடைய தலையின்மேற் பெற்றவரும், சிவபெருமானும் ஆகிய அந்த அருணாசலேசுவரருடைய திருவடிகளை அந்தத் திருநாவுக்கரசு நாயனார் வாழ்த்தி வணங்கிவிட்டுத் தமக்கு உரிய உழவாரத் திருப்பணியையும் வேறு பல திருப்பணிகளையும் புரிந்து கொண்டுவரும் காலத்தில் நீலமணியைப் போல ஆலகாலவிடம் அமைந்த திருக்கழுத்தைப் பெற்ற அடியேங்களுடைய தலைவனாகிய அருணாசலேசுவரன் இந்த மண்ணுலகத்தின் மேல்

மகிழ்ச்சியை அடைந்து திருக்கோயில் கொண்டு எழுந்தருளியிருக்கும் சிவத்தலங்கள் ஆகிய எல்லா இடங்களிலும் குறையாத விருப்பத்தோடு அந்த நாயனார் எழுந்தருளி அந்தத் தலங்களில் எழுந்தருளியிருக்கும் சிவபெருமான்களைத் தரையில் விழுந்து பணிந்து விட்டுப் பிறகு தரையிலிருந்து எழுந்து நின்றுகொண்டு தமக்கு ஏற்றவையாகிய உழவாரத் திருப்பணியையும் வேறு பல திருப்பணிகளையும் புரிவாராகி அழகு நிரம்பிய செல்வர்கள் வாழும் தொண்டை நாட்டிற்கு திருவதிகை வீரட்டானேசுவரர் வழங்கிய திருவருளினால் எழுந்தருளுபவரானார்.' பாடல் வருமாறு:

“பணியார் வேணிச் சிவபெருமான்
பாதம் போற்றிப் பணிசெயும்நாள்
மணியார் கண்டத் தெம்பெருமான்
மண்மேல் மகிழும் இடமெங்கும்
தணியாக் காத லுடன்சென்று
வணங்கித் தக்க பணிசெய்வார்
அணியார் தொண்டைத் திருநாட்டில்
அருளால் அணைவா ராயினார்.”

பணி - பாம்புகள்; ஒருமை பன்மை மயக்கம். ஆர் - நிறைந்துள்ள. வேணி - சடாபாரத்தைத் தம்முடைய தலையின்மேற் பெற்றவரும்; ஆகுபெயர். ச்: சந்தி. சிவபெருமான் - சிவபெருமானாரும் ஆகிய; ஒருமை பன்மை மயக்கம். பாதம் - அந்த அருணாசலேசுவரருடைய திருவடிகளை; ஒருமை பன்மை மயக்கம். போற்றி - அந்தத் திருநாவுக்கரசு நாயனார் வாழ்த்தி வணங்கிவிட்டு. ப்: சந்தி. பணி - தமக்கு உரியனவாகிய உழவாரத் திருப்பணியையும், வேறு பல திருப்பணிகளையும்; ஒருமை பன்மை மயக்கம். செய்யும் - புரிந்து கொண்டு வரும்; இடைக்குறை. நாள் - காலத்தில். மணி - நீலமணியைப் போல. ஆர் -

ஆலகாலவிடம் அமைந்த. கண்டத்து - திருக்கழுத்தைப் பெற்ற. எம் - அடியேங்களுடைய; என்றது சேக்கிழார் தம்மையும் பிற தொண்டர்களையும் சேர்த்துக் கூறியது. பெருமான் - தலைவனாகிய அருணாசலேசுவரன். மண்மேல் - இந்த மண்ணுலகத்தின் மேல். மகிழும் - மகிழ்ச்சியை அடைந்து திருக்கோயில் கொண்டு எழுந்தருளியிருக்கும். இடம் - சிவத்தலங்களில்; ஒருமை பன்மை மயக்கம். எங்கும் - ஆகிய எல்லா இடங்களுக்கும்; ஒருமை பன்மை மயக்கம். தனியா - குறையாத. க்: சந்தி. காதலுடன் - விருப்பத்தோடு. சென்று - அந்த நாயனார் எழுந்தருளி. வணங்கி - அந்தத் தலங்களில் எழுந்தருளியிருக்கும் சிவபெருமான்களைத் தரையில் விழுந்து பணிந்து விட்டுப் பிறகு தரையிலிருந்து எழுந்து நின்று கொண்டு. த்: சந்தி. தக்க - தமக்கு ஏற்றவையாகிய. பணி - உழவாரத் திருப்பணியையும் வேறு பல திருப்பணிகளையும்; ஒருமை பன்மை மயக்கம். செய்வார் - புரிந்து கொண்டு வருவாராகி; முற்றெச்சம். அணி - அழகு. ஆர் - நிரம்பிய. தொண்டைத் திருநாட்டில் - செல்வர்கள் வாழும் தொண்டை நாட்டிற்கு; உருபு மயக்கம். திரு: திணை மயக்கம். அருளால் - திருவதிகை வீரட்டானேசுவரர் வழங்கிய திருவருளினால். அணைவாராயினார் - எழுந்தருளுபவரானார்.

பிறகு வரும் 315-ஆம் கவியின் உள்ளுறை வருமாறு:

‘விருப்பத்தோடு பக்தியைப் புரியும் எண்ணத்தினோடு காட்டையும், மலையையும், காட்டாற்றையும், மாமரங்கள் மிகுதியாக வளர்ந்து நிற்கும் குளிர்ச்சியைப் பெற்ற நீர் பாயும் வயல்களைப் பெற்ற சிவத்தலங்கள் பலவற்றையும் தாண்டி எழுந்தருளி சொற்களுக்குத் தலைவராகிய அந்தத் திருநாவுக்கரசு நாயனார்

எழுந்தருளிப் பெருமையைப் பெற்ற தொண்டை
மண்டலமாகிய நல்ல நாட்டை அடைந்து முன்பாகவே
குளிர்ச்சியைப் பெற்ற மலர்கள் மலர்ந்திருக்கும் பலவகை
மரங்கள் வளர்ந்து நிற்கும் மென்மையைப் பெற்ற
பூம்பொழில் சுற்றியிருக்கும் திருவோத்தூருக்கு அந்த
நாயனார் எழுந்தருளிச் சேர்ந்தார்.' பாடல் வருமாறு:

“காதல் செய்யும் கருத்தினுடன்
காடும் மலையும் கான்யாறும்
குதம் மலிதண் பணைப்பதிகள்
பலவும் கடந்து சொல்லினுக்கு
நாதர் போந்து பெருந்தொண்டை
நன்னா டெய்தி முன்னாகச்
சீத மலர்மென் சோலைசூழ்
திருவோத் தூரிற் சென்றடைந்தார்.”

காதல் - விருப்பத்தோடு பக்தியை. செய்யும் -
புரியும். கருத்தினுடன் - எண்ணத்தோடு. காடும் -
இடையில் உள்ள காட்டையும். மலையும் - மலையையும்.
கான்யாறும் - காட்டாற்றையும். குதம் - மாமரங்கள்;
ஒருமை பன்மை மயக்கம். மலி - மிகுதியாக வளர்ந்து
நிற்கும். தண் - குளிர்ச்சியைப் பெற்ற நீர்பாயும்;
ஆகுபெயர். பணை - வயல்களைக் கொண்ட. ப்: சந்தி.
பதிகள் - சிவத்தலங்கள். பலவும் - பலவற்றையும். கடந்து
- தாண்டி. சொல்லினுக்கு - தாம் பாடியருளும்
திருப்பதிகங்களில் உள்ள சொற்களுக்கு; ஒருமை பன்மை
மயக்கம். நாதர் - தலைவராகிய அந்தத் திருநாவுக்கரசு
நாயனார். போந்து - எழுந்தருளி. பெரும் - பெருமையைப்
பெற்று விளங்கும். தொண்டை - தொண்டை
மண்டலமாகிய. நல் - நல்ல. நாடு - நாட்டை. எய்தி - அந்த
நாயனார் அடைந்து. முன்னாக - முன்பாகவே. ச்: சந்தி. சீத

- குளிர்ச்சியைப் பெற்ற. மலர் - மலர்கள் மலர்ந்திருக்கும் பலவகையான மரங்கள் வளர்ந்து நிற்கும்; ஒருமை பன்மை மயக்கம். மென் - மென்மையைப் பெற்ற. சோலை - பூம்பொழில். சூழ் - சுற்றியிருக்கும். திருவோத்தூரில் - திருவோத்தூருக்கு; உருபு மயக்கம். சென்று - அந்த நாயனார் எழுந்தருளி. அடைந்தார் - சேர்ந்தார்.

திருவோத்தூர்: இது தொண்டை நாட்டில் உள்ள சிவத்தலம். இங்கே கோயில் கொண்டிருப்பவர் வேதநாதீசுவரர். அம்பிகை இளமுலை நாயகி. இது காஞ்சிபுரத்திற்குத் தென் மேற்குத் திசையில் 10-மைல் தூரத்தில் உள்ளது. மூன்றாவது மைலில் பாலாற்றைத் தாண்டிச் செல்ல வேண்டும். திருக்கோயிலுக்கு மேற்குப் பக்கத்தில் சேயாறு ஓடுகிறது. இது ஆன் பனை மரங்கள் பெண்பனை மரங்களாக மாறிய தலம். இந்தச் செய்தியைப் பழந்தக்கராகப் பண்ணில் திருஞானசம்பந்த மூர்த்தி நாயனார் பாடியருளிய பின் வரும் பாசுரத்தால் அறியலாம்.

"குரும்பை ஆன்பனை ஈன்குலை ஒத்தூர்
அரும்பு கொன்றை அடிகளைப்
பெரும்பு கலியுள் ஞானசம்பந் தன்சொல்
விரும்பு வார்வினை வீடே."

கருங்கல்லினால் ஒரு பனமரம் செய்து இந்தத் திருக்கோயிலில் வைத்திருக்கிறார்கள். அந்த மரத்தில் பாதி ஆணும் பாதி பெண்ணுமாக உள்ளன. வேதநாதீசுவரர் வேதங்களின் பொருளை முனிவர்களுக்கும் தேவர்களுக்கும் திருவாய் மலர்ந்தருளிச் செய்த தலம் இது. இதனைப் பின் வரும் செய்யுளால் உணரலாம்.

"இத்தகைய மாமறைநூல் முன்னாள்இத்
திருக்காஞ்சி வரைப்பில் தென்சார்

தத்துநீர் அலைபுரட்டும் சேயாற்றின்
தடங்கரைக்கண் இமையோர் கட்கும்
மெய்த்தவர்க்கும் ஒதுவித்தோம் ஆதலினால்
மேவுதிரு ஒத்தார் என்னும்
அத்தலத்தின் எமைத் தொழுவோரும்
மறைநூல் முழுதுணர்ந்து வீடுசேர்வர்.”

(காஞ்சிப் புராணம் திருவேகம்பப் படலம், 80)

ஆதிகேசப் பெருமாள் என்னும் திருமாலினுடைய
சந்நிதியும் இந்தத் திருக்கோயிலுக்குள்ளே உள்ளது.

இந்தத் தலத்தைப் பற்றிப் பழந்தக்கராகப் பண்ணில்
திருஞானசம்பந்த மூர்த்தி நாயனார் பாடியருளிய ஒரு
பாசரம் வருமாறு:

“பூத்தேர்ந் தாயன கொண்டுநின் பொன்னடி
ஏத்தா தார்இல்லை எண்ணுங்கால்
ஒத்தார் மேய ஒளிமழு வாள்அங்கைக்
கூத்தீர் உம்ம குணங்களே.”

இந்தத் தலத்தைத் திருநாவுக்கரசு நாயனார்
பாடியருளிய கேடத்திரக் கோவைத் திருத்தாண்டகத்தில்
8-வது திருத்தாண்டகத்தில் வைத்துப் பாடியருளியுள்ளார்.
அந்தத் திருத்தாண்டகம் வருமாறு:

“உஞ்சேனை மாகாளம் ஒத்தார்
உருத்திர கோடி மறைக்காட் டுள்ளும்
மஞ்சார் பொதியில்மலை தஞ்சை
வழுவுந் வீரட்டம் மாதானம்கே தாரத்தும்
வெஞ்சமாக் கூடல் மீயச்சூர் வைகா
வேதீச் சுரம்விவீசுரம் வெற்றி யூரும்
கஞ்சனார் கஞ்சாறு பஞ்சரக் கையும்
கயிலாய நாதனையே காண லாமே.”

அந்த நாயனார் பாடியருளிய அடைவு திருத் தாண்டகங்களுக்குள் 4-ஆம் திருத்தாண்டகத்தில் இந்தத் தலத்தை வைத்துப் பாடியருளியிருக்கிறார். அது வருமாறு:

“பிறையூரும் சடைமுடிஎம் பெருமான் ஆரூர்
பெரும்பற்றப் புலியூரும் பேரா லூரும்
நறையூரும் நல்லூரும் நல்லாற் றூரும்
நாலூரும் சேற்றூரும் நாரை யூரும்
உறையூரும் ஒத்தூரும் ஊற்றத் தூரும்
அளப்பூரே மாம்புலியூர் ஒற்றி யூரும்
துறையூரும் துவையூரும் தோமூர் தானும்
துடையூரும் தொழிஇடர்கள் தொடரா அன்றே.”

இவற்றையன்றித் தனியாக வேறு ஒரு திருப்பதிகம் கிடைக்கவில்லை.

பிறகு உள்ள 316-ஆம் கவியின் உள்ளுறை வருமாறு:

‘செவ்வந்தி மாலையைப் போலச் சிவந்திருக்கும் சடா பாரத்தைத் தம்முடைய தலையின்மேற் பெற்றவராகிய வேதாநாதேசுவரர் திருக்கோயில் கொண்டு எழுந்தருளியிருக்கும் திருவோத்தூர் ஆலயத்தில் விளங்கும் எல்லாத் தேவர்களுக்கும் தலைவராகிய அந்த வேதாநாதேசுவரருடைய திருக்கோயிலுக்குள் அந்தத் திருநாவுக்கரசு நாயனார் நுழைந்து அந்த ஆலயத்தை வலமாக வந்து அந்த வேதாநாதேசுவரருடைய சந்நிதியில் நின்றுகொண்டு அந்த ஈசுவரரை அந்த நாயனார் வணங்கிவிட்டு வாழ்த்தித் தம்முடைய இரண்டு திருவிழிகளும் நீரைச் சொரிய மூன்று கண்களைப் பெற்ற தலைவனாகிய அந்த வேதாநாதேசுவரனை யாவரும் விரும்பிப் பாடும் பல திருத்தாண்டகங்கள் முதலாக உள்ள தக்கவையாகிய இனிய சுவையைப் பெற்ற சொற்கள் அமைந்த மாலையாகிய பல திருப்பதிகங்களை அந்த

வேத நாதேசுவரருக்கு அணிந்துவிட்டு அந்தத் திருவோத்தூரில் சேர்ந்து தங்கியிருந்து கொண்டு தமக்குரிய உழவாரத் திருப்பணியையும் வேறு பல திருப்பணிகளையும் புரிந்துகொண்டு வாழ்வாரானார்.' பாடல் வருமாறு:

“செக்கர்ச் சடையார் திருவோத்தூர்த்
தேவர் பிரானார் தம்கோயில்
புக்கு வலங்கொண் டெதிர்இறைஞ்சிப்
போற்றிக் கண்கள் புனல்பொழிய
முக்கட் பிராணை விரும்புமொழித்
திருத்தாண் டகங்கள் முதலாகத்
தக்க மொழியா லைகள்சாத்திச்
சார்ந்து பணிசெய் தொழுகுவார்.”

செக்கர் - செவ்வந்தி மாலையைப் போலச் சிவந்திருக்கும்; உவம ஆகுபெயர். ச்: சந்தி. சடையார் - சடாபாரத்தைத் தம்முடைய தலையின்மேற் பெற்றவராகிய வேத நாதேசுவரர். திருவோத்தூர் - திருக்கோயில் கொண்டு எழுந்தருளியிருக்கும் திருவோத்தூரில் உள்ள ஆலயத்தில் விளங்கும்; இடஆகுபெயர். த்: சந்தி. தேவர் - எல்லாத் தேவர்களுக்கும்; ஒருமை பன்மை மயக்கம். பிரானார் தம் - தலைவராகிய அந்த வேத நாதேசுவரருடைய. தம்: அசை நிலை. கோயில் - திருக்கோயிலுக்குள். புக்கு - அந்தத் திருநாவுக்கரசு நாயனார் நுழைந்து. வலங்கொண்டு - அந்த ஆலயத்தை வலமாக வந்து. எதிர் - அந்த வேத நாதேசுவரருடைய சந்நிதியில் நின்றுகொண்டு. இறைஞ்சி - அந்த வேத நாதேசுவரரை அந்த நாயனார் வணங்கிவிட்டு. ப்: சந்தி. போற்றி - வாழ்த்தி. க்: சந்தி. கண்கள் - தம்முடைய இரண்டு திருவிழிகளும். புனல் - பக்தியினால் நீரை. பொழிய - சொரிய. முக்கண் - மூன்று கண்களைப் பெற்ற. கண்: ஒருமை பன்மை மயக்கம். பிராணை -

தம்முடைய தலைவனாகிய அந்த வேத நாதேசுவரனை. விரும்பு - பலரும் விரும்பிப் பாடும். மொழி - இனிய சுவையைப் பெற்ற சொற்கள் அமைந்த; ஒருமை பன்மை மயக்கம். த்: சந்தி. திருத்தாண்டகங்கள் - பல திருத்தாண்டகங்கள். முதலாக - முதலாக உள்ள. த்: சந்தி. தக்க - தக்கவையாகிய; தகுதியைப் பெற்றவையாகிய. மொழி - இனிய சுவையை உடைய சொற்கள் அமைந்த; ஒருமை பன்மை மயக்கம். மாலைகள் - மாலைகளாகிய பல திருப்பதிகங்களை. சாத்தி - அந்த வேத நாதேசுவரருக்கு அணிந்துவிட்டு. ச்: சந்தி. சார்ந்து - அந்தத் திருவோத்தூரில் சேர்ந்து தங்கியிருந்து கொண்டு. பணி - தமக்கு உரிய உழவாரத் திருப்பணியையும் வேறு பல திருப்பணிகளையும்; ஒருமை பன்மை மயக்கம். செய்து - புரிந்துகொண்டு. ஒழுகுவார் - வாழ்பவரானார்.

இந்தத் தலத்தைப் பற்றித் திருஞானசம்பந்த மூர்த்தி நாயனார் பழந்தக்கராகப் பண்ணில் பாடியருளிய மற்றொரு பாசரம் வருமாறு:

“இடையீர் போகா இளமுலை யானைஓர்
புடையீ ரேபுள்ளி மானுரி
உடையீ ரேஉம்மை ஏத்துதும் ஒத்தூர்ச்
சுடையீ ரேஉம் தாளே.”

பிறகு வரும் 317-ஆம் கவியின் கருத்து வருமாறு:

‘சிவப்பாக விளங்கும் திருமேனியைப் பெற்ற ஐயராகிய வேதநாதேசுவரர் திருக்கோயில் கொண்டு எழுந்தருளியிருக்கும் திருவோத்தூருக்கு அந்தத் திருநாவுக்கரசு நாயனார் எழுந்தருளி அந்த வேதநாதேசுவரரைத் துதித்து விட்டு மேலே எழுந்தருளி செழுமையைப் பெற்ற பல உலகங்களில் வாழ்பவர்கள் தங்களுடைய

உயிர்களோடு பிழைத்திருக்கும் வண்ணம், திருமால் பள்ளிகொண்டருளியுள்ள பாற்கடலில் எழுந்த ஆலகால விடத்தை விழுங்கியருளும் அந்த வேதநாதேசுவரர் தங்கிக் கோயில் கொண்டிருக்கும் தலங்கள் பலவற்றிற்கும் அந்த நாயனார் எழுந்தருளி அந்தத் தலங்களில் எழுந்தருளியிருக்கும் சிவபெருமான்களைப் பணிந்துவிட்டு தையலாகிய காமாட்சி அம்மை தம்மைக் கட்டித் தழுவியதனால் குழைவை அடைந்த தலைவனாகிய ஏகாம்பரேசுவரன் தங்கி எழுந்தருளியிருக்கும் தெய்வத் தன்மை வாய்ந்த சிவத்தலம் என இந்த உலகத்தில் வாழும் மக்கள் யாவரும் தரையில் விழுந்து வணங்கிப் பிறகு தரையிலிருந்து எழுந்து நின்று கொண்டு துதிக்கும் திருமதில் சுற்றியுள்ள காஞ்சீபுரத்தின் பக்கத்தை அந்த நாயனார் அடைந்தார்.' பாடல் வருமாறு:

“செய்ய ஐயர் திருவோத்தூர்
ஏத்திப் போந்து செழும்புவனம்
உய்ய நஞ்சுண் டருளுமவர்
உறையும் பதிகள் பலவணங்கித்
தையல் தழுவக் குழைந்தபிரான்
தங்கும் தெய்வப் பதிஎன்று
வையம் முழுதும் தொழுதேத்தும்
மதில்கூழ் காஞ்சி மருங்கணைந்தார்.”

செய்ய - சிவப்பாக விளங்கும் திருமேனியைப் பெற்ற; வினையாலணையும் பெயர். ஐயர் - ஐயராகிய வேதநாதேசுவரர் திருக்கோயில் கொண்டு எழுந்தருளியிருக்கும். ஐயர் - தலைவர், தந்தையாரைப் போன்றவர், அழகைப் பெற்றவர். திருவோத்தூர் - திருவோத்தூருக்கு அந்தத் திருநாவுக்கரசு நாயனார் எழுந்தருளி. ஏத்தி - அந்த வேதநாதேசுவரரைத் துதித்துவிட்டு. ப்: சந்தி. போந்து -

மேலே எழுந்தருளி. செழும் - செழுமையைப் பெற்ற. புவனம் - பல உலகங்களில் வாழ்பவர்கள்; இடஆகு பெயர். உய்ய - தங்களுடைய உயிர்கள் போகாமல் பிழைத் திருக்கும் வண்ணம். நஞ்சு - திருமால் பள்ளிகொண்டருளியுள்ள பாற்கடலில் எழுந்த ஆலகால விடத்தை. உண்டருளும் - விழுங்கியருளும். அவர் - அந்த வேதநாதேசுவரர். உறையும் - தங்கித் திருக்கோயில் கொண்டு எழுந்தருளியிருக்கும். பதிகள் - சிவத்தலங்கள். பல - பலவற்றிற்கும் அந்த நாயனார் எழுந்தருளி. வணங்கி - அந்தச் சிவத்தலங்களில் எழுந்தருளியிருக்கும் சிவபெருமான்களைப் பணிந்துவிட்டு. த்: சந்தி. தையல் - இளமையைப் பெற்ற காமாட்சி அம்மை. தழுவ - தம்மைக் கட்டி அணைக்க. க்: சந்தி. குழைந்த - குழைவை அடைந்த. பிரான் - தலைவனாகிய ஏகாம்பரேசுவரன். தங்கும் - தங்கி எழுந்தருளியிருக்கும். தெய்வ - தெய்வத்தன்மை வாய்ந்த. ப்: சந்தி. பதி - சிவத்தலம். என்று - என. வையம் - இந்த உலகத்தில் வாழும் மக்கள்; இட ஆகுபெயர். முழுதும் - யாவரும்; திணை மயக்கம். தொழுது - தரையில் விழுந்து வணங்கிப் பிறகு தரையிலிருந்து எழுந்து நின்று கொண்டு. ஏத்தும் - துதிக்கும். மதில் - திருமதில். சூழ் - சுற்றியிருக்கும். காஞ்சி - காஞ்சிபுரத்தினுடைய. மருங்கு - பக்கத்தை. அணைந்தார் - அந்த நாயனார் அடைந்தார்.

காஞ்சிபுரம்: இது திருக்கச்சி ஏகம்பம் எனவும் வழங்கும். இங்கே கோயில் கொண்டிருப்பவருடைய திருநாமங்கள் ஏகாம்பரநாதர், ஏகாம்பரேசுவரர், பெரிய கம்பர் என்பவை. அம்பிகையின் திருநாமங்கள் ஏலவார்குழலி, காமாட்சி அம்மை என்பவை. தீர்த்தங்கள் சிவகங்கை, கம்பாநதி முதலிய தீர்த்தங்கள். தலவிருட்சம் மாமரம். இது பஞ்சபூதத் தலங்களில் பிருதுவித் தலம். காமாட்சியம்மையார் ஏகாம்பரேசுவரரைப் பூசை

புரிந்தருளி முப்பத்திரண்டு அறங்களையும் வளர்த்தருளிய தலம் இது. சிதம்பரம் முதலிய ஒவ்வொரு சிவத்தலத்திற்கும் எழுந்தருளிப் பல திருப்பணிகளைப் புரிந்து தலத்துக்கு ஒவ்வொரு வெண்பாவாகக் கேட்கத்திரத் திருவெண்பா என்ற நூலைப் பாடியருளிய ஐயடிகள் காடவர்கோன் நாயனார் அரசாட்சி புரிந்தருளிய தலம் இது. திருவொற்றியூர் எல்லையைக் கடந்தவுடன் இரண்டு கண்களின் பார்வைகளையும் இழந்திருந்த சுந்தர மூர்த்தி நாயனார் இடக்கண் பார்வையைப் பெற்ற தலம் இது. திருக்குறிப்புத் தொண்ட நாயனார், சாக்கிய நாயனார் ஆகியவர்கள் ஏகாம்பரேசுவரரை வழிபட்டு முக்தியைப் பெற்ற தலம் இது. முத்தித்தலங்கள் ஏழுக்குள் ஒன்று இந்தத் தலம். காமாட்சியம்மையினுடைய திருக்கோயிலாகிய காமக் கோட்டமும், குமரக் கடவுளினுடைய ஆலயமாகிய குமரகோட்டமும், வரதராஜப் பெருமானினுடைய ஆலயமாகிய அத்திகிரியும், வேறுபல திருக்கோயில்களும் உள்ள பெரிய சிவத்தலம் இது. "நகரேஷு காஞ்சி" என்று இதைப் பற்றி வடமொழியில் ஒரு சொற்றொடர் உண்டு. சுந்தர மூர்த்தி நாயனார் இடக்கண் பார்வையைப் பெற்றதைப் புலப்படுத்தி அவர் பாடியருளிய ஒரு பாசரம் வருமாறு:

"ஆலம் தானுகந் தமுதுசெய் தானை
ஆதியைஅம ரர்தொழு தேத்தும்
சீலம் தான்பெரி தும்முடை யானைச்
சிந்திப் பாரவர் சிந்தையுளானை
ஏல வார்குழ லாளுமை நங்கை
என்றும்ஏத்தி வழிபடப் பெற்ற
கால காலனைக் கம்பன்எம் மானைக்
காணக்கண்அடி யேன்பெற்ற வாநே."

காஞ்சிபுரத்தில் உள்ள தலங்கள்: அரிசாபம் தீர்த்த
தானம், அமரீசம், அநேகதங்காவதம், அந்த கேசம்,
அபிராமீச்சரம், அனந்த பத்மநாபேசம், ஆதிபிதீசம்,
இட்டசித்தீச்சரம், இரணியீசம், இரேணுகீச்சரம்,
இறவாத்தானம், கச்சபேசம், கயிலாயம், கண்ணீசம்,
கச்சிமயானம், கச்சிக் காரோணம், குமரகோட்டம்,
சனற்குமாரேசம், சத்ததானம், சலந்தரீசம், சார்ந்தாசயம்,
சிவாத்தானம், சித்தீசம், சுரகரீசம், தக்கீசம்,
தான்றோன்றீச்சரம், திருநெறிக்காரைக்காடு, திருமேற்றளி,
திருவோணகாந்தன்தளி, திருமாற்பேறு, நவக்கிரகீசம்,
நாரசிங்கம், பராசரேசம், பணாதரீச்சரம், பலபத்திரராமீசம்,
பரசிராமீச்சரம், பாண்டவீசம், பிறவாத்தானம், புண்ணிய
கோடசம், மணி கண்டீச்சரம், மக்கீசம், மகாசாத்தன் தளி,
முத்தீசம், முப்புராரி கோட்டம், யோகாசாரியர்தளி,
வலம்புரி விநாயகர் திருக்கோயில், வன்மீகநாதம்,
வயிரவீசம், வானீசம், விருவச்சேனீசம், வீரராகவீசம்
முதலியவை. இந்தத் தலத்தில் உள்ள தீர்த்தங்கள் சகோதர
தீர்த்தம், சருவ தீர்த்தம் முதலியவை.

தினாநந்தது

